

دیني څیړنې

د ځوانانو د پوښتنو ځوابونه

ژباړه: محمدرحیم درانی

د خپرندويي خبرې

له کله چې انسان پيدا دے پوښتنه هم ورسره تړلې ده همدې پوښتنې په خپلو شنو وزرو پرېښتې کښينولې، په زېرو پاڼو يې شيطان ريښولي او د انسان اصلي مقام يې روښانه کړے دے.

د وينا امير څه ښکلې ويلې :

«من احسن السؤال علم» و «من علم احسن السؤال»

هم سوال له علمه زيرې هم ځواب

لکه وي چې گل ازغے له خاک وآب

د فقې د لوړو زده کړو د څيړنيزې څانگې د ديني شبهو د ځواب برخې چې له مونږ سره يې د ديني پوښتونو او ځوابونو د دغه ټولگې په برابرولو کې لاس کړے دے، خپله دنده گڼو چې د دغو ټولو ښاغليو په تيره بيا د فلسفې او کلام د علمي ډلې او د اسلامي کلام د علمي ټولنې له غړيو مننه او قدرونه وکړو. له لومے باده يې د توفیقاتو د زياتيدو لپاره لاس په دعا يوو.

غواړو چې د خداي تعالی په مهرباني او د حضرت ولي عصر (عج) په عنايت سره تدريجا د دغه ټولگې دوام تاسو خوبانو ته وړاندې کړو. ستاسو رغنده وړاندیزونو او نيوکو ته سترگې په لاره يوو چې دا ټولگه ورځ تر بلې ښه شي.

و من الله التوفيق

د فقې د لوړو زده کړو د ټولنې څيړنيزه څانگه

فهرست

د خپرندويي خبرې.....	۲
فهرست.....	۳
دين ته د مفسر او متولي ضرورت.....	۹
له فكري انديښنو د ځوانانو د ژغوريدو لارې چارې.....	۱۴
۱. د ځوانانو او زلمكيانو.....	۱۶
۲. تفكر.....	۱۷
۳. ايمان.....	۱۷
۴. عمل.....	۱۷
په دين كې د ډير تر ډيره او لږ تر لږه نظر.....	۱۹
۱. د دين له داخله د دې پوښتنې ځواب.....	۱۹
۲. د لږ تر لږه او ډير تر ډيره تفسير (له دينه په بهر ليد توگې سره).....	۲۲
په اسلام كې د عقيدې ازادي او د مرتد والي حكم.....	۲۷
په انسانانو كې د اختلاف علت.....	۳۵
۱. د قرآن له نظره د انسانانو اختلاف.....	۳۶
۲. د انساني اختلافاتو نور عوامل.....	۳۹
د انسان په راتلونكي د خداي علم او د اختيار مسئله.....	۴۳
د جبر او اختيار د مسئلې په هكله مختلف نظرونه.....	۴۵

- په دغه استدلال نيوکه..... ۴۸
- له قضا او قدر او برخليک (تقدیر) سره د انسان رابطه..... ۵۲
۱. د قضا او قدر د مسلي اهميت..... ۵۳
- الف، په مسلمانانو کې د قضا او قدر د مسلي د اهميت مخينه..... ۵۳
- ب، قضا او قدر په لغت کې..... ۵۵
- ج، قضا په اصطلاح کې..... ۵۵
۲. د مسئلې د مبهم والي علت..... ۵۶
۳. د ماده پالو جبري پالنه..... ۵۷
- د دغه نظريې پايلې..... ۵۸
۴. د ځينو الهيونو د جبري والي دلايل..... ۵۸
- د دغه نظريې نيمگړتيا..... ۵۹
۵. تفويض او انسان ته د هر څه پريښودل..... ۵۹
- د دې نظريې پايله..... ۶۰
۶. دريمه لاره: نه جبر او نه تفويض بلکه (الامر بين الامرین)..... ۶۱
- د انسان اختيار او جيتيک اثر..... ۶۷
۱. د جبر او اختيار مفهوم..... ۶۹
۲. چاپيريال او وراثت:..... ۷۰
۱. د مصلحانو او پيغمبرانو کوشش..... ۷۲
۲. په ځينو کارونو کې د وراثت او چاپيريال اثر..... ۷۳
۳. چاپيريال او وراثت نيمگړې علت..... ۷۴
- د قدر شپه او د انسان اختيار..... ۷۶
۱. د جبر او اختيار په هکله مختلف نظرونه..... ۷۷
۲. ځانگړي ځواب..... ۸۰
- د حضرت آدم عليه السلام عصيان او له جنته د هغه د زوزات وتل..... ۸۳
- د پيغمبر عصمت او د توبي سوري ۴۳ ايت..... ۸۸
- ايدا د کهف سوري ۱۱۰ ايت د پيغمبر له مطلق عصمت سره سمون خوري؟..... ۹۲

۱. د عصمت او عدالت فرق..... ۹۳
۲. عصمت له انسانوالي سره منافات او تضاد نه لري..... ۹۴
۳. د عصمت ډولونه..... ۹۶
۴. د عصمت پړاوونه..... ۹۶
- الف) له گناه عصمت..... ۹۶
- ب) د وحی په اخستلو پوهیدلو او رسولو یا تبلیغ کې عصمت..... ۹۷
- ج) د شریعت په تطبیق او د ژوند په ورځنیو چارو کې له خطا معصوموالي..... ۹۷
۵. د انبیاوو د عصمت دلیلوونه..... ۹۸
- الف) عقلي دلیل..... ۹۸
- ب) نقلي دلیل..... ۹۹
۲. د انا بشر مثلكم د ایت مفاد..... ۱۰۲
- شفاعت د قرآن له نظره..... ۱۰۶
۱. د شفاعت معنی..... ۱۰۷
۲. د شفاعت ډولونه..... ۱۰۷
۳. په قران کښې شفاعت..... ۱۰۸
- د اسلام د ځینې عالمانو نظر..... ۱۱۱
- ایا شفاعت د خدای وحدانیت سره ټکر لري..... ۱۱۴
۱. د شفاعت مطلقا نفی کول..... ۱۱۵
۲. د یهودیانو په نظر کښې شفاعت نفی کول..... ۱۱۶
۳. له کافرانو د شفاعت نفی کول..... ۱۱۶
۴. له بتانو شفیع په جوړونکو باندې نیوکه..... ۱۱۶
۵. له خدای سره خاص شفاعت..... ۱۱۷
۲. د خدای په حکم شفاعت..... ۱۱۷
۷. د شفاعت کوونکیو خصوصیات..... ۱۱۷
۸. واقعي او غیر واقعي شفاعت..... ۱۱۹
۹. له وحدانیت سره د شفاعت د غوښتنلو رابطه..... ۱۲۰

۱۰۰	شفاعت عین وحدانیت.....
۱۲۱	د توحید ډولونه.....
۱۲۴	د خدای له نه بدلیدونکو ستونو سره د شفاعت رابطه.....
۱۲۸	معراج او نوي علمونه.....
۱۲۸	۱. د معراج مطلب.....
۱۲۹	۲. د معراج کیسه.....
۱۳۳	۳. معراج بدني که روحاني؟.....
۱۳۶	۴. د جسماني معراج دلیلونه.....
۱۴۴	د معراج د آسمان مطلب.....
۱۴۵	۱. د آسمان مطلب.....
۱۴۷	۲. اووه اسمانونه.....
۱۵۳	په نییانو باندې د معصومو امامانو(ع) لوړاوي.....
۱۵۴	۱. د امامانو په لوړاوي باندې قراني دلیلونه.....
۱۵۴	الف) د ابراهیم(ع) د امامت ایت.....
۱۵۶	ب) د مباحله ایت.....
۱۵۶	د دلیل سبب.....
۱۵۷	۲. روایي دلیلونه.....
۱۵۷	الف) لومړۍ برخه په خلکو باندې د امام علي عليه السلام د لوړاوي دلیلونه.....
۱۶۰	ب) دویمه برخه: په خلکو باندې د نورو امامانو(ع) د لوړاوي دلیلونه.....
۱۶۲	۳. په نییانو باندې د امامانو د لوړاوي په هکله د عالمانو لیدتوگې.....
۱۶۲	الف) د علامه حلي نظر.....
۱۶۳	ب) د نراقي لیدتوگه.....
۱۶۳	ج. په احتجاج کتاب کښې د احمد طبرسي لیدتوگه.....
۱۶۴	د) په بحار کښې د علامه مجلسي لیدتوگه.....
۱۶۴	ه) په شواهد التنزیل کښې د حسکاني لیدتوگه.....
۱۶۷	د امام علي عليه السلام عصمت او په خطا باندې د اعتراف مسله.....

۱. خطا او د گناه مرتبې..... ۱۶۸
۲. د محبت په مقام کېنې گناه..... ۱۶۹
- د پیغمبر(ص) له خوا د ځای ناستي په توگه د علی(ع) ټاکل..... ۱۷۳
۱. د یو وړتیا لرونکي او غوره کس په توگه د امام علی(ع) معرفي کول..... ۱۷۴
- الف) امام علی تر ټولو ښه انسان..... ۱۷۴
- ب) امام علي(ع) تر ټولو عالم کس..... ۱۷۵
- ج) حق له علی(ع) سره..... ۱۷۵
- د) قرآن له علي (ع) سره..... ۱۷۵
- ه) د علی(ع) مینه د پیژندگلو معیار او تله..... ۱۷۶
- و) علي(ع) په علم کېنې..... ۱۷۶
- ز) علی د فضیلتونو لرونکې..... ۱۷۷
- ح) د حضرت علی(ع) بې شمیره صفتونه..... ۱۷۷
۲. د ځای ناستي په توگه د امام علی(ع) ټاکل..... ۱۷۷
- الف) علي(ع) وارث او ځای ناستې..... ۱۷۷
- ب) په مدینه کېنې علی(ع) د پیغمبر(ص) ځای ناستې..... ۱۷۸
- ج) په غدیر کېنې علی(ع) د پیغمبر(ص) ځای ناستې..... ۱۷۹
- د لمر راگرځول او د امام علی(ع) فضیلت..... ۱۸۳
۱. د تکامل د قانون مقتضی او غوښتنه..... ۱۸۶
۲. د حکمت غوښتنه (اقتضاء)..... ۱۸۷
۳. د لومړیتوب غوښتنه..... ۱۸۷
۴. د آیتونو او روایتونو غوښتنه..... ۱۸۷
- الف) د حضرت یوسف(ع) د پلار په نظر راوستلو کېنې تصرف..... ۱۸۸
- ب) د حضرت عیسی تصرف..... ۱۸۸
- ج) د سپوږمۍ د دوه ټوټې کولو معجزه..... ۱۸۸
- نړیوال عدالت د امام مهدی (عج) په انتظار..... ۱۹۳
۱. ټولنیز چمتوالی..... ۱۹۵

۲. فکري او کلتوري چمتووالی: ۱۹۶
۳. صنعتي او علمي چمتووالی: ۱۹۷
۴. د علم او پوهې پراختیا ۱۹۸
۵. د عقلونو بشپړتیا: ۱۹۹
۶. اخلاقي او معنوي بشپړتیا: ۲۰۰
- د اروا پیژندنې له نظره په ژوند کې د انتظار رول ۲۰۳
۱. د بري هیله ۲۰۳
۲. د استکبار د هیبت او شان ماتیدل ۲۰۴
۳. د متظرانو درناوي او د مستکبرانو سپکاوي ۲۰۷
۴. د ټولنیزو بې لاریو په وړاندې ولاړتیا ۲۰۸
۵. د هیلې او نهیلې تله ۲۰۹
- د صحیح انتظار ضرورتونه ۲۱۱
۱. د حرکت عامل ۲۱۱
۲. اصلاح غوښتل او له ظلم سره مقابله ۲۱۳
۳. د ایمان څوکیدار ۲۱۴
۴. د شیعې و د باقي پاتې کیدو او ولاړتیا سبب ۲۱۵
۵. عدالت سره پسلیدل ۲۱۶
- د انتظار نښه ۲۱۷
۱. د نفس اصلاح ۲۱۷
۲. د ټولنې اصلاح ۲۱۸
۳. دعا او راز و نیاز ۲۱۹
۴. د حضرت ولي عصر (عج) سره د منسوبو ځایونو درناوی ۲۲۱

دین ته د مفسر او متولي ضرورت^۱

پوښتنه: ولې دین سپړونکي (مفسر) او متولي ته اړتیا لري.

د پوښتنې وضاحت: ځینې نظریه ورکوونکي دا نظر لري چې دین او دیني معارف او ښوونې رسماً دیني مفسر ته اړتیا نه لري بلکه هر کس کولای شي دین او تعلیمات یې تفسیر کړي او خپل اخستون ترې ولري. او پر اساس یې خپلې دیني دندې او فرایض ترسره کړي. ددغه نظر خاوندانو اصلي مقصد دا دے چې دوي د دین تفسیر او دینداري یوه شخصي او ذاتي چاره گڼي او او دهغه په اساس هر ډول چې یې خوښه وي د دیني اوامرو او احکامو تفسیر وکړي او د عمل په مقام کې یې لاس پرانستنه وي او که دخپلې خوښې کارونه کوي نو ووايي چې دین داسې ویلې دي

ځواب:

ددغه نظریې چې دین مفسر ته اړمن نه گڼي په ځواب کې باید ووايو چې:

لومړۍ، ددغه نظریې له وړاندې کولو دهغوي مقصد غیر مقدس او د دیني احکامو له قید او بنده خلاصیدو په غرض دے. دوهمه دا چې د دوي دا نظریه ډیر اعتراضات او اشکالات لري چې لاندې ورته اشاره کوو:

۱. محسن غرویان، پرسش های فکری و دینی جوانان، قم موسسه یمن خپرندویه ټولنه، دریم، ۱۳۸۰، حمید رضا شاکرین او د (نشر معارف) په پوهنتون کې د ولي فقیه د استازندویه دفتر، او د محصلینو انتخاب شوې پوښتنې او ځوابونه یې، او د یو شمیر محققانو په ملگرتیا.

۱. دا ادعا چې دين او ديني معارف مفسر او عالم ته چې په دين کې تخصص ولري، اړمن نه دے په ديني احكامو او معارفو کې له نسبت سره برابر دے ځکه چې په دې بڼه کې هر کس کولای شي له دينه د خپلې خوښې تفسير او مطلب واخلي او عقیده ولري چې دا د ده لپاره حجت هم لري. او بل کس هم خپل تفسير حجت وگڼي د دې نظريې نتيجه دا کيږي چې په دين او ديني احكامو کې کوم ثابت او محکم څيز وجود ونه لرې او هر يو کس چې له ديني احكامو څنگه اخستون وکړي دهغه لپاره دين حسابيږي. په دين او ديني احكامو کې دا ډول نسبت مردود دے ځکه چې اخري نتيجه يې تناقض ته وځي. ځکه چې که د هر کس برداشت او اخستون سم وگڼو نو کيدے شي يو کس د ځينو خاصو فرضيو له مخې يو شان تفسير وړاندې کړي وي او بل بلکل دهغه اپوټه تفسير ولري نو د دې پايله دا ده چې له يوه دين او حکمه دوه له يو بل سره بيخي اپوټه او متضاد تفسيرونه ولرو او زموږ د فرضيې مطابق دواړه هم د خپلو خاوندانو لپاره حجت او دليل دي په عين حال کې هر يو يې بل ردوي.

۲. د انسان عقل حکم کوي چې لکه څرنگه چې په نورو علمونو او تخصصونو لکه طب، فيزيک، تاريخ او نورو په زرگونو علمي څانگو کې ځانته مفسر او بيانونکي ضروري دے دين هم چې د الهي احكامو او ديني تعليماتو ټولگه ده يو عالم او مفسر او متخصص ته اړتيا لري چې په دغه احكامو کې يې تخصص کړي وي.

۳. ديني معارف درې سويې لري: يو: ساده ديني معارف، دوه: متوسط ديني معارف او دريم هم پيچلې او سخت ديني معارف، که فرضا ووايو چې عام خلک په ساده او اساني ديني تعليماتو پوهيږي خو کوم معارف چې د متوسطې سويې يا د سختې او پيچلې سويې دي د عامو خلکو له پوهې بهر او لوړ دي او دلته ده چې د هغو د بيان لپاره يو مفسر او متخصص ته ضرورت دے. په دې خبره زموږ شاهد او دليل دا دے چې د قران او ديني معارفو په تفسير کې له معصومو

امامانو په زرگونو حدیثونه نقل شوي دي.^۱

۴. د قران ځینې ایتونه په دې دلالت کوي چې دیني تعلیمات د خاصو مفسرانو له خوا تفسیر او بیان ته اړتیا لري. په دغو کې یو ایت دا دے: ^۲ اے پیغمبره! مونږ قران پر تا نازل کړ چې خلکو ته یې بیان او تفسیر کړي. په دغه ایت کې په خپله رسول الله مبارک ته خطاب شو دے او د هغه یوه دنده د قراني معارفو تفسیر او سپړنه بیان شوې ده.

که وویل شي چې د خدا د رسول (ص) له دې امله چې معصوم دے د مفسرۍ شان لري خو له پیغمبره او امامانو پرته نور کسان له دې امله چې عصمت نه لري نو د دین مفسران نه شي کېدلای. د دې پوښتنې ځواب دا دے چې نو دا خبره چې د یو خاص مفسر ته اړتیا لري تاسو منئ او په دې ایت سره ثابتېږي خو دا چې د غیبت په زمانه کې د دیني معارفو د تفسیر او بیان دنده د عالمانو او فقیهانو په غاړه اچول سوې ده یو بل دلیل غواړي. چې مونږ یې لرو. زمونږ ادعا دا ده چې له رسول الله مبارک او معصومو امامانو د ډیرو روایتونو په اساس د امام زمان علیه السلام د غیبت په زمانه کې د دین تفسیر او بیان او د الهي احکامو اجرا د دین د عالمانو او فقیهانو په غاړه ده. لکه دا روایت چې فرمایي: «من کان منکم قد روي حدیثنا و نظر فی حلالنا و حرامنا و عرف احکامنا فاني قد کعلتہ علیکم حاکما»^۳ په تاسو کې هر یو چې زمونږ حدیثونو راوي او د حلالو او حرامو په شان په شرعي احکامو بلد او عالم وي داسې کس زما له خوا د دین واکمن حسابېږي او د حاکمیت لازمه دا ده چې دیني احکام اجرا کړي. هم ځکه باید داسې عارف او عالم کس د دین د احکامو مفسر وي.

دوهم ایت: وَمَا أَرْسَلْنَا مِنْ قَبْلِكَ إِلَّا رِجَالًا نُوْحِي إِلَيْهِمْ فَاسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ^۴ دا چې د اهل ذکر مصداق څوک دے په دې کې ډیرې خبرې شته دي

۱. محسن غرویان، هماغه ماخذ.

۲. نحل ۴۴ ایت.

۳. حر عاملی وسائل الشیعه ایت ۴۳.

۴. نحل ایت ۴۳.

ددغو بحثونو نتیجه دا ده چې د معصومو امامانو په شتون کې اهل ذکر په خپله هغوي دي او د غيبت په زمانه کې دا دنده د دين په عالمانو او فقيهانو اچول شوې ده. لکه څرنګه چې په يوه روايت کې راغلي دي چې امام زمان (عج) د اسحاق کندي د دې پوښتنې په ځواب کې چې خلک وايي د غيبت په زمانه کې په نويو پيښو او موضوعاتو کې چاته مراجعه وکړو چې احکام ترې واخلو، وفرمايل: و اما الحوادث الواقعة فارجعوا فيها ال رواة حديثنا فانهم حجتي عليكم و انا حجت الله عليهم^۱ په نويو موضوعاتو او پيښو کې زمونږ د روايتونو عالمانو او راويانو ته مراجعه وکړئ ځکه چې دوي پر تاسو زما حجت دي او زه پر دي د خدای حجت يم.

يقينا عام خلک چې په عربي نه پوهيږي او د اصولو، فقې تفسير او داسې نورو علمونو پوه نه لري د اهل ذکر مصداق نه شي ګرځيدلې، دا خبره روښانه ده چې دغه کسان د ديني متونو د تفسير او بيان توان نه لري.

دلته کيدې شي ځينې کسان دا پوښتنه وکړي چې د غيبت په زمانه کې ممکنه ده د دين عالمان د دين د مفسر په توګه غلطې وکړي او ديني احکام اپوټه او غلط خلکو ته ورسوي او خلک به لارې کړي او دا په خپله د دې دليل دې چې دين او ديني احکام مفسر ته ضرورت نه لري.

ځواب، لومړې خو دا چې که عام خلک له دينه کوم اخستون کوي يقينا د هغوي غلطۍ د عالمانو او فقيهانو په پرتله څو چنده زياتې وي نو عاقلانه نه ده چې په دې پلمه چې د دين يو متخصص او مفسر ښايي غلطې وکړي مونږ ټولې ديني چارې عامو خلکو ته وسپارو. دوهمه دا چې: په ټولو علومو او فنونو کې ممکنه ده چې يو کس او متخصص يې غلطې وکړي ايا ډاکټران په علاج کې غلطې نه شي کولې، نو که يو ډاکټر غلطې وکړي انسان بایه هيڅ ډاکټر ته ورنه شي؟ دا عاقلانه خبره نه ده.

۱. الصدوق کمال الدين و تمام النعمه ۲ ټوک ۴۸۴ مخ.

دریمه دا چې: ډیر اهل سنت او شیعہ عالمان په دې خبره ټینګار لري چې که یو فقیه د دیني احکامو د تفسیر او استنباط لپاره ضروري پوهه او علم ولري او د دین د احکامو د دسمې اجرا او تفسیر په لاره کې خپل ټول توان وکاروي خو په عین حال کې بیا هم د دیني احکامو په استنباط کې په خطا اخته شي داسې فقیه معذور دے. لکه څرنګه چې علامه سید شرف الدین په الفصول المهمه کتاب کې د اسلام د ځینو عالمانو له قوله نقلوي: «هر مجتهد چې په دیني چارو کې اجتهاد وکړي او په خپله عقیده دهغه حقانیت ته رسیدلې وي دغه شان مجتهد ته په هر حال اجر ورکول کیږي که اجتهاد یې صحیح وي دوه ثوابه لري او که خطا وي یو ثواب»^۱

د لا ډیرې مطالعې لپاره

محسن غرویان، پرسش های فکري و دیني جوانان، قم موسسه یمن خپرندویه ټولنه، دریم، ۱۳۸۰، حمید رضا شاکرین او د (نشر معارف) په پوهنتون کې د ولي فقهه د استازندویه دفتر، او د محصلینو انتخاب شوې پوښتنې او ځوابونه یې، او د یو شمیر محققانو په ملګرتیا. دوهم ځل چاپ ۱۳۸۴

وروسته حدیث

امام علي فرمائي: کله چې بلا نازلې شي نو مالونه مو د ځان ډال وگرځوئ او که کومه پېښه درپېښه شي ځانونه په دین قربان کړئ او پوه شئ چې هغه کس تباہ دے چې دین یې تباہ شوے وي او تالان شوے هغه کس دے چې دین یې تالان شوے وي.^۲

۱. الفصول المهمه في تالیف الامه ۱۵۵ مخ بیروت اوم چاپ.

۲. محمد ري شهري، منتخب میزان الحکمه، ترجمه حمید رضا شیخي قم، دار الحديث ۲۱۱ ۳۲۵ مخ.

له فكري انديښنو د ځوانانو د ژغوریدو لارې چارې

پوښتنه: ولې کله کله مومن ځوانان د ديني لارښوونکو په خبرو شک کوي؟
ځواب:

تر ځوابه مخکې لازمه ده چې د ځوانۍ د پړاو د پيل په هکله يو څه ووايو. د جسمي ودې تر څنگ، يو لړ انديښنې، د تجسس او تلوسې احساس، دکارونو او اعتقاداتو، کردارونو او ژوند ته د نظر په هکله تفکر او تدبر هغه بدلونونه دي چې د يو زلمي شوي انسان په باور او عقل کې پيدا کېږي. د هلکوانۍ يا ځوانۍ پړاو ډير حساس او هيڅنې دې او په څنگ کې يې نوې بدني او فکري بدلونونه او تجربې پيل کېږي. دا له نورو د ليرې کيدو او استقلال غوښتنې او شناخت مننې پړاو دې د هغو کسانو لپاره چې غواړي ځان وپيژني او خپل باورونه د تقليد له حالته په پخو او ريشه دارو باورونو بدل کړي شک کول وسوسه او انتقاد کول او د ژوند په حساسو مسایلو کې پوښتنه او تلوسه لرل کومه غير فطري او حيرانوونکې خبره نه ده.

د ځوانۍ د پړاوونو په هکله په روزنيزو چارو کې ضروري ده چې لاندينيو مسلو ته پام وشي چې ځوانان خپل اصلي هويت او شناخت ومومي:

۱. اروا پيژاندي د ځوانۍ د مرحلې په هکله وايي: د ځوانۍ او هلکوانۍ پر او د دوه دورو يعنې د لومړي والي او ماشوموالي په مينځ کې يو پړاو دې په دې ډول چې نه دغه کس پرونه ماشوم وي چې هر څه له لويو ومنې او نه پوره لومړۍ

شوه وي. په دغه عمر کې ځوان هر يو شى په خپل او دخپلو معلوماتو او عقلي تحليلونو په وسيله لاسته راوړل غواړي.

۲. د ارواپېژاندو په وينا تازه ځوان شوه کس له شناختي نظره کوله شي ځينې انتزاعي مسايل لکه مذهب، اخلاق او د ژوند مختلفې رودې وجاوي په منظمه توگه يې تحليل کړي. دهغه په ذهن کې يو منظم استدلال جوړېږي چې د مختلفو حل لارو د پرتله کولو او د ښه ځواب د ترلاسه کولو امکان برابروي. په دې کار سره د فکر محتوا ژورتيا او پراختيا پيدا کوي^۱ خو له ټولو فکري پرمختگ او د تحليل او قضاوت سره سره ځوان لا د فکري قدرت او ثبات له اړخه د ماشوموالي له پړاوه د لوه والي پړاو ته د تيريدو په حال کې وي دهغه د درک او قضاوت طاقت دومره پراختيا او ژورتيا نه مومي چې انعطاف منونکې، هر اړخيز، او له نويو لارو چارو سره غېرمه وي. په بله ژبه يو ځوان پوخوالي ته نه رسېږي مگر دا چې خپلو استدلالونو ته شخصي او اختصاصي اړخ ورکړي او د مبهمو او پېچلو مسايلو د حل لپاره له شخصي تجربو او له خپل ټول اروا پيژندونکي سسټيمه (منطق، اړښتونه، محرکونه او ټولنيز کلتوري او تاريخي معلومات) مرسته واخلي. نو د ژوند په ځينو اصولو کې شک کول د لا ډير او ژورې شناخت او پوهې سريزه ده او داندېښنې خبره نه ده.

۳. نوجواني او زلمکتوب يا پيغلنوب د هويت منلو او دځان د پيژندلو پړاو دى. د ځوانۍ پيل له دې اړخه ډير اهميت لري. همدا وخت وي چې د انسان په ذهن کې د خپل هويت په هکله لومړۍ پوښتنه پيدا کېږي (زه څوک يم) او بايد ځواب يې معلوم کړي. په دغه پړاو کې انسان بايد معنا داره شناخت پيدا کړي چې له تير وخت سره د ارتباط تر څنگ د راتلونکي لپاره دريځ نيونه هم ولري اړيکس په دې هکله وايي: «د يو کس د هويت جوړيدل او منل کيدل ډيره سخته او اضطراب پيدا کوونکې مرحله ده چې په دې کې بايد ځوان تر ټولو د مناسب رول او ايډيالوجۍ د معلومولو لپاره مختلف رولونه او ايډيالوجي تجربه کړي او

۱. حسين لطف آبادي، د لوييدو اروا پيژاندي، (۲)، ځواني هلکواني او لوي والي ۲۲ مخ

وي ازمایي. کوم کسان چې له دغه پړاوه د هویت د پیژندلو له یوه قوي احساس سره راوځي دې ته چمتو وي چې په ځان د باور او اعتماد په یوه قوي احساس سره له لوي والي سره مخامخ شي په دې پړاو کې ټولنیزې ډلې چې انسان ځان د هغو په شان جوړوي، ډیر اغیز لري دا ډلې باید د انسان د هویت په ښه رشد او ودې اغیزه وکړي.^۱

په دې اساس د دیني دوست او یا دیني بیلگو یا غیر دیني بیلگو او دوستانو غوره کول په انسان په لاشعوري ډول ډیر اغیز لري او د هغه کردار او کړه تر تاثیر لاندې راولي.

۴. نوي زلمي او پیغلې ته چې څنگه د ودې او ترقۍ زمینه برابري وي او د ځان پیژندنې او خدای پیژندنې په لاره کې روانیږي، د ژوند پورې ښه په کراره اسانه او د ځوانۍ په اترجۍ سره وهي د زړه سواندو، مهربانه او پوهو کسانو له مشورې استفادې ته اړتیا لري چې د لارې په وهلو کې له انحراف سره مخامخ نه شي.

له فکري بندونه د وتلو لارې چارې.

د دې لپاره چې ځوانان د ځان او حقیقت پیژندلو په سمه لاره کې راشي او دهغه په وجود کې اساسي عقیدې پخې شي او له روزنیز نظره سم انسان وبلل شي باید په لاندې ډول عمل وکړي:

۱. د ځوانانو او زلمکیانو

اصلي دنده د علم حاصلول دي د علم او پوهې زیاتول تر ټولو ارزښتناک ګوهر دے چې یو انسان یې حاصلولې او دوژند په لاره کې کارولې شي. په دې اساس د دیني کتابونو لوستل د عقیدو په لاره کې د علم د زیاتولو یوه لاره ده. ناپوه انسان خپلې الهي دندې نه شي پیژندلې او په سمه توګه په هغو عمل نه شي کولې او په نتیجه کې د ژوند په معنا نه شي پوهیدلې.

۱. دوان شولتر، د شخصیت نظریې، ژباړه: یوسف کریمي او ملګري پې، ۲۲۲ مخ.

۲. تفکر

د علم حاصلول د نورو له فکره استفاده کول دي چې د کتابونو په مخونو کې د لیکونو په توګه وي. خو دا د دوژند په مختلفو موقعیتونو کې تفکر د ډېرې انسان ته حل لارې وړاندې کولې شوي. او په بله ژبه دا علم د ډېرې انسان د فکر قدرت زیاتوي او هغه په اسانۍ سره ستونزې تحلیلولې او ورسره مقابله کولې شي.

۳. ایمان

له ایمانه مطلب د نړۍ په پنځونکي له زړه ایمان او دخدای په وړاندې له تسلیم سره یو ځای دهغه په اوامرو باور ساتل دي. هر څومره چې ایمان پیاوړې وي د انسان په مختلفو اړخونو کې یې څرګندیدل زیات وي.^۱ په دې اساس څوک چې د خپل ژوند په چارو کې خدای په نظر کې ونیسي په خپل ځان یې باور لورېږي او یو داسې ځواک پیدا کوي چې همیشه ورسره وي.

۴. عمل

د مثبت عمل کول تل د انسان د دریځ د پیاوړتیا او اسانتیا سبب کیږي په دې ډول چې په قران کې نیک عملونه د مومنانو د پټو وړتیاو د غوړیدو او تکامل سبب بلل شوي دي: **وَلَمَّا رَأَى الْمُؤْمِنُونَ الْأَحْزَابَ قَالُوا هَذَا مَا وَعَدَنَا اللَّهُ وَرَسُولُهُ وَصَدَقَ اللَّهُ وَرَسُولُهُ وَمَا زَادَهُمْ إِلَّا إِيمَانًا وَتَسْلِيمًا**^۲ خو مومنانو چې کله د کفارو لښکر او طاقت په سترګو ولیده نو وې ویل دا هماغه جنګ د ډېرې خدای او رسول یې رښتیا وویل او بې له ایمان او اطاعته یې پرهغوي بل څه زیات نه کړل.

البته د اسلام د تعلیم په اساس عمل په علم او ایمان کې ډیره اغیزه لري. ایمان سبب کیږي چې انسان زیاتره انتخاب او عمل ته مخه کړي. همداراز صالح

۱. کرباسي، منبزه، او کلیان منوچهر، مسایل جوانان و نوجوانان ۱۷۲ مخ.

۲. ایه ۲۲ احزاب.

عمل په انسان کې علم او ایمان زیاتوي او د اړمنو د مناسبې او معقولې ارضا لپاره زمینه برابروي. پر دې اساس تر ټولو غوره عمل دا دے چې دیني دندې ترسره کړو او نور خلک هم ښه عمل ته وهڅوو. او له بدو کارونو ډډه وکړو او نور هم ترې منعې کړو په الهي فرایضو عمل د دې په ترڅ کې چې په انسان کې د ترقۍ محرک پیاوړ ۍ کوي او په ژوند کې د خدای د وجود احساس تجربه کیږي په خپله ایمان او دیني ژمنه او تفکر هم زیاتېږي. او همداراز د انسان بصیرت هم زیاتوي او سبب کیږي چې انسان د ژوند په سختو شیبو کې سمه لاره انتخاب کړي او خپلو موخو ته ورسېږي.

په ټول کې نیتجه اخلو چې که څه هم د ځوانۍ دوران د افکارو او سوچونو د راخوټیدو دوران دے ځکه چې لایې اساسي بنیادونه نه وي مزبوت شوي او بې شمیره اعتراضان په انسان یرغل کوي او که ځوان د علم زیاتولو، فکر کولو او نیکو کارونو ته مخه کړي او په خپلو کارونو کې تل خدای یاد وساتي د دیني، عقلاني، اخلاقي، ټولنیزو او نورو پرمختگونو لاره په کامیابۍ سره وهله او خپلو موخو ته رسیدله شي.

د لایې مطالعې سرچینه.

۱. روان شناسي نوجوانان، دکتر اسماعيلي بیابانگرد.

۲. روان شناسي رشد (۲)، نوجواني، جواني و بزرگ سالي، دکتر حسين لطف

آبادي.

وروسته حدیث

امام علي و فرمايل: «خوک چې خپل باطن سم کړي خدای يې ظاهر ښکله کوي. او خوک چې د خپل دین په چارو لگیا شي خدای يې د دنیا کارونه سموي او خوک چې د ځان او خدای په مینځ کې چارې سمې کړي خدای د هغه او دخلکو تر مینځ معاملې سموي.»^۱

۱. نهج البلاغه، ترجمه سيد جعفر شهیدی، کلمه ۴۲۳. ۴۳۷ مخ «من اصلح سریرته الح الله علانیته و من عمل لدینه کفاه الله امر دنیا و من احسن فیما بینة و بین الله کفاره الله ما بینة و بین الناس».

په دين کې د ډير تر ډيره او لږ تر لږه نظر

پوښتنه: په دين کې د لږ تر لږه او ډير تر ډيره نظريې مطلب څه دے يا په بله ژبه د لږ تر لږه دين او ډير تر ډيره دين معنا څه ده؟^۱
دا پوښتنه په دوو شکلونو سپړل کيدے شي:

۱. له دينه بهر تفسير

۲. په دين کې دننه تفسير

۱. د دين له داخله د دې پوښتنې ځواب:

د دين دننه د نظر، مطلب دا دے چې بايد د يوه دين مثلاً د اسلام په تعليماتو کې دننه ښه فکر وشي چې د انسان د ژوند په هکله څه سپارښتنې لري ايا دا اوامر او احکام د انسان د ژوند ټولو اړخونو ته شامليري يا يوازې د ځينو مواردو لپاره دي مثلاً ايا ديني تعليمات د يو انسان د ټولو وگړنيزو، ټولنيزو، اعتقادي، اخلاقي او عملي احکامو لپاره دستور العمل او کړنلاره لري؟ او که په

۱. رک: الف: محسن غرويان، برسهيي فکري و ديني جوانان قم، موسسه فرهنگي يمين، چاپ سوم، ۱۳۸۰.

ب: محمد امين احمدي، انتظارات بشر از دين، قم پژوهشگاه علوم و فرهنگ اسلامي (وابسته به دفتر تبليغات اسلامي، اول ۱۳۸۴).

ج: محمد تقی جعفري، فلسفه دين، قم، پژوهشگاه فرهنگ و اندیشه اسلامي دريم چاپ ۱۳۸۲.
د: محمد تقی مصباح يزدي مجموعه اثار (مشکاة) پرسش و پاسخها، ۱ تر ۵ ټوک، قم، موسسه آموزشي و پژوهشي امام خميني، لومړي چاپ ۱۳۸۵.

ځينو خاصو اړخونو لکه اخلاقو او احکامو او په شخصي او وګړنيزو ډګرونو کې احکام او دستور العمل لري.

د لږترلږه د اعتراض انديالو، دين ته له دننه په کتنې سره د اسلام په هکله خپل اعتراضونه په دوو ډولونو مطرح کړي دي:

۱. هغوي په سياسي او حکومتي چارو کې د دين د لاسلرو په هکله وايي چې اسلام په دې موضوع کې د لږترلږه قايل دے او ادعا يې کړې ده چې دين او ديني تعليمات يوازې فردي او شخصي اړخ لري. په بله ژبه هغوي له سياسته د دين د جدایې د نظريې قايل دي.

د لومړي نظر مطابق د اعتراض ځواب:

زياتره پوهان او د نظر خاوندان په دې خبره يوه خوله دي چې د اسلام گران پيغمبر(ص) له هغو الهي پيغمبرانو دے چې په مدينې کې يې د داسې سياسي واکمنۍ چې الهي مشروعيت يې درلود بنياد کيښوده. په دې خبره چې پيغمبر او اسلام سياسي او حاکميتي اړخ لري د شيعه او اهل سنتو زياتره اسلامي انديال په دې متفق دي. او يوازې يو جزيي اعتراض ځينو اسلامي روڼ اندو کړے دے او د رسول الله مبارک په سياسي شان کې يې شک ښکاره کړے دے دوي له سياسته د دين د جدایې او د سيکولارستي نظريو تر اغيز لاندې قائل شوې دي چې د اسلام پيغمبر سياسي او حکومتي شان نه درلود او په دې باور دي چې که فرضا په مدينه کې يې د حاکميت او واکمنۍ د جوړولو اقدام کړے دے دا يوه ټولنيزه دنده وه؛ نه دا چې په دې مسله کې يې دخداي له لورې دنده لرلې وي.^۱

خو د دغه نظريې په کره کتنه کې ويلے شو چې: يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ذَلِكَ خَيْرٌ وَأَحْسَنُ تَأْوِيلًا^۲

اوله دا چې اکثرو اسلامي عالمانو دا خبره منلې ده چې پيغمبر امامت او

۱. په دې بحث د ښه پوهيدلو لپاره د نظريه هاي دولت در فقه شيعن کتاب ته مراجع وکړئ چې محسن کديور ليکلي دي او همداراز کتاب الاسلام او اصول الحكم ته چې علي عبدالرزاق ليکلي دي.

۲. نساء ۵۹ ايت.

سیاسي حاکمیت درلود او په دې ډول یوه خوله دي. د قران نصوص هم په دې خبره صفا دلالت کوي لکه دا ایت چې فرمایي: او همداراز دا ایت شریف چې: لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ وَأَنْزَلْنَا الْحَدِيدَ فِيهِ بَأْسٌ شَدِيدٌ وَمَنْفَعٌ لِلنَّاسِ وَلِيَعْلَمَ اللَّهُ مَنْ يَنْصُرُهُ وَرُسُلَهُ بِالْغَيْبِ إِنَّ اللَّهَ قَوِيٌّ عَزِيزٌ^۱

دوهمه دا چې تاریخي شواهد هم دا خبره تاییدوي چې د اسلام پیغمبر په مدینه کې د سیاسي واکمنۍ بنیاد کینود چې دهغه په اساس یې حکومتي او امر لرلي دي. لکه دا چې دوي به مختلفو سیمو ته والیان استول او له هغوي به یې غوښتل چې خپلې ټولنیزې دندې چې ور سپارل شوې سمې ترسره کړي خو په دې خبره کې چې د پیغمبر (ص) سیاسي حاکمیت د دین له متنه اخستل شوی و باید ووايو چې د اسلام د دین بشپړتیا او جامعیت سبب شوی د دې چې اسلام ځینې چارې او دندې ولري چې بې سیاسي حاکمیته یې د اجرا کولو امکان نישته. لکه د حدودو او احکامو اجرا او دنورو دیني چارو اجرا. لکه د خمس او زکات اخستل او دغنائمو او ولجو ویش چې بې د دیني حکومت له لرلو دا څیزونه د اجرا وړ نه دي.

دریم دا چې دقران ځینې ایتونه هم په دې ټکي دلالت کوي چې کوم حاکمیت چې رسول الله مبارک په خلکو کې ټینګ کړی و هغه الهي سرچینه لرله. هلته چې فرمایي: النَّبِيُّ أَوْلىٰ بِالْمُؤْمِنِينَ مِنْ أَنْفُسِهِمْ وَأَزْوَاجُهُ أُمَّهَاتُهُمْ وَأُولُو الْأَرْحَامِ بَعْضُهُمْ أَوْلَىٰ بِبَعْضٍ فِي كِتَابِ اللَّهِ مِنَ الْمُؤْمِنِينَ وَالْمُهَاجِرِينَ إِلَّا أَنْ تَفْعَلُوا إِلَىٰ أَوْلِيَائِكُمْ مَعْرُوفًا كَانَ ذَلِكَ فِي الْكِتَابِ مَسْطُورًا^۲

۲: په دین کې له داخلي نظره د لږ تر لږه، د نظریې ځینو پلویانو له دې امله چې د دین جامعیت ته یې پام لرلی او د اسلامي احکامو په پراختیا یې چې د انسان د ژوند د ټولو اړخونو په هکله احکام لري اعتراض نه شو کولی نو خپل اعتراض یې په یوه بل ډول مطرح کړ دوي وایي چې: د اسلامي ټولنې اړتیاو ته د ځواب لپاره د دین تعلیمات او احکام په یوه خاص وخت کې وړاندې شوي دي او

۱. حدید ۲۵ ایت.

۲. احزاب ۲ ایت.

دا احکام د مسلمانانو د لومړيو ټولنو لپاره چې پيچلې زمانې او ټولنيز شرايط يې نه لرل مناسب وو خو د دين اکثره احکام د نن سبا د زمانې په پيچلو او پرمختللو زمانې، مکاني او ټولنيزو حالاتو کې ځواب نه شي ويلے او د ټولنې اړتياوې نه شي پوره کولے.

ځواب: د دې شېبې او اعتراض څو ځوابونه ورکولے شو:

۱. د اسلام د پيغمبر او دهغه د شريعت خاتميت او اخري والے چې د اسلام له ضروري احکامو گڼل کيږي او ټولې اسلامي فرقې او مذهبونه او عالمان پرې يوه خوله دي، د دين د احکامو له دغه تفسير سره په ټکر کې دے. په بله ژبه، هغه پياوړې او محکم دليلونه چې د پيغمبر د خاتميت او په دې هکله موجود دي چې اسلام يو هميشنۍ دين دے دا اشکال او شېبه باطلوي ځکه چې د خاتميت د دليلونو له مخې اسلام يو تل پاتې دين دے چې احکام او شرايط يې په هره زمانه او ځاي کې د اجرا وړتيا لري او په کوم خاص وخت، ځاي يا قوم پورې محدود نه دي.

۲. د اسلام له پيغمبره ډير روايتونه راغلې دي چې اسلامي احکام له زمانې اړخه تل پاتې دي او د قيامت تر ورځې اعتبار لري. «حلال محمد حلال الي يوم القيامة و حرام محمد حرام الي يوم القيامة»^۱ او په يقين سره ويلے شو چې هغه احکام د قيامت تر ورځې معتبر کيدلے شي چې د مختلفو زمانو او ځايونو لپاره کارندوالے ولري.

۲. د لږترلږه او ډير تر ډيره تفسير (له دينه په بهر ليد توگې سره) له دينه بهر د لږترلږه او ډير تر ډيره د موضوع مطلب دا دے چې له دې ورتير چې په يوه خاص دين کې د انسان د ژوند په هکله څه سپارښتنې موجود دې، دا پوښتنه مطرح ده چې اساسا په کومو مسايلو کې بايد له دينه د لارښوونې او تفسير او تبیین تمه ولرو؟ په بله ژبه له دينه د انسان تمه په کوم حد کې ده ايا دين د انسان ټولو ضرورتونو ته ځواب ويلے شي يا نه دين يوازې د انسان د ژوند په

۱. رک: اصول کافي ۱ ټوک ۵۷ مخ، بحار الانوار ۲ ټوک ۲۲۰ مخ ووسائل الشيعه ۱۸ ټوک ۱۲۴ مخ.

ځينو خاصو مسايلو کي ځواب ويلی شي؟

ځواب:

دې پوښتنې ته درې ډوله ځواب ورکړل شوي دي:

۱. يوه ځواب افراطي دے،

۲. دوهم ځواب تفريطي دے،

۳. دريم ځواب چې زموږ له نظره اعتدالي ځواب دے.^۱

۱. افراطي نظر: دغه کسان وايي چې انسان د ژوند په ټولو ډگرونو کې حتی د خوراک څښاک، جامې اغوندلو، کور جوړولو، په لاره تگ ځملاستلو، معاشرت، او همدارازد حکومت، د واکمنانو د دندې د ترسره کولو، او په هر ډول علمي مسلو حتی د ژوند په ټولو چارو کې ديني احکامو او اوامرو ته اړتيا لري. په بله ژبه، دا د انسان حق دے چې بې له تحقيق او د مطالعې او سختۍ له ليدلو، دين ورته په بيلا بيلو ډگرونو کې کاميابي ورکړي. دا تفکر چې وايي دين بايد په ټولو چارو کې د انسان ضرورتونه پوره کړي او هغه کامياب کړي دې ته د دين په هکله «د ډير تر ډيره نظر» ويل کيږي.

د دغه نظر جاج او څيرنه

يو اساسي اعتراض چې په دې نظر کيږي دا دے چې د دغه نظر په اساس دين د انسان د ټولو ضرورتونو او تمو ځوابگو دے نو د دغه نظر مطابق انسانان د خپلو عقلونو او خداي ورکړو وړتياوو غوړولو او ترقي ورکولو ته اړتيا نه لري. په داسې حال کې چې له دينه دغه تفکر او اخستون په غلط ډول د انسان د عقل او تکفر د ختمولو او تعطيلولو په معنا او له حقيقته ليري دے ځکه چې يو هم داسې حق دين نيشته چې انسان ته ووايي چې له عقل او فکره کار مه اخله او دين په يوازې سره د انسان ټولې اړتياوې پوره کړي شي.

۲. د لږ تر لږه نظر: په ژوند کې د دين د ډير تر ډيره رول د نظر له ردولو او د دين د حدودو په سر د لويديځ د سياستمدارانو او د کليسا د خاوندانو تر مينځ له

۱. رک: محمد تقی مصباح يزدي، مجموعه اثار (مشکات)، پرسش و پاسخ ها، ۱ ټوک تر پينځم، قم، موسسه آموزشي و پژوهشي امام خميني، لومړي چاپ.

کلو نو کلو نو کشمکشه وروسته اخیو نظر پیدا شو چې هغه ته یې «سیکولرزم» وایه، د دغه نظر اصلي ځانګړتیا او بنیاد په دې خبره دے چې دین له سیاسته او ټولنیزو چارو جدا دے. د دغه نظر په بیان کې به ووايو چې دوی وایي د انسان ژوند دوه برخې دے یوه دنیا او بل اخرت، او دا دوه برخې له یوه بله بلکل جدا دي. د دوی په نظر په دې دنیا کې د انسان کړه او کارونه د هغه له اخرت سره هیڅ اړه نه لري نو انسان د اخرت په چارو او د ځان او دخدای په مینځ کې په معاملو کې له دینه استفاده کولې شي خو په دنیايي چارو کې انسان ازاد دے چې هر څنګه یې زړه غواړي عمل وکړي او په دنیايي چارو کې لازمه نه ده چې د دین او دخدای د اوامرو تابع وي.

د لږ تر لږه په لید توګې کره کتنه

دا نظر هم له ډیرو اعتراضونو او نیمګړتیاوو سره مخ دے، تر ټولو لوی اعتراض دا دے چې په دې نظر سره د انسان د دنیا او اخرت ژوند له یوه بله جدا کیږي ځکه چې که څه هم د انسان ژوند په دوو برخو یعنې په دنیا او اخرت ویشل کیږي چې د دنیا حصه یې د انسان له زوکړې پیل او په مرګ ختمیږي او د اخرت ژوند یې په مرګ پیل کیږي او تر بې نهایته دوام لري او هر یو یې ځانته خپله ځانګړتیا لري خو د دې تقسیم معنا دا ده چې د انسان دنیايي ژوند او په دنیا کې د هغه کړه او عملونه هم په دوو برخو یعنې دنیايي او اخرت ویشل کیږي او باید د دغو دوو په مینځ کې هیڅ ډول ارتباط نه وي. په نتیجه کې د انسان دنیايي عملونه هم د هغه د اخرت په ژوند هیڅ ډول اغیزه نه لري. د دغه نظر مطابق د دین او دنیايي تعلیماتو کار په فردي او ډله ایزو لمنځونو او دعاګانو پورې محدودیږي چې په کلیساګانو او جوماتونو کې ترسره کیږي. همداراز دیني تعلیمات له خدای سره د انسان په رابطې پورې محدودیږي او د هغه له ټولنیز ژوند سره هیڅ اړه نه لري. اول خو دا چې دین ته دا ډول نظریه بې دلیل ادعا ده او کوم سم او معتبر دلیل نه لري، دوهم دا چې دا نظر د الهي دینونو له محتوا او تعلیماتو سره سمون نه خوري. تاسو ته پته ده چې هر حق دین ادعا کوي چې انسان باید خپل ټول وګړنیز او ټولنیز اعمال د دین د اوامرو په اساس ترسره کړي او

انسان په خپل سر او په خپله مخه په دنیا کې هر څه نه شي کولای. او داسې نه ده چې دهغه کړنې دهغه په اخرت هېڅ اغیزه او ارتباط ونه لري. که د اسماني دینونو په تیره بیا د اسلام تعلیماتو ته وگورو نو په دې خبره ښه پوهیدلای شو.

۳. اعتدالي نظر

دا چې د انسان ژوند په دوو برخو یعنې دنیايي او د اخرت په ژوند ویشل کیږي دا خبره د منلو ده خو د انسان د ژوند د دغو دوو برخو ارتباط له دوهم نظر سره متفاوت دے. ځکه چې د دغه نظر له مخې د انسان د اخرت ژوند دقیقاً په دې دنیا کې د انسان د کړو وړو پایله ده یعنې دلته یې چې څه کړلې وي هلته به یې ریبی په بله ژبه، د انسان د دې دنیا عمل دهغه په هغه دنیا نیغ په نیغه تاثیر لري له دې امله انسان په دې دنیا کې خپل ژوند داسې تیروولای شي چې د اخرت په گټه یې وي او داسې یې هم تیروولای شي چې د اخرت په تاوان یې وي.

انسان یو اختیار لرونکې مخلوق دے چې په خپله باید د خپل اخرت برخلیک وټاکي که غواړي ابدی نیکمرغی لاسته راوړي باید په خپلو کارونو او کړو کې د دین احکام پلي کړي او خیال یې وساتي نو د اخرت ژوند یې نیکمرغه کیږي. دا نظر له سوچه اسلامي تفکر سره موافق دے ځکه چې زمونږ له نظره یو اعتدالي نظر دے چې نه د افراطي نظر اعتراضونه لرې او نه د افراطي نظرونو اعتراضونه او اشکالات.

د دغه نظر له مخې اول دا چې دین د انسان د دنیا او اخرت د ژوند د نیکمرغۍ لپاره جامع او بشپړ پروگرام لري او د انسان د وگړنیز، ټولنیز، اقتصادي، سیاسي او اکمنۍ په ټولو اړخونو کې یې کلي اصول وړاندې کړي دي.

دوهمه دا چې د دغه نظر مطابق له دینه زمونږ تمه دا نه ده چې د انسان په ټولو جزیي چارو حتی په ورځنیو چارو کې دې هم دستور العمل او پروگرام ولري. که څه هم دغه جزیي امور له کلي اصولو راوځي.

د دغه نظر مطابق هر هغه کار چې د انسان په نیکمرغۍ نیغ په نیغه اثر لري په یقین سره یې کلي اصول په دین او دیني تعلیماتو کې بیان شوي دي. البته

ځينې نور عملونه هم شته دي چې دين ورسره تعلق نه لري او د هغه د کولو په هکله فيصله د انسان عقل او فکر ته پريښودل شوې ده. په دې اساس د اسلام سپيڅله دين په عين حال کې چې د انسان د کړو او افکارو لپاره جامع پروگرام لري او حتی خاص حکم وړپاره بيان شوې دے. او دا کړه د اسلام د منسجمو ارزښتونو په لړ کې سنجول کيږي خو اسلام هيڅکله د عقل او تفکر د خراغ په مړ کولو پسې نه دے بلکه په بيلا بيلو ډولونو او بيانونو سره يې انسان د علم زده کړې او د خپل فکر او عقل زياتولو او دنورو له علمه استفاده کولو ته بللې دے. لکه هلته چې فرمايي: «اطلبوا العلم من المهد الي المهد»^۱ يا په يوه بل حديث کې فرمايي: «طلب العلم فريضة علي كل مسلم و مسلمة»^۲

د لاپيرې مطالعې لپاره دغو منابعو ته مراجعه وکړئ:

۱. محمد تقی مصباح يزدي، مجموعه اشار (مشکات) پرسش و پاسخها، ۱

تر ۵ ټوک.

۲. محسن غرويان، پرسشهای فکري و ديني جوانان،

۳. محمد امين احمدي، انتظار بشر از دين.

وروسته حديث:

امام صادق عليه السلام فرمايي: څوک چې خپل دين د خداي د کتاب له لارې وپيژني که غرونه له خپل ځايه و خوځيږي هغه به په دين کې لږ زانه نه شي او څوک چې همداسې او بې له مطالعې يوه عقیده ومني همداسې په ناپوهۍ به يې پرې هم ېږدي.^۳

۱. مجلسي، بهار الانوار، ۱ ټوک ۱۸۰ مخ.

۲. صحيح بخاري اول ټوک ۱۲ مخ.

۳. بحار الانوار ۲۳ ټوک ۱۰۳ مخ.

په اسلام کې د عقیدې ازادي او د مرتد والي حکم

پوښتنه:

په اسلام کې د عقیدې د ازادۍ او مرتدوالي حکم څرنگه له یو بل سره جمع کیدای شي.

ځواب:

د دغه ځواب لپاره اول باید د عقیدې د ازادۍ او مرتدوالي په معنا او شرایطو ځان پوه کړو.

د عقیدې ازادي په دې معنا ده چې انسان وکولای شي بې له څه بهرني دباو او په خپله خوښه یوه لیدتوگه او فکر ومني دهغه په هکله بحث او خبرې وکړي او تبلیغ یې وکړي.^۱

د ارتداد او مرتدوالي مطلب دا دے چې انسان د یوه دین له منلو وروسته چې دلته ترې زموږ مطلب اسلام دے، له هغه وگرځي او د هغه عقیدې د سموالي انکار وکړي.^۲

اسلام د عقیدې ازادي په خاصو شرایطو سره مني. دا چې د عقیدې ازادي یو ښه او منل شوے کار دے په دې هیڅ شک نېشته ځکه چې د الهي پیغمبرانو د بلنې منل په ازادۍ ولاړ دي که انسانان د خپلې عقیدې په منلو کې ازاد نه وئ

۱. رک مصباح یزدی، محمد تقی، نظریه حقوقی اسلام ۱۷۸ مخ.

۲. رک جواد املي عبدالله، ارتداد و آزادي، پاسدار اسلام، ۲۲ کال، ۲۲۵ شمیره ۷ مخ.

هیچا به له خپلو تیرو عقیدو لاس نه شو اخستلې او د پیغمبرانو بلنې ته به یې مثبت ځواب نه شو ورکولې. د پیغمبرانو د بلنې حجیت یوازې د عقیدې د ازادۍ په منلو سره منطقي توجیه مومي.^۱

پر دې سربیره په لږ شان دقت او څیرتیا سره معلومېږي چې اساسا عقیده چې یو باطني او قلبي مسله ده یوه تکویني چاره ده چې هېڅ جبر او زور پکې نېشته. د «لا اکراه فی الدین» ایت د عقیدې د همدغه تکویني اړخ بیانونه کوي.^۲ نو هیڅوک په گواښ یا لالچ سره نه شو مجبورولې چې په یو څیز ایمان راوړي داسې کس کیدل شي په ظاهره په دغه خبره اقرار وکړي خو هغه وخت په دې خبره قلبي ایمان پیدا کوي چې هغه صحیح وگڼي او له زړه او د اختیار له مخې یې ومني. باید پام ولرو چې فی الجمله ازادي که د عقیدې په مسله کې وي او که په نورو مسلو کې که څه هم ښه او مطلوب څیز د ځو مطلقه ازادي نه ممکنه ده او نه مطلوبه، ځکه چې په ټولنه کې د ظلم، ازادۍ گډوډۍ او گمراهۍ سبب کیږي نو هېڅ یو عاقل کس د مطلقې او بې قید او شرطه ازادۍ دفاع نه کوي. اسلام هم د ازادۍ لپاره پولې ټاکي چې اسلامي ټولنه له عقیدتي گډوډیو او د ښمنانو له سازشونو په امن کې پاتې شي.

د لویدیځ په تفکر^۳ او اسلامي تفکر کې د ازادۍ فرق په دې کې د ځو چې

۱. رک: جعفر سبحاني، آزادي و مردم سالاري، ۹۱ مخ

۲. رک: مصباح یزدی هماغه ۳۸۱ مخ.

۳. البته هغه څه چې د لویدیځ له خوا د ازادۍ په نامه تبلیغیږي او د اسلام د کلتور په خلاف د یوې حربې په خلاف ترې د لویدیځ مخالفان استفاده کوي یوازې یو شعار دی او نن سبا د تبلیغاتي او نورو دوکو په وسیله د دغو ازادیو په غیر مستقیمی خلاف ورزی سربیره د هغوي په اقداماتو کې د دغه ادعا ښکاره خلاف ورزی هم لیدلې شو. له مسلمانو جنکو او محصلاتو سره د لویدیځ توکم پاله سلوک یې چې له تعلیمه د هغوي د محرومۍ سبب کیږي یوازې یوه بیلگه ده. د فرانسې لوي مورخ او فیلسوف روژي گارودي د خپل کتاب د لیکلو په وجه چې پکې یې د تحقیقاتو په اساس په نړیوال جنگ کې د میلیونونو یهودیانو عامله وژله (هولوکاسټ) دروغ بللې ده محاکمه او په درنومالي سزاگانو محکوم شو. دهغه د کتاب په خپریدو بندیز ولگیده او هغه خپرندویه ټولنه چې دهغه کتاب یې چاپ کړي و بنده کړي شوه. دا په داسې حال کې دي چې د سلمان رشدي لخوا د شیطاني ایتونو کتاب د لویدیځو ټولنو او دولتونو په مرسته په لسگونو ژبو وژباړل شو او د انگلستان دولت هره ورځ د دغه لیکوال د سر د ساتلو لپاره ډیرې پسي لگوي او د سلمان رشدي

لویدیځه ازادي په خپلو ټولو حدودو او حوزو کې په دې مقیده ده چې د ټولنې دنورو وګړو ازادي خرابه نه شي او د دولت له سیاستونو سره مخالفه نه وي. خو اسلامي ازادي د دیني شرایطو او حدودو په رعایتولو مقیده ده.^۱ په اسلام کې د عقیدې د بیان ازادي تر دې حده چې د ټولنې د کسانو د ګمراهۍ او نیکمرغۍ ته د خطر د پیدا کیدو سبب نه شي. هر کس کولای شي په یوه عقیده – که غلطه هم وي – باور ولري او تر هغه وخته چې څرګنده یې نه کړي له فقهې او حقوقي نظره کوم حکم نه لري. که څه ممکنه ده یو کس په دغه غلط باور او عقیدې حقیقي کمال ته له رسیدلو پاتې شي یا د آخرت د عذاب مستحق شي.^۲ د دیني عقایدو په هکله تحقیق او پوښتنه نه یوازې بده خبره نه ده بلکه په اسلام کې مطلوبه هم ده. د اسلام مقدس دین د حق غواړې بحث او څیړنې هرکله کوي او هغه خپله تبلیغي روده ګڼي: اَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ وَهُوَ أَعْلَمُ بِالْمُهْتَدِينَ^۳

خلک په حکمت او ښه پند سره د خپل پالونکي لارې ته وبله! او له هغوي سره په ډیره ښه طریقه بحث وکړه بې له شکې چې ستا پالونکې له هغه چا چې د هغه له لارې بې لارې شوې دے او په هغو کسانو چې هدایت یې موندلې دے له ټولو خبر دے.

قرآن مجید د پرانده تقلید غندنه کوي او فرمایي: وَإِذَا قِيلَ لَهُمُ اتَّبِعُوا مَا أَنْزَلَ اللَّهُ قَالُوا بَلْ نَتَّبِعُ مَا أَلْفَيْنَا عَلَيْهِ آبَاءَنَا أَوْ لَوْ كَانَ آبَاؤُهُمْ لَا يَعْقِلُونَ شَيْئًا وَلَا يَهْتَدُونَ.^۴
 «او کله چې هغوي ته وویل شي: د هغه څه چې خدای نازل کړې دي پیروي

لپاره د سزا د حکم ختمولو له اسلامي هیوادونو سره د اړیکو د ښه کولو لپاره د ورامخکې شرط په توګه ټاکلې دي. په دې اساس هغه څه چې د لویدیځو ټولنو له خوا په اسلامي هیوادونو کې د بیان د ازادۍ د فاع په توګه تبلیغیږي یو علمي بحث نه دي بلکه هغوي له دغو شعارونو په خپلو موخو پسې دي.

۱. رک، هماغه ۳۷۵، او جعفري سېحاني آزادي و مردم سالاري ۸۹.

۲. رک مصباح یزدی، هماغه ۳۸۱ مخ.

۳. نحل ۱۲۵ ایت.

۴. بقره ۱۷۰ ایت.

وکړئ، وایي: نه، مونږ دهغه څه چې خپل پلاران او نیکونه مو پرې موندلې دي پیروي کوو، ایا که دهغوي پلاران په څه نه پوهیدل او هدایت یې نه وای موندلي؟[بیا به یې هم دوي پیروي کوله]

خداي تعالی په خپل پیغمبر ټینگار کوي چې په خپله هم اگاه وي او پیروانو ته هم اگاهانه بلنه ورکړي هلته چې فرمایي: قُلْ هَذِهِ سَبِيلِي أَدْعُو إِلَى اللَّهِ عَلَى بَصِيرَةٍ أَنَا وَمَنِ اتَّبَعَنِي وَسُبْحَانَ اللَّهِ وَمَا أَنَا مِنَ الْمُشْرِكِينَ^۱ او ووايه دا زما لاره ده زه او پیروان مې په پوره بصیرت سره، خلک د خداي لور ته بلي، پاک دے خداي پاک او زه له مشرکانو نه یم.

د هغو شبهاتو په هکله بحث او خبرې چې کله کله د انسان په افکارو یرغل کوي حتی که د دین د ښکاره او جوتو احکامو او معارفو په خلاف هم وي بیا هم باک نه لري او یوه عادي خبره ده څوک چې د حقیقت په لټه کې وي خپلې پوښتنه او شکونه حقیقت ته د رسیدلو او تحقیق سربیره ګرځوي. داسې کس مرتد نه ګڼل کیږي.^۲

یوازې په هغه بڼه کې په یو کس د مرتد نوم لاګو کیږي چې د ځینو شرایطو لکه، بلوغ، عقل او اختیار پر لرلو سربیره لاندیني شرایط هم ولري.^۳

۱. ښه په اگاه او خبره توګه د دین د یو ضروري او بدیهي چارې انکار وکړي.
د دین ضروریات هغو چارو ته وایي چې دهغو په دیني والي کې هېڅ شک نېشته. لکه دلمانځه روژې او حج واجبوالي یا په توحید، قیامت، دوزخ او جنت او داسې نورې عقیدې.^۴

۲. په دې خبره هم پوه وي چې که د دین د ضروریاتو انکار وکړي نو دې د مطلب دا دے چې د پیغمبر د نبوت او د دین د اساس انکار یې کړے دے.
که یو کس په دغو شرایطو سره د دین د ضروریاتو انکار وکړي که د علمي

۱. یوسف ۱۰۸ ایت.

۲. الانصاري، محمد علي، الموسوعة الفقهية، المیسره ۲ ټوک ۱۹ مخ.

۳. رک: صراحي، سيف الله، احکام مرتد از دیدگاه اسلام و حقوق بشر ۳۳۴.

۴. الانصاري، محمد علي هماغه ماخذ، ۲ ټوک ۱۲ مخ.

بحثونو له لارې هغه ته رسيدلې وي او که دنياوي هدف ته د رسيدلو لپاره يې دغه عقیده ښکاره کړې وي په حقيقت کې له اسلامه وتلې دے او د مرتد حکم په هغو لاگو کېږي.^۱

البته که يو کس بې له بد نيتۍ او يوازې د علمي شبهاتو په نتيجه کې د دين انکار وکړي د خداي په نزد معذور دے او د آخرت په عذاب نه اخته کېږي. په دې اساس که يو کس له ناپوهۍ د دين د يوې مسلې انکار وکړي يا د يوې غير ضروري او بديهي چارې انکار وکړي يا د خپلو خبرو په لوازماتو يعنې دا چې د ده دغه خبره د قران او د معصومينو دخبرې^۲ د تکذيب سبب کېږي نه وي خبر. داسې کس مرتد نه گڼل کېږي. روښانه خبره ده چې دوو شرطونو يعنې، «پوهې» او «دخپلې کفرې خبرې التزام» دا حکم هغه کس ته نه شاملېږي چې د خپلو ديني عقيدو په هکله په شک او ترديد اخته شوے وي نو يوازې هغه کسان مرتد شميرل کېږي چې په جدي او قطعي ډول د دين انکار وکړي.

دارتداد په بحث کې ډير ظرافتونه موجود دي چې بايد توجه ورته وشي. يو دا چې بايد پوه شو چې دا حکم د اسلام د ختمولو او کمزورې کولو د سازشونو او توطئو په وړاندې يو دفاعي تدبير دے. نه دا چې د اسلامي عقيدو د جاج او کره کتنې د مخ نيوي لپاره وي.^۳ حقيقت دا دے چې اسلام تر بل هر دينه زيات په اگاهانه ايمان او عقل او فکر کولو ټينگار لري او له ړانده تقليده خلک منعې کوي او له خرافاتي او چټي عقيدو سره مبارزه کوي. په دې اساس د هغه کس لپاره چې له اسلامي معارفو سره لږه شان اشنايي هم لري دا وهم او شک نه پيدا کېږي چې گوندې اسلام د ارتداد په حکم سره غواړي د علم او ازاد فکرۍ مخه ونيسے ځکه چې د اسلام يو لوی وياړ دا دے چې د علم او پوهې په ترلاسه کولو او تحقيق ټينگار کوي. قران کريم د ځينو اهل کتابو د د توطئې په ښکاره کولو سره د ارتداد د حکم فلسفه او حکمت ښه په ډاگه بيان کړے دے او فرمايي:

۱. هماغه ۱۵ مخ.

۲. رک جواد املي، هماغه، ۲۲۵ گڼه ۷ مخ.

۳. رک سېحاني جعفر، هماغه ماخذ ۱۰۹ او ۱۱۷ مخونه.

وَقَالَتْ طَائِفَةٌ مِّنْ أَهْلِ الْكِتَابِ آمَنُوا بِالَّذِي أُنزِلَ عَلَى الَّذِينَ آمَنُوا وَجَهَ النَّهَارِ وَكَفَرُوا
آخِرَهُ لَعَلَّهُمْ يَرْجِعُونَ^١

ځينو اهل كتابو وويل: سهار په هغه څه چې په مومنانو نازل شوې ايمان راوړئ او ماښام له اسلامه لاس واخلي؛ بنيادي مسلمانان له خپل ايمانه ستانه شي. دغو كسانو غوښتل په ايمان راوړلو او بيا كافريدلو سره په خلكو كې د اسلام د عقايدو په هكله شكونه پيدا كړي. ارواښاد علامه طباطبايي د دغه ايت په تفسير كې فرمايي: هغوي په مومنانو كې د شك پيدا كولو او د خپل كار د توجيه لپاره ويل: مونږ فكر كاوه چې اسلام په خپل حقانيت او سموالي دليلونه لري خو كله چې مسلمان شو ومو ليدله چې داسې نه ده او د دغه دين د باطلوالي شواهد مونږ ته ښكاره شول له همدې امله مو له اسلامه لاس واخسته.^٢

په هغو شرايطو كې په ځيرنې سره چې اسلام د ارتداد د ثابتولو لپاره ټاكلي دي دا ټكې ښه تايد يري. يعنې د مرتد لپاره د سختې سزا له ټاكلو د اسلام مقصد دا وه چې د فتنې او په اسلامي عقيدو د لوبو كولو مخه ونیول شي او د خداي او انسان د ډيرو لويو ارزښتونو يعنې صحيح اسلامي عقيدو او ايمان ساتنه وشي. او په دې اساس په تحقيقي، نه تقليدي ايمان په ضرورت په ټينگار سره د دښمنانو د توطئو او د اسلامي عقيدو د كمزورې كولو لاره بنده شي.

لكه څرنگه چې اشاره وشوه، كه د يو مسلمان ارتداد يوازې دهغه په باطني عقيدو پورې رانډويي كه څه هم هغه د خپل ښه اخروي كماله پاتې كيږي خو دهغه په حق كې د مرتد سزا او نور فقهي احكام نه اجرا كيږي. خو كه دغه عقیده ښكاره كړې شي او دغه كس خپل ارتدادي افكار ټولنې ته وغځوي. نو له دې امله چې دا يو بهرنی عمل د حقوقي او فقهي پايلې هم لري په دې ښه كې كه دهغې ښكاره كول په دې ډول وي چې په اسلامي ټولنه كې د غلطو افكارو د خپریدو سبب شي، اسلامي دولت او ټولنه د نهی عن المنكر له مخې او د گمراهوونكو عقيدو د خپریدو د مخ نيوي لپاره له هغې سره مخالفت كوي او دا ډول ازادي

١. آل عمران ٧٢ ايت.

٢. رك: طباطبايي محم حسين، الميزان في تفسير القرآن، قم ٢٥٧ مخ.

محدود وي. دا يوه بالکل منطقي او معقوله خبره ده.^۱

په دې اساس لکه څرنگه چې دولتونه او خلک د يوې خطرناکې ناروغۍ د مخنيوي لپاره مخنيوونکې او احتياطي تاييادوي کوي بايد د معنوي او روحي ناروغيو د مخنيوي لپاره هم چاره وکړي ځکه چې د انسان د دې او هغې دنيا نيکمرغي په صحيح عقيدو پورې تړلې ده. نو لکه څرنگه چې يو کس د غل او يا د نشه ايزو توکو د خرڅوونکي په سزا کولو کې شک نه کوي همداراز د صحيح عقيدو د غلا کوونکي او د غلطو عقيدو د نشه ايزو توکو او هلاکوونکو او گمراهو نظريو د خپرېدونکي په سزا کې هم بايد شک ونه شي. په دې وجه اسلام چې تر ټولو لومړنۍ ارزښت صحيح ايمان او عقیده گني په ډير حساسيت سره د الهي او صحيح عقيدو د سلامتيا په فکر کې د ۷۰ لږ همدې امله د عقيدې ازادي او ښکاره کول او د هغې تبليغ په هغه بڼه کې صحيح گني چې د ټولنې د وگړو د دنيا او اخرت سلامتيا ونه گواښي.

يو ځل بيا يادونه کوو چې که څه هم عقیده لرو چې د اسلام اساسات د نړۍ له حقايقو سره برابر دي او هر کس په صحيح او منطقي رودي سره په هغه کې تحقيق کول شي او که دا کار وکړي نو د اسلام په صحيح والي په ايمان راوړي خو که څوک د علمي شبهو او په وجه د دين د ضرورياتو انکار وکړي او په نتيجه کې د دين د اصل د سموالي منکر شي نو مرتد گڼل کيږي. که څه هم معذور وي او داخرت عذاب ونه لري.

په دې اساس په اسلامي کلتور کې د تحقيق او پوښتنې لپاره لاره خلاصه ده خو که څوک د ناسالمو او د اسلام د مخالفو افکارو تبليغ غواړي په ټولنه کې هغه ته د توطيې او وړانکارۍ اجازه نه ورکول کيږي.

د لا ډيرې مطالعې لپاره لاندېنيو سرچينو ته مراجعه وکړئ:

۱. عبدالله جوادې آملې، ارتداد و آزادي، پاسداري اسلام، ۲۲ کال، ۲۲۵

شميره ۷ مخ

۱. د لا ډيرو معلوماتو لپاره مراجعه وکړئ. حقيقت، سيد صادق و مير موسوي، سيد علي، مباني حقوق بشر از ديدگاه اسلام و ديگر مکاتب، تهران، ۲۲۱ مخ.

۲. سيف الله صرامي، احكام مرتد از دیدگاه اسلام و حقوق بشر، ۳۳۴ مخ.

۲. محمد تقی مصباح یزدی، نظریه حقوق اسلام، ۳۷۵ مخ.

وروسته حدیث

امام علي (ع) فرمائي: اي خدايه! مونږ تاته پناه دروړو له دې چې ستا له اوامرو ووځو، يا ستا له دينه بهر شو. يا نفساني غوښتنې پر مونږ پرله پسې يرغلونه وکړي چې ستا له خوا له راغلې هدايته وغړيږو.^۱

په انسانانو کې د اختلاف علت

پوښتنه:

په انسانانو کې د اختلاف علت څه ده او کومه نظریه د منلو وړ ده؟

سریزه:

په انسانانو کې یو موجود حقیقت په هغوي کې د قومي، پرګنیزو، توکمیزو، ژبنیزو، جنسي او عقیدتي او داسې نورو اختلافاتو شتون د دغه اختلافونو اصلي سرچینه څه ده؟ ایا دا مادي دلایل لري^۱ یا د خلقت نظام داسې دې؟ که علت یې مادي عوامل وي، ولې تر اوسه په دې لړ کې چا څه کړې نه دي؟ او که علت د خلقت نظام وي نو په دغو اختلافاتو کې څه حکمت پټ دې چې بشر یې له معلومولو عاجز دې. او د انسان په ژوند کې د دغو اختلافاتو فایده څه ده؟

د دغو پوښتنو ځواب به درته په دې څپرکه کې وړاندې کړو. باید ووايو چې د پوښتنو له ظاهره داسې معلومېږي چې د پوښتنه کوونکي مقصد ظاهري اختلافونه دي هغه اختلافونه چې د قومي، ژبني یا توکمیزو شکلونو کې موجود

۱. لکه جغرافیایي اختلافات چې د اعتباري پولو د کښلو له امله پېدا کېږي په داسې حال کې چې د نړۍ پنځگر یو دی او ټول انسانان د هغه مخلوق دي او خدای تعالی په قران پا په نورو کتابونو کې نه دي ویلي چې پلانکي خلک یا د پلانکي ځای خلک د ژوند کولو حق لري او نور یې نه لري خو د دغو پولو او سرحدونو جوړوونکي د خپلو کسانو لپاره د ځینو حقوقو قایل دي او نورو ته هغه حقوق نه ورکوي او د دغه پولو د ختمولو لپاره هم څه کار نه کېږي.

دي او كله كله سبب كيږي چې ځيني كسان پر ځينو نورو ځان لوړ وگڼي. په دې اساس هغه څه چې په دې لړ کې مونږ ته لاره پرانستلې شي قران كريم ته مراجعه ده.

۱. د قران له نظره د انسانانو اختلاف

تر ټولو ښکاره ايت چې د اختلافونو د پيدا کيدو علتونه بيانوي او دا کار د خداي تعالی کار گڼي دا مبارک ايت دي چې فرمايي: يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَى وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاكُمْ إِنَّ اللَّهَ عَلِيمٌ خَبِيرٌ.^۱

[اي خلکو مونږ تاسو له يوه سړي او ښځې وپنځولئ او تاسو مو ډلې ډلې او قبيلې قبيلې کړئ چې يو بل وپيژنئ] دا د امتياز او لوړاوي سبب نه دي (په تاسو کې په خداي تر ټول گران او نزدي کې کس هغه دے چې تر نورو زيات متقي وي. او خداي تعالی پوه او خبر دے)

د دغه ايت په تفسير کې راغلې دے چې شعوب د شعب جمع ده چې د شين په زبر سره دے. او له قبيلې اعم او لوه دے (اعم من القبيله و قبائل جمع قبيله، فلا النسب ولا الشعب و القبيله موجبة لرفع الانسان و کرامته)^۲ او قبایل د قبيلې جمع ده چې په عربو کې د تمايز او لوړاوي معيار ټولنيز طبقاتي نظام و. او البته، نسب، شعب او قبيله، د انسان د لوړاوي او لوه والي سبب نه ده. په مفردات راغب کې راغلې دي: هغه قبيله چې له يوې لويې طايفې او واحده جدا کيږي جمع يې «شعوب» ده. دا کلمه د وادۍ په معنا هم کارول کيږي چې مطلب يې د دوو غرونو په مينځ کې فاصله او دره ده چې يوې خوا ته يې لوړ غرونه او بل لورې ته يې خواړه واره او تپت غرونه وي نو كله چې له هغې خوا چې غرونه تپت دي نظر وشي نو گمان کيږي چې يو غر دے خو خور وور، او كله چې له مقابل لورې وکتل شي نو داسې ښکاري چې دوه غرونه يو ځای شوي دي.^۳

۱. حجرات ۱۳ ايت

۲. سيد محمد حسيني شيرازي، تبیین القرآن، دارالعلوم بيروت لبنان، دوهم چاپ ۱۴۲۳ هرق، ۵۳۰ مخ.

۳. حسين بن محمد راغب اصفهاني، المفردات في غريب القرآن، دارالعلم الدار الشامية، دمشق،

دا استعمال د خاص مقصد لپاره شوې دے چې د ایت په ذیل کې ورته اشاره شوې ده. پخوا په عربو کې دغه تقسیمونه موجود وو، او د عربو ځینې مشهور طبقات او پرگنې دا وې: شعب، قبيله، عماره، بطن، فخذ او فصيله، د عربو شعوب بیا په دې ډول وو: ربیعہ و مضر، ځینو مفسرانو لیکلي دي چې شعب بیا په مختلفو قبایلو تقسیمېږي لکه له ربیعہ بکر، له مضر تمیم، قبيله بیا په عمار، عماره بیا په بطن، او بطن په افخاذ او فخذ په فضایلو تقسیمېږي.^۱

د دغه ایت د دلالت تر ټولو مشهور مورد د انسان د خلقت د پیل او د خلقت بیان دے. دا ایت په حقیقت کې د داروین په شان د ځینو مادي پالو د نظریې رد دے چې باوري و انسان په جوړښت کې د بدلون له امله هویت بدل کړې او د بیزو په شان له یوه مخلوقه یې اوسني شکل ته تکامل موندلې دے. د دغه ایت له نظره انسان د بل مخلوق بشپړ شوې شکل نه دے بلکه یو مستقل نوع دے چې خدای تعالیٰ یې له څه بیلګې د ځمکې له موادو پیدا کړې دے.^۲

هغه اختلافات چې د انسان په ذات یا د ټولنې په ظاهر کې په پام کې نیول شوي د خاصو موخو لپاره دي. د دین د مخکښانو او نظر خاوندانو په اند «په انسانانو کې د ژوند د ځانګړتیاوو په لاسته راوړلو کې د سلیقې او استعدادونو اختلاف هغه څیز دے چې طبیعي او تکویني جبر و ته ورګرځي. داسې څه نه دي چې بدلون پکې راوستل شي یا د ژوند په مختلفو درجو کې د دغه اختلاف مخه ونیول شي. تر کومه چې تاریخ نښې بشري ټولنو تر ننه چې مونږ ژوند کوو دغه اختلافونه لرلې دي»^۳ نو دغه ډول اختلافونه د انسانانو په ارزښت څه نه وړزياتوي او د لوړاوي او ویاړ سبب نه ګرځي. حال دا چې مفسرانو ویلي دي چې ایت شریف غواړي د نسبي ویاړونو جرړه وچه کړي په دې اساس د «من ذکر و

بیروت لومړي چاپ ۱۴۱۲ هـ ق، ۴۵۵ مخ.

۱. سید امیر ابوالفتح حسینی جرجاني، آیات الاحکام، (الجرجاني، انتشارات نوید، تهران، لومړي چاپ، ۱۴۰۴، هـ ق، ۲ ټوک ۳۷۲ مخونه.

۲. سید محمد حسین طباطبایي، المیزان فی التفسیر القرآن، ترجمه سید محمد باقر موسوي همداني، قم د اسلامي انتشاراتو دفتر. ۵ چاپ ۱۳۷۴.

۳. هماغه ۴ ټوک ۵۳۷ مخ.

انځني د جملې مطلب به آدم او حوا وي او ددغه ايت معنا به داسې شي چې مونږ تاسو له يوه پلار او مور په پيدا کړئ تاسو ټول له دغو دوو تنو زيات او خپاره شوي يئ که سپين يئ او که تور که عرب يئ او که عجم...^۱

يو بل مفسر ددغه ايت په لمنه کې ليکلي دي: دلته خداي تعالي انسانان په نسبونو سره له وياړ کولو منع کړي دي. عکرمه له ابن عباسه نقل کړي ده چې د خداي رسول وفرمايل: تاسو له يوه سره او بنځې زيږول شوي يئ.....، هيڅ يو پر بل لور او نه لري مگر په تقوا سره... ويله شو چې په دغه ايت کې ټولې انساني ټولنې ته خطاب دے او تر ټولو مهم اصل چې د نظم او کراري ضامن دے بيانوي. او د دروغو ارزښتونو په وړاندې د انسان اصلي ارزښتونه په څو ټوکو کوي.^۲

اوس دا پوښتنه کولې شو چې په انسانانو کې د اختلاف د لحاظ او خيال ساتلو علت څه دے؟ په ځواب کې بايد ووايو: له نيکه مرغه په خپله قران مجيد دغه پوښتنې ته ځواب وايي او د دې چارې سبب يې ښه صفا بيان کړے دے. قران مجيد فرمايي [التعارفوا] يعنې ما تاسو داسې وگرځولئ چې يو بل وپيژنئ او خپل نسب او قوم قبيله و او پلار نيکونه له يوه بله وپيژنئ. لوه مفسر علامه طبرسي په مجمع البيان کې وايي: که داسې نه وائے معاملې او راکړې ورکړې به فاسدې شوې وې او دنيا به خرابه شوې وه او د حديثونو نقلول به ممکن نه وو...^۳ نور پوهان هم له دغه ايت په همدې علت پوه شوي دي او په ډاگه يې ليکلي دي چې:

«که فرض کړو چې خلک ټول يو شان او د يو شکل وي نو يو بل به نه پيژني د ټولنې لړۍ به وشليري او انسانيت به ختم شي نو له دغه ايت څخه چې خلک يې ځانگې ځانگې او قبيله قبيله کړې مقصد دا دے نه دا چې په يو بل وياړ او فخر وکړي په نسبونو او په پلرونو او ميندو وياړ...^۴

۱. هماغه ۱۸ ټوک ۴۸۸ مخ.

۲. تفسير نمونه ۲۲ وک ۱۹۲ مخ.

۳. ترجمه مجمع البيان في تفسير القرآن ۲۳ ټوک ۲۲۳ مخ.

۴. ترجمه الميزان، ۱۸ ټوک ۴۸۸ مخ.

د دغو توپيرونو شتون نه يوازې مشکل نه جوړوي بلکه رښتيني ارزښتونه يې مطرح کړي دي او دروغ ارزښتونه ورځينې ليرې کوي په دې علت چې بې له شکه هر انسان د دې غوښتونکې د چې ارزښتناک او وياړمن وي له همدې امله په خپل ټول وجود او طاقت سره هڅه کوي چې ارزښت او مقام لاسته راوړي خو د ارزښت د معيار پيژندل د کلتورونو له تفاوت سره بشپړ توپير لري او کله کله داسې کيږي چې دروغجن ارزښتونه د درښتنيو ارزښتونو ځای نيسي.^۱

۲. د انساني اختلافاتو نور عوامل

ځينې کسان هڅه کوي ثابته کړي چې د انسانانو د اختلافاتو اصلي علتونه جنيتک د وراثت، ژواک چاپيريال او داسې نور مسايل دي. د میکروولوجۍ په څانگه کې لومړۍ کس چې دا نظريه يې وړاندې کړه فرانسوي ډاکټر سزار لومبرزو و. هغه د انسان په کوپړۍ ډيرې څيړنې وکړې او د مجرمو کسانو د کوپړيو له څيړنې يې د خپل نظريې بنسټ کيښوده هغه دا نظريه وړاندې کړه چې ځينې کسان فطرتاً مجرمان وي او وې ويل چې انسان جرم او جنايت په ميراث وړي. نو مجرمان هغه کسان دي چې په اتاويزم اخته کيږي او قهقرايي يا شاته تگ پيلوي. هغه باوري و چې دغه ژن له پيشو انسان ته منتقل شوي د. اول يې دا خبره کلي وکړه او بيا د تجزيې قايل شو. زمونږ ټول جسمي صفتونه له دغو ژونو متاثره دي لکه ونه، مخ، پوزه او داسې نور او دا نظر منل شو هم و خو خبره دا ده چې ايا زمونږ اکتسابي او اخلاقي څانگې تياوې جنيتک^۲ جرړه او سرچينه لرلې شي؟ تر اوسه دا خبره چا نه ده کړې او يوازې د اوريدلو په حد کې ده.

ځکه چې د دغه نظريې د منلو لازمه دا ده چې د انسان اختيار تر پوښتنې لاندې راشي که د ژن يا وراثت عامل د جرمونو يا د انسانانو په کړنو کې د اختلافونو سبب شي نو بيا به د انسان د اختيار د مسئلې څه کيږي؟ که انسان د کوم خاص ژن له امله جرم کوي يا اخلاقي بدۍ کوي نو بيا يې محاکمه او ورته

۱. تفسير نمونه ۲۲ ټوک ۱۹۸ مخ.

۲. ژان بنايي، جرم شناسي ترجمه رضا علمي.

سزا ورکول منطقي توجیه نه لري ځکه چې انسان مجبور دے او مجبوره انسان معذرو دے. نو دا دومره محکمې او قضايي ادارې بيا د څه لپاره دي؟ په دې اساس د ژن بيا وراثت عامل د انسانانو د اختلافاتو اصلي دليل نه دے او د لومړزو نظريه نن سبا يوه متروکه نظريه ده^۱. له بلې خوا آب وهوا او ژواک چاپيريال د انسان په خلیاتو اغیزه لري. د انسان ښه ظاهر په ښې آب وهوا کې د اوسیدو له امله د ښه خواړه او صفایي او روغتیا هم په دې چاره کې دخپل دي او د انسان روحيات تاند او پیاوړې کوي. لکه څرنگه چې له خپلو خپلوانو سره نزدې روحي ارتباطات هم د انسان د کړو په ښه کولو کې رول لري. خو دا ټول په انسان کې هغه اختلافونه چې مونږ پرې بحث کوو نه پيدا کوي او نه شو ویلې چې ژواک چاپيريال سبب کیږي چې انسانان له یو بل سره ژور او اوږده اختلافونه ولري.

پایله:

که څه هم په انساني ټولنو کې موجود اختلافات یوه طبیعي چاره ده خو دا تفاوتونه د طبیعي عواملو په وجه نه دي د انسانانو د اختلافونو او فرقونو اصلي لاملونه اعتقادي، علمي او د مختلفو گټو او سلیقو تکر دے خو په دوي کې هیڅ یو اختلاف موجه دلیل نه لري نو په دې برخه کې صحیح خبره نه شو موندلے. خو هغه څه چې لوے خدای په قران کې راوړي دي یوه ډیره منطقي او دمنلو وې خبره ده.

نو خدای تعالی د دغه ظاهري اختلافونو پيدا کوونکے او اصلي علت دے. د ځینو خاصو انگیزو او محرکاتو لپاره د دغو اختلافاتو شتون ضروري وهغه محرکات چې په قران کې ورته اشاره شوې ده؛ یعنی حقیقي هدف دا دے چې انسانان له یو بله وپیژندل شي چې انساني اړیکي په منظم ډول ترسره شي او د ژوند په چارو کې کومه ستونزه پيدا نه شي ځکه چې د انسان جوړښت او خلقت په دې ډول دے چې وجودي استقلال نه لري او په ټولو چارو کې انسانان یو بل ته

۱. مهدي کي نیا، روان شناسي جنایي، انتشارات رشد، تهران، پینځم چاپ ۱۳۸۳ لومړي ټوک ۴۷ مخ.

محتاج دي که مونږ يو بل ته د انسان اړتياوې د هغه له مطلقيو رنگۍ سره يو ځای په نظر کې ونيسو نو ډيرو لويو ستونزو ته به متوجې شو چې حتی د انسان د ژوند په نظام کې د ګډوډۍ سبب کېږي. له دغو ستونزو سره د نه مخامخيدو لپاره په انساني ټولنو کې دغه ډول مصلحت په نظر کې نيول شوي دي چې د انسانانو اړيکې اسانه شي.

د لاديري مطالعې لپاره مراجعه وکړئ:

۱. سيد محمد حسيني شيرازي، تبیین القرآن، دارالعلوم بيروت لبنان، دوهم چاپ ۱۴۲۳ هـ ق،

۲. سيد اميرالفتح حسيني جرجاني، آيات الاحکام (الجرجاني) هـ ق، انتشارات نوید، تهران، لومړي چاپ، ۱۴۰۴ دوهم ټوک.

۳. سيد محمد حسين طباطبائي، سيد محمد باقر، ترجمه موسوي همداني، الميزان في التفسير القرآن، دفتر انتشارات اسلامي قم، پينځم چاپ، ۱۳۷۴، دوهم ټوک.

۴. مترجمان، ترجمه مجمع البيان في تفسير القرآن، انتشارات فراهاني، تهران لومړي چاپ، ۱۳۶۰، هلمريز کال ۲۳ ټوک.

۵. ناصر مکارم شيرازي تفسير نمونه، دارالکتب الاسلاميه تهران، لومړي چاپ، ۱۳۷۴ کال ۲۲ ټوک.

۶. مهدي کي نيا، روان شناسي جنایي، انتشارات رشد، تهران، پينځم ټوک، ۱۳۸۴ کال ۱ ټوک.

وروسته حديث:

امام علي عليه السلام فرمايي: په خلکو کې د تفاوتونو او فرقونو علت د هغوي د برخليک ډول ډول والی دی، ځکه چې انسانان په پيل کې د تروې، خوږې، سختې او نرمې خټې ترکيب و، نو بيا د خټې د نژدې والي په اندازه يو بل ته نژدې او د خټې د ليرې والي په اندازه لږ لږه يوه بله ليرې دي. يو ښکله او کم عقله، بل لوړ قده خو کم همته، يو بدرنگ خو نیک او بل لنډه، ښه فکري دی، يو د پاکې خټې خاوند خو بد اخلاقه دی او بل د ښه زړه خاوند دی خو عقل يې

گدے وچ دے او بل ہم سترگور او د خبر زپہ وینا وال دے۔^۱

د انسان په راتلونکي د خدايي علم او د اختيار مسئله

پوښتنه:

ايا زموږ په راتلونکي او مستقبل د خدايي د علم معنا دا ده چې موږ خپل اختيار نه لرو او زموږ برخليک له هماغه اوله ليکل شوی دے؟

سپړنه:

دا پوښتنه د جبر او اختيار د بحثونو له ټولگي څخه ده. مسلمانو متکلمانو د جبر شېبې ته د خواب په ترڅ کې دې شېبې ته هم خواب ويلی دے. هغه څه چې د دغه شېبې د مطرح کيدو سبب کيږي ځينې قراني آيتونه او روايتونه دي چې په هغوي کې خدايي تعالی داسې خالق معرفي شوی چې د انسان له هر څه، تير، حال راتلونکي او او دا نسان له ډيرو وړو وړو حالاتو او جزيياتو خبر دے. دا خبريدل او علم هم ازلي دے په دې معنا چې تر دې ډير مخکې چې حتی د زمان او وخت مفهوم پيدا شي او نړۍ جوړه شي دا علم موجود و. له هغو ډيرو ايتونو چې په دې معنا دلالت کوي لاندینيو ايتونو ته اشاره کولې شو:

۱. جَعَلَ اللَّهُ الْكَعْبَةَ الْيَتَّى الْحَرَامَ قِيَامًا لِلنَّاسِ وَالشَّهْرَ الْحَرَامَ وَالْهَدْيَ وَالْقَلَائِدَ ذَلِكَ لَتَعْلَمُوا أَنَّ اللَّهَ يَعْلَمُ مَا فِي السَّمَاوَاتِ وَمَا فِي الْأَرْضِ وَأَنَّ اللَّهَ يَكُلُّ شَيْءٍ عَلِيمٌ
«خدايي تعالی له هغه څه چې په اسمانونو کې دي او هغه څه چې په ځمکه کې دي خبر دے او خدايي په هر څه پوه دے»

۲. وَهُوَ اللَّهُ فِي السَّمَاوَاتِ وَفِي الْأَرْضِ يَعْلَمُ سِرُّكُمْ وَجَهْرَكُمْ وَيَعْلَمُ مَا تَكْسِبُونَ
«هغه په اسمانونو او ځمکه کې خدای د ستاسو له ښکاره و او پټو خبر

د دے او په دې هم خبر دے چې څه کار کوي»

۳. أَلَا يَعْلَمُ مَنْ خَلَقَ وَهُوَ اللَّطِيفُ الْخَبِيرُ

«ایا هغه ذات چې مخلوق یې پیدا کړی د دے د خپل مخلوق له برخلیکه خبر نه د دے په داسې حال کې چې لطیف او پوه د دے»

له بل پلوه اسلام انسان داسې مخلوق پیدا کړی د دے چې په خپله انتخاب کولې شي او خپله اراده او اختیار لري او خپل برخلیک باید په خپله وټاکي هغه ایتونه چې د انسان د اختیار ښودنه کوي ځینې یې دا دي:

۱. إِنَّا هَدَيْنَاهُ السَّبِيلَ إِمَّا شَاكِرًا وَإِمَّا كَفُورًا^۳

«مونږ انسان ته لاره وښودله اوس دهغه خپل کار د دے چې د خدای د شکر لاره خپلوي او که د کفران»

۲. وَهَدَيْنَاهُ النَّجْدَيْنِ^۴

«مونږ انسان ته دوه لارې وښودلې د نیکمرغۍ او بدمرغۍ لاره»

اصولا که یو کس ته اختیار ورنه کړی شي په هغه تکلیف او ذمه واري اچول بې معنا د دے دا چې اسلام مونږ ته یو لږ فرایض راکړي دي د دې ښودنه کوي چې خدای انسان د اختیار او ارادې خاوند گڼي. ځکه چې که داسې نه وه نو بیا خو له انسانه د یو کار غوښتل او دغه عمل بې فایدې کیږي او خدای تعالی چې ځان حکیم گڼلې د دے حکیم کس بې فایدې او لغوه کار نه کوي.

که دا دوه مطلبه د یوه بل په څنګ کې کیږدو ظاهراً تناقض او ټکر پکې ښکاري چې مونږ یې د یوې داسې قضیې په شکل چې دوه اړخونه لري بیانولې شو: که لومړی خبره صحیح وي یعنې خدای تعالی له هر څه خبر وي او حتی د

۱. انعام دریم ایت.

۲. ملک ۱۴ آیت.

۳. انسان دریم ایت.

۴. بلد ۱۰ ایت.

انسانانو له برخليکه هم له ازله خبر وي نو بايد دوهمه خبره غلطه وي يعنې دا چې انسان د خپل راتلونکې جوړوونکې او مختار نه دے. خو که دا دوهمه خبره صحيح وي نو بيا به لومړۍ خبره غلطه وي. ځکه چې که خداي له هر څه خبر وي نو قطعاً په دې به هم خبر وي چې مونږ به په راتلونکې کې څه عملونه کوو او زموږ انجام به دوزخ وي که جنت، که دا قضيه سمه وي معنا يې دا ده چې په ژوند کې زما هڅې او کوشش بې فايده دي دے ځکه چې له هماغه ورځې معلومه ده چې زه به څه کوم او زه د دغه تقدير د بدلولو وس نه لرم ځکه چې که خپل تقدير بدل کړم شم نو د خداي علم به تر پوښتنې او شک لاندې شاري او مونږ خو د خداي علم نه شو بدلولى. عمر خيام دغه مطلب ته په يو شعر کې اشاره کړې ده:

من مي خورم و هر که چو من اهل بود مي خوردن من به نزد او سهل بود.

مي خوردن من حق از ازل مي دانست گر مي نخورم علم خدا جهل بود

د دې بيان منطقي نتيجه جبر دے او په خپله د جبر مفهوم هغه څه دے چې د اسلام په مکتب کې رد گڼل شو دے.

ځواب:

په دغه ژورې فلسفي پوښتنې^۱ د لازيات پوهيدو لپاره لازمه ده چې يوه سريزه وړاندې کړو:

د جبر او اختيار د مسئلې په هکله مختلف نظرونه

د اسلامي کلام په تاريخ کې دا پوښتنه د جبر او اختيار يا د قضا او قدر د مشهورې پوښتنې يوه برخه ده. د دې پوښتنې په وړاندې ځينو کلامي مکتبونو لکه اشاعره د تفريط لاره خپله کړې ده او ورته تسليم شوې دي. او د انسان دا اختيار انکار يې کړې دے او ځينو نورو بيا لکه معتزله و، د تفريط لاره خپله کړې ده او د دې لپاره چې د انسان اختيار ثابت کړي د انسان په کارونو کې يې د الهي قضا او قدر انکار کړې دے. ځينو نورو بيا لکه د اشاعره متکلمانو، بيا د مينځ لاره غوره کړې ده چې د کسب په نظريې مشهوره ده خو شيعه مکتب د اهل

۱. مرتضي مطهری، مجموعه آثار ۱، ټوک ۳۲۷ مخ.

بيٽو د علم په رڼا کې د الامر بين الامرین نظريه وړاندې کړې ده يعنې نه پوره جبر او نه پوره اختيار بلکه يوه متوسطه او مينځ لاره چې سمه لاره هم ده. که دا مسئله حل کړو نو زموږ دا پوښتنه هم خپل په خپله حل کېږي او د خبرې خپریدو ته اړتيا نېشته.^۱

دې پوښتنې ته د ځواب لپاره دوه اصلي لارې وړاندې شوې دي چې په لنډه توگه يې بيانوو:

لومړۍ حل لاره: د علت او معلول له نظام سره د خداي تعلق

دا حل لاره د شهيد مطهري په شان ځينو نورو فلسفيانو وړاندې کړې ده او د روښانيدو لپاره يوې سريزې ته اړتيا لري:

الف: فيلسوفان په دې باور دي چې د عليت اصل يو داسې اصل دے چې په هرې نړۍ کې وو که په دې دنيا کې او که په اخرت کې، که په مادي عالم کې او که په مجرداتو کې. او په هر حالت کې چې وو له دغه علمه بهر عمل نه شو کولای. او هر کار بايد يو سبب ولري.

ب: د عليت اصل يو طولي اصل دے په دې معنا چې معلول د وجودي مرتبې له نظره تر علت نه وروسته دے.

ج: خداي تعالی يا د فلسفې د اصطلاح مطابق واجب الوجود د دغه لړۍ په سر کې دے او ټول علتونه په اخره کې د خداي حق ته رسيږي.

خداي تعالی ټاکلې ده چې انسان يو مختار او اختيار لرونکې مخلوق وي يعنې علم ولري اراده ولري، او هغه ته مختلف انتخابونه مخې ته شي او هغه د خپل عقل او علم په اساس دغه انتخابونه وځاږي او کوم يې چې په گټه وي هغه وکړي او څه يې چې په تاوان وي هغه پرېږدي.

دغه سريزې ته په پام سره دغه پوښتنې ته د فلسفيانو ځواب په دې ډول دے چې خداي تعالی يوازې په ځان او په خپل کار علم لري د هغه د علم مطلب دے د

۱. رک، شيخ الصدوق التوحيد، باب الجبر والتفويض علي رباني گلبايگاني، الکلام المقارن، پينځم څپرکي، هري اوستريس والسين، فلسفه علم کلام، ترجمه احمد آرام، د جبر او اختيار بحث.

علیت او معلولیت نظام؛ هغه نظام چې د انسان په هکله یې تقاضا دا ده چې د هغه کارونه په خپل اختیار او انتخاب سره وشي. په دې اساس خدای تعالی د انسان په کړو او ټاکنو نیغ په نیغه علم نه لري بلکه په هغه نظام علم لري چې پیدا کړي یې دے. هغه نظام چې یو جوړوونکے جز یې د انسان اختیار دے. له دې امله انسان په خپله د خپل برخلیک جوړوونکے دے. او خدای هم د انسان په برخلیک همدا سې علم لري چې هغه په خپل اختیار خپل راتلونکے جوړ کړي. او هیڅ داسې برخلیک چې له مخکې ټاکل شوے وي او خدای ته پرې علم وي موجود نه دے؛ ځکه چې د خدای علم په معدومو څیزونو نه وي. او کوم کارونه چې انسان یې د خپل راتلونکي لپاره انتخابوي په ازل کې معدوم دي؛ ځکه چې د علت وروستے جز یې چې د انسان انتخاب دے معدوم دے.

شهید مطهری د دغه نظریې په وضاحت کې فرمایي:

په بله ژبه د خدای ازلي علم په نظام علم دے؛ یعنې له خاصو علتونو د معلوماتو په صادريدو علم. په عيني خارجي نظام کې علتونه او فاعلونه له یو بل سره فرق کوي. ځینې طبیعي دي او ځینې شعوري. ځینې مختار او ځینې مجبور، په علمي نظام کې هم خبره داسې ده. یعنې هر فاعل لکه څرنگه چې په عيني عالم کې دے په علمي عالم او نړۍ کې هم دے. بلکه باید ووايو لکه څرنگه چې په علمي عالم کې دے په عيني عالم کې دے. هغه څه چې د خدای د علم اقتضا ده دا ده چې د مختار فاعل فعل له مختار فاعله او د مجبور فاعل فعل له مجبور فاعله ترسره شي نه دا چې د خدای د علم تقاضا وي چې یو مختار فاعل مجبور شي او یا مجبور فاعل مختار شي. نو هغه ازلي علم چې د انسانانو په اعمالو او کړو موجود دے په دې معنادے چې خدای له ازله پوهیږي چې څوک به په خپل اختیار او ازادۍ سره اطاعت کوي یا گناه او سرکښي، دا د هغو کسانو د خبرې مطلب دے چې ویلي یې دي «انسان یو بالاجبار مختار دے» نو ازلي علم د هغه د هغه ازادۍ او اختیار په ختمولو کې دخالت نه لري چې په علمي او عيني نظام کې

ورته مقرر شوے دے چي هغه به ازاد او مختار وي.^۱

په دغه استدلال نيوکه

خو دا ځواب په پوره توگه د دغه پوښتنې ابهام نه شے ليري کولے ځکه چې په نهايت کې دې ځاي ته رسيږي چې د خداي تعالی علم دانسان د افعالو په جزئياتو نه دے بلکه په نظام دے او دا نظام د انسان په معامله کې په دې ډول دے چې انسان دخپلو کارونو جزئيات په خپله ټاکي د دے بيان مطلب دا کيږي چې مونږ دخداے علم محدود کړو علامه مجلسي د حکماوو د بيان له دغه لازمي خبر و او له همدې امله فرمايي چې:

«پوه شه چې دا زمونږ د مذهب له ضرورياتو او بديهياتو دے چې خداي تعالی اېدا او ازلا له ټولو څيزونو خبر دے که هغه جزئيات وي که کلیات بي له دې چې په علم کې يې کوم بدلون راشي او له دې مسئلې سره ټولو فلسفيانو مخالفت کړے دے نو ځکه يې په جزئياتو دخداي علم نفي کړے دے^۲ له همدې امله بايد دوهم ځواب ورکړل شي.

دوهمه حل لاره

د ذات په مقام او د فعل په مقام کې د علم تفکيک (جدا والے) ځينو فيلسوفانو او عارفانو ويلې دي چې خداي تعالی دوه ډوله علم لري. يو د ذات په مقام کې علم دے او بل د فعل په مقام کې. د ذات په مقام کې دهغه علم ايجابي علم دے خو د فعل په مقام کې د هغه علم تبعي دے. تصور وکړئ چې خداي تعالی مخکې له دې چې مخلوق او کائنات وپنځوي ديو انجنير په توگه (لکه څرنگه چې په روايتونو کې راغلې دي)^۳ د نړۍ کلي نقشه يې په خپل ازلي او

۱. شهيد مطهری، مجموعه اثار، ۲ ټوک ۴۳۵ مخ (همدا نظريه بناغلي ايت الله جعفر سبحاني هم منلي ده. رک، جعفر سبحاني، فرهنگ عقائد و مذاهب اسلامي ۱ ټوک ۲۲۳ مخ جعفر سبحاني، الالهيات علي هدي الكتاب والسنة ۱ ټوک ۱۱۳ مخ).

۲. علامه باقر مجلسي بحار الانوار ۴ ټوک ۸۷ مخ.

۳. مثلاً د نهج البلاغې په ۱۹۱ خطبې کې حضرت علي فرمايې «متبدع الخلق بعلمه» يعنې مخلوق يې دخپل علم په اساس وپنځاوه، يا په يو بل رواي کې له امام صادق عليه السلام راغلي دي چې «د

ابدي علم کي لرله. دا علم هماغه په احسن نظام علم دے. يعني هغه ته له ازله معلومه وه چې د نړۍ د خلقت لپاره په مختلفو انتخابونو کي دا ډول خلقت تر ټولو غوره دے او تر ټولو ښه کمال به ولري. د خداي دا علم ايجابي دي؛ يعني د دې په اساس مخلوق وپنځول شو. د موجودو مخلوقاتو ټولې ځانگړنې او خصوصيات د خداي په علم کي ټاکل شوې او معلوم دي او همدا ځانگړنې دي چې په گوته کوي چې کوم خيز د کوم کار لپاره پيدا کړې شي. په دې مينځ کي همدا علم دے چې ټاکي چې انسان بايد يو مختار مخلوق وي چې په خپل عقل ارادي او خبرتيا سره حرکت وکړي او خپل راتلونکي جوړ کړي.

له دې امله چې په هر خيز علم حاصلول د هغو په لوازماتو هم د علم حاصليدل دے خداي تعاليٰ په ازل کي د خپلو مخلوقاتو په ټولو آثارو او لوازماتو چي لا بي نه دي پيدا کړي هم علم لري، خو د فعل په مقام کي نه د ذات په مقام کي؛ ځکه چې د خداي فعل هم ازلي دے (نو هغه د فعل په مقام کي خبر دے چې پلانکي انسان به په خپل اختيار او اراده پلانکي کار کوي او خپل برخليک به په دغه ډول ټاکي. خو دا علم که هم تبلي دے او ماهيت ته له نظره په وروسته مرحلې کي پروت دے او يا د عارفانو په وينا په عين خيزونو مقرر دے نو هيڅکله انفعالي نه دے په دې ډول چې مثلاً تر څو هغه کار ونه شي او معلوم نه شي خداي پرې نه وي خبر.^۱ په دې اساس خداي تعاليٰ زمونږ د کارونو په ټولو جزئياتو علم لري او له همدې امله حتی په جنت او دوزخ کي د انسانانو له انجامه خبر دے خو دا علم جبر له ځان سره نه لري ځکه چې د انسان خصوصياتو ته په نظر سره هغه ذات ته معلوم دے.

تاسو تصور وکړئ چې که مثلاً د يو انسان جنتيکي نقشه په کامل ډول او بي

خداي علم تل و او دهغه علم د هغه عين ذات دي هغه و په داسي حال کي چې هيڅ معلوم علم نه، اوريدل دهغه عين ذات دي په داسي حال کي چې هيڅ مسموع او اوريدل کيدونکي خيز موجود نه او کله چې خيزونه خلق شول او معلوم شول د خداي علم په دغو معلوماتو تعلق وموند. (اصول کافي ١٠٧ مخ، ح ١).

١. د ذاتي، فعلي، انفعالي او تبلي علم په مينځ کي په فرق د پوهيدلو لپاره مراجعه وکړئ: سيد کمال حيدري، التوحيد ١ ټوک ٢١٤ مخ.

له کمي او زياتي ساينس پوهانو او ډاکټرانو ته ورکړل شي او هغوي د يوه انسان د جنونو په مطالعې سره له هماغه اوله ووايي چې دا ماشوم يا انسان به په راتلونکي کې د ژوند، نفسياتو او حتی فکر له اړخه څه خصوصيات لري. نو په دغو خصوصياتو د ډاکټرانو او پوهانو علم د دغه خصوصياتو په وجود کې څه دخالت نه لري. اوس که له دغو يو خصوصيت دا وي چې دا کس به په خپله اراده په پلانکي وخت کې پلانکي کار کوي دا علم د دې سبب نه کيږي چې له انسانه اراده او اختيار واخستل شي. همدا خبره د انسان د افعالو او کارونو په جزئياتو دخداي په علم هم صادق راځي. خداي تعالیٰ زمونږ د کارونو په ټولو جزئياتو خبر دے او په حقيقت کې په يوه ډول صحيح هم ده چې زمونږ پر خلیک له اوله خداي ته معلوم وي او مونږ به اخر هماغه انجام ته رسيږو. خو کومه لاره چې مونږ وهو زمونږ په خپل اختيار ده. مونږ د دغه لارې په وهلو کې له خپل اختيار او ارادې کار اخلو او د دغه برخليک د بدلولو لپاره هيڅ کار نه کوو. نه دا چې مونږ ته د دې کار امکانات نه دي راکړل شوې. د دې خبرې تر ټولو ښه دليل ضمير او وجدان ته مراجعه کول دي. که مونږ په يو داسې دوه لاره کې گير شو چې يو طرف ته د گناه کول او بل طرف ته يې پريښودل وي نو خپل ضمير ته مراجعه کوو او د غلته وينو چې مونږ د دغه گناه نه کولو طاقت هم لرو. خو خداي ته له ازله معلومه ده چې بلاخره مونږ به د دغه گناه کول يا نه کول انتخابوو. له همدې امله خداي تعالیٰ زمونږ پر برخليک له ازله خبر دے بې له دې چې له مونږ اختيار واخستل شي.

د لاديرې خيږنې لپاره وگورئ:

۱. مرتضي مطهري، مجموعه آثار، ۱ ټوک ۳۲۸ مخ.

۲. جعفر سبحاني، فرهنگ عقايد و مذاهب اسلامي، ۱ ټوک ۲۲۳ مخ.

وروسته حديث:

امام باقر عليه السلام فرمايي: خداي تعالیٰ په هغه څه چې خلق کوي يې هميشه خبر و، نو د څيزونو او مخلوقاتو له پيدا کيدو مخکې پر هغو د خداي

علم ھماغه شان دے لکه خرننگه چي پرې له پيدا کيدو روسته علم لري.^۱

۱. منتخب ري شهري، منتخب ميزان الحکمه، پيشين، ۳۶۹ مخ.

له قضا او قدر او برخليک (تقدير) سره د انسان رابطه

پوښتنه:

د انسان آزادي څرنگه د هغه له قضا او قدر يا د برخليک له مسلي سره سمون خوري؟ او که تقدير ليکل شو ۍ وي نو د انسان د ازادۍ مطلب څه د ۍ؟

ځواب:

يوه مسئله چې د انسان پام يې ځانته اړول ۍ او په الهې دينونو منجمله اسلام کې د خداي پيژندنې په زمينه کې مطرح ده او فلسفيانو او متکلمانو د الهياتو په بحث کې هغه څيړلې دا ده چې ايا د نړۍ نظام او چارې د يو مخکې جوړ شوې پروگرام په اساس جوړې شوې چې نه بدلېدونکې دي او يو پټ په عين حال کې بې نهايت او ځواکمن قدرت چې برخليک يا تقدير او قضا و قدر ورته وايي د نړۍ په ټولو چارو واکمني کوي او هغه څه چې په حال او راتلونکې کې کيږي پخوا ټاکل شوې او قطعي شوې دي منجمله دا چې انسان به کله دنيا ته راځي او کله به ځي او کوم کارونه چې کوي د هغو په کولو مجبوره د ۍ؟ ايا واقعا دا خبره شته؟ او يا د نړۍ کارونه منجمله د انسان کردار مخکې له مخکې او په مخکيني پروگرام سره ترسره کيږي.

په انسان او نړۍ کې هيڅ ډول زور او جبر واکمن نه د ۍ او نسان پوره پوره ازاد د ۍ او په خپل تقدير او چارو پوره واک لري. دريم فرض هم شته د ۍ او هغه دا چې قضا او قدر په ډير قدرت سره په درسته نړۍ او دهغې په پيښو واکمن د ۍ

خو په عين حال کې دا نه بدلېدونکې نفوذ د انسان ازادۍ ته هيڅ تاوان نه رسوي له دې همدې ځايه ده چې:

۱. ځينو کسانو د انسان په اختياره کارونو کې د خدا د قضا و قدر عنصر منلې دے خو د انسان حقيقي اختيار يې نفي کړې دے.

۲. ځينو کسانو ويلې دي چې د قضا و قدر دايره يوازې د انسان په غير اختياري چارو پورې محدوده ده او د انسان اختياري کارونه د قضا او قدر له دايرې بهر دي.

۳. دريمه ډله بيا راغلې ده او هڅه يې کړې چې د انسان په اختياري افعالو کې قضا او قدر ثابت کړي خو په عين حال کې د انسان اختيار او انتخاب هم ثابت کړي او ووايي چې انسان د خپل برخليک د ټاکلو اختيار لري.

۱. د قضا او قدر د مسلي اهميت

د قضا او قدر او جبر او اختيار مسله هم يوه کلامي او فلسفي مسله ده هم علمي او ټولنيزه او هم د هغو بحثونو په ليکه کې راځي چې مخالفانو ورته بدې ويلې دي. له دې امله ددې بحث څيرل ډير ضروري دي او بايد روښانه شي چې صحيح نظريه چې د ايتونو او روايتونو او د عقل له نظره سمه ده روښانه شي.

الف) په مسلمانانو کې د قضا او قدر د مسلي د اهميت مخينه

تاريخ وايي چې کلاسيک بحثونه د لومړۍ هجري پيړۍ له لومړۍ نيمې پيل شول. داسې ښکاري چې په کلامي بحثونو کې تر ټولو زړه مسله د انسان د جبر او اختيار مسله ده. په دې اساس د اسلام د لومړيو وختونو په مسلمانانو کې د دې مسلي مطرحيدل يوه طبيعي چاره ده؛ ځکه چې دا مسله د انسان له برخليک سره اړه لري. نو هر کس غواړي چې دا مسله وڅيري.^۱

ښايي داسې کوم انسان ونه موندل شي چې لږ شان علمي او فلسفي فکر

۱. جعفر سبحاني، القضاء والقدر في العلم والفلسفة الإسلامية، مترجم محمد هادي اليوسفي، ۲۶

ولري خو دا مسئله ورته مطرح نه شي او داسې ټولنه نه پيدا كيږي چې د فكر يوې مرحلې ته داخل شوې وي او دا مسئله ورته نه وي پيدا شوې. اسلامي ټولنه هم له دغه كلي قانونه مستثني نه ده. په قران او د پيغمبر په ويناوو كې د برخليک او قضا و قدر په هكله پرله پسې او په ښكاره ډول مطرح شوې ده ډير داسې روايتونه او ايتونه شته چې د انسان د ازادۍ او اختيار خبره پكې راغلې ده. خو كوم نه جبرانيدونكې تاوان چې ځينو فلسفي مكتبونو د قضا او قدر او دانسان د برخليک مسلې ته رسولې دې ډير د پام وړ دې. ځينو لويديځو ليكوالانو چې له دينه په تيره بيا له اسلامه نه دي خبر ويلې دي چې دينونو د قضا او قدر مسئله د خپل اساسي پروگرام برخه گرځولې ده په دې اساس دينونه انسانان له هر ډول كوشش او فعاليتنه منعې كوي او د وگړيو او ټولنو د پېښو نيكي او بدې پېښې يې د قضا او قدر يعنې تقدير په غاړه اچولې دي. له دې امله دينونه په ځاې د دې چې د انسانانو د تحرک او خوځندوالي سبب شي د جمود او ركود سبب يې گڼلې دې. ختيځوال هم په دې معامله كې له خپلو لويديځوالو وروڼو شاته نه دي پاتې او همدا پوچ تصور او گمان يې په مغزو كې پاللې چې دينونه حتى د اسلام دين چې د بشريت تر ټولو نوې دين دې په قضا او قدر عقیده لري او د وگړي او ټولنې د اصلاح په لاره كې د فعاليت مخه نيسي.

د دې عقيدې علت په دې كې دې چې لويديځوال له اسماني دينونو په تيره بيا د اسلام له متين دينه سمه اطلاع نه لري په داسې حال كې چې په ختيځوالو كې د دې خبرې علت پر بې خبرۍ سربېره د هغوي په ټولنو خورې بې وزلي او بدبختۍ ته هم ورگرځي. دا خبره له تاريخي اړخه تقريبا ثابت شوي ده چې هغه قامونه چې نه دي توانيدلي يا يې نه دي غوښتي چې خپلو مادي او معنوي ارمانونو او ايډيالونو ته ورسېږي خپل ځان ته د قضا او قدر تقدير برخليک چانس قسمت او داسې نورو څيزونو سره دلاسه وركوي همدا خبره رسول الله مبارك (ص) داسې فرمايلې ده:

"سيكون في آخر هذا الامة قوم يعملون بالمعاصي ثم يقولون هي من الله قضاء و قدر فإذا لفيتموها فأعلموهم اني بريء منهم".

په دې امت به داسې وخت راشي چې گناهانې او تباهي به کوي او د دغه تباهي او خوږتيا د توجيه لپاره به وايي چې دا خو د خداي تقدير او خوښه داسې وه. که داسې کسان مو وليدل هغوي ته ووايي چې زه له هغوي بيزاره يم.^۱

نو هغه څه چې له تاريخي روايتونو او ايتونو استفاده کيږي دا دي چې د قضا او قدر بحث هماغه د اسلام په لومړيو وختونو کې هم مطرح و. په دې اساس ضرورت نېشته چې مونږ د دې مسئلې لپاره نور دلايل او سرچينه ولټوو. که څه هم يو شمير مستشرقانو د دې لپاره چې د اسلامي معارفو اصل نفې کړي هڅه کړې په هر ډول چې وي د هغو ټولو علومو لپاره چې په مسلمانانو کې موجود دي له اسلامي نړۍ بهر جرړه ولټوي. په تيره بيا په مسيحيت کې ورته جرړه ولټوي.

ب) قضا او قدر په لغت کې

۱. د قضا مطلب د فيصله ورکول، که هغه فعلي وي او که قولي، که خداي ته يې نسبت ورکړل شې او که غير خدا ته. د قدر معنا ده اندازه کول، يعنې يو څيز په اندازې او مقدار سره او په هغه مخصوص ډول چې د خداي حکمت يې اقتضا کوي وټاکي.^۲

۲. د قضا معنا ده حکم کول او فيصله کول. قاضي ته له دې امله قاضي وايي چې دخلکو په شخړو کې فيصلې کوي او دهغوي کار فيصله کوي. د قدر معنا ده اندازه کول او ټاکل او وړل.^۳

ج) قضا په اصطلاح کې

«قضا د نړۍ او هستۍ قانونمښدل دي چې د خداي په قدرت پيدا شوې دي او دا قضا د انسان له اختياري کارونو سره هيڅ اړه نه لري که څه هم نيتجې يې په يوې غېرمه ټولگې کې انعکاس مومي»

۱. علي بياضي، صراي المستقيم کتابخانه حيدريه، نجف ۱۳۸۷ لومړي ټوک ۲۲ مخ.
 ۲. راغب اصفهائي المفردات في غريب القرآن کتاب فروشي مرتضوي، ۱۳۶۲ دوهم چاپ ۲۲۳ او ۳۰۶ مخونه.
 ۳. مرتضي مطهري، مجموعه آثار، انتشارات ديارلسم چاپ، ۱۳۸۵ صدار، ۱ ټوک ۲۸۱ مخ.

د قدر مطلب د د هسټۍ او کائناتو قانونمن اړخ. په دې^۱ اساس له قدر سره د قضا نسبت داسې د لکه د کار او نتيجې نسبت چې وي؛ يعنې د خدای فعل قضا و د کائناتو او هسټۍ د جريان شکل قدر د د ځکه چې قضا د خدای خالقیت د د، يعنې د خدای قضا دې ته اشاره ده چې خدای تعالی د يوې قانونمنې او منظمې نړۍ او کائناتو پيدا کوونکې د د او قدر دهغه د خالقیت نتیجه ده. چې په ټولو مخلوقاتو او موجوداتو پلې شوې ده. او همدا د دغه ايت معنا ده چې فرمايي: [و کل شئ عنده] يعنې هر يو څېې د هغه په نزد په انداز او مقدار سره د د: **اللّٰهُ يَعْْلَمُ مَا تَحْمِلُ كُلُّ اُنْثَىٰ وَمَا تَغِيضُ الْاَرْحَامَ وَمَا تَزِدُّادُ وَكُلُّ شَيْءٍ عِنْدَهُ بِمِقْدَارٍ**^۲

۲. د مسئلې د مبهم والي علت

د مسئلې د ابهام او پېچلوالې علت د ا د د چې انسان له يوې خوا په خپله د جبر نښې ويني او له بلې خوا په ځان کې اختيار او خپلواکۍ هم احساسوي. په دې ډول چې له يوې خوا هغه ويني چې هيڅکله په خپل اختيار دې دنيا ته نه د د راغله بلکه په زوره راغله د د او په ناغوښتې توگه په يو خاص نظام کې لوه شوه د د. او د وراثت، کلتور چاپيريال او ټولنې په شان عواملو د هغه په روح او نفسياتو اثر پريښه د د او هغه تر يوه حده تر دغو عواملو لاندې هم له پيدا کيدو مخکې يا وروسته او هم تر مرگه پورې ديو مجبور او لاس ترلې مخلوق په شکل کې راغله د د چې په يوې خاصې لارې او بهير کې حرکت کوي او که ازاد وای او اختيار يې لرله بايد له بهره پرې دا عوامل نه وي اغيزمن شوې، او هغه يې بايد په يوې خاصې لارې کې نه وای بوتلله. له بل پلوه، هغه له بلوغ او لوييدو وروسته په ځان کې يو ډول اختيار او ازادي محسوسوي او ويني چې په کارونو کې مجبوره نه د د که څه هم په خپل اختيار دې دنيا ته نه د د راغله او په

۱. محمد تقی جعفري جبر و اختيار موسسه تدوين و نشر اثار علامه جعفري دريم چاپ، ۱۳۸۵،

۲۷۳ مخ.

۲. رد ۸ ايت.

دې خاص نظام کې لوړې شوې دې خو اوس يې هر څه په خپل لاس کې دي او د ژوند له خنډونو او مشکلاتو سره مبارزه کولې شي. او هر کار چې او فيصله چې په ژوند کې کوي څوک يې نه شي مجبورولې.

انسان چې کله په خپل ژوند کې دغه پيچلتيا وينې نو ځينې انسانان مجبوراً د جبر قايل شي او د انسان په ژوند کې په اختيار او ازادۍ سترگې پټې کړې. ځينې نور بيا د پوره اختيار قايل شوي دي او د هغوي عقیده د تفويض ده چې گوندې انسان په هر کار کې ازاد دے. په نتيجه کې د فلسفې او کلام په ډگر کې دوه متضاد قطبونه پيدا شوي دي. دا په داسې حال کې دي چې يوه بله ډله هم شته چې دريمه لاره يې خپله کړې ده او د دغو دواړو لورو نزاع يې ختمه کړې ده. دا دريمه لاره هماغه د جبر او تفويض د مينځ لاره ده چې په قران او سنتو کې پرې تصريح شوې دے او عقلي او فلسفي برهان هم تاييد کړې ده.

اوس غواړو چې دغه درې لارې درته وڅيړو او په لاملونو او او پايلو يې هم وغږېږو.

۳. د ماده پالو جبري پالنه

د ماده پالو لخوا که هغه اعتقادي وي او که اخلاقي ماده پال جبر ته د گروهې سببونه دوه څيزونه دي.

۱. يوه انگيزه او لامل فلسفي دے چې هماغه د علت او معلوليت قانون دے؛ يعنې هره مادې چاره ځانته علت لري. د انسان کار هم يوه مادې چاره ده چې د انسان په ژوند کې رامینځته کيږي او علت ته ضرورت لري او د دې نهايي علت هماغه د انسان خپل اختيار او اراده ده. دا غوښتنه او اراده د يو لړ نورو پټيو او ښکاره عواملو معلول ده او هغه عوامل د انسان احساسات، غرايز، وراثت، تربيت، ټولنه، اوبه، هوا، خاوره او داسې نور داخلي او خارجي عوامل دي چې د انسان په خټه کې اراده او غوښتنه پيدا کوي او انسان په غوښتې يا ناغوښتې ډول يو عمل او کار ته کښ کول کيږي او په خپله اراده دغه کار کوي.^۱

۱. جعفر سبحاني منشور جاويد ۴ ټوک ۳۴۴ مخ.

۲. بله انگیزه او محرک یو نفسیاتي محرک دے، په دې معنا چې په ازادۍ عقیده په انسان کې مسئولیت او د دندې او فرض احساس پیدا کوي خو کوم کسان چې د اخلاقو او کړچار له اړخه ماده پال دي د هر ډول وګړنیز او ټولنیز مسئولیت د لیرې کولو او د خپلو غریزو او جذباتو د سرولو په غرض د لازياتې آزادۍ د لاسته راوړلو لپاره د جبر او بې اختیاری مسئله مطرح کړې او هغه یې د خپلو غلطو کړو لپاره یو قانوني ډال ګرځولې او د جبر لاره یې خپله کړې ده.

د دغه نظریې پایلې

۱. دا نظریه له انسانه اراده سلب کوي او انسان د نورو حیواناتو په لیکه کې راوړلي چې ټول کارونه یې د غریزې او احساساتو له کبله دي او په خپله هیڅ اختیار نه لري.

۲. که انسان په خپلې ازادې او اختیار کې د یو لږ بهرنیو مادي عواملو تر اغیز لاندې راشي چې په حقیقت کې همدغه بهرني عوامل د انسان برخلیک ټاکي، نو بیا خو د یو وګړي او ټولنې د اصلاح لپاره کوشش او اخلاقي او رغنده ارزښتونو ته د هغوي بلل بې فایدې دے ځکه چې تربیت، بدلون او سمې لارې ته راوړل خو په هغه مخلوق کې معنا لرې چې هغه خپله اراده او اختیار خو ولري نه دا چې یو مجبور او بې اختیاره مخلوق وي. نو نتیجه دا کیږي چې په جبر عقیده دوه پایلې لري: یو دا چې انسان په خپل ژوند کې هیڅ ډول دنده او مسوولیت نه لرې او له هر ډول ژمنې او تعهده برې دے. ځکه چې اختیار نه لري او دوهمه دا چې جبر د هر ډول بدو کارونو او بدماشۍ توجیه وونکې کیدلې شي ځکه چې انسان هر بد کار وکړي وایې به چې دا خو تقدیر هم داسې و.

۴. د ځینو الهیونو د جبري والي دلایل

هغه څه چې د ځینو الهي انسانانو په عقیدې کې د جبري توب د عقیدې سبب شوې دوه خبره دي: لومړې په خالقیت کې توحید دے چې ایجابوي مونږ تر یوه موثره (اغیز شیندونکي) په زیاتو موثرو عقیده ولرو او ووايو چې ټول اثرونه او موثرونه مستند دے خدای تعالیٰ یعنې د ټولو څیزونو خالق ته.

دوهم: په دې معنا تقدیر او برخلیک چې ټول اسماني شریعتونه په یوه نظر دي چې دهر کس د ژوند لاره له مخکې ټاکل شوې ده، ځینې شاعرانو، په ژوند کې ناکامه کسانو او په فساد کې ډوبو کسانو هڅه کړې ده چې خپلې ټولنیزې ماتې او ککړتیاوې له دې لارې توجیه کړي او داسې وبریښوي چې قران مجید فرمایي: **قُلِ اللّٰهُ خَالِقُ کُلِّ شَیْءٍ وَهُوَ الْوَاحِدُ الْقَهَّارُ**^۱ ووايه خداي تعالی د ټولو څیزونو پيدا کوونکې دې یوازینې او غالب دې او همداراز انعام سوري د ۱۰۲، ۱۰۱ ایتونو او د زمر سوري ۲۲ ایتونو او د غافر سوري ۴۳ ایتونو مضمون همدا معنا لري؛ یعنې که په خالقیت کې د توحید اصلي یو ثابت او نه بدلیدونکې اصل وي او خداي تعالی د ټولو څیزونو پيدا کوونکې دې، نو د انسان کارونه هم د خداي یو څیز او یو کار دې او د دغه کار پيدا کوونکې هم خداي دې او انسان یې په کولو کې مجبوره دې.

د دغه نظریې نیمګړتیا

پر تیرو دوو مفسدو سربیره، لومړې دا چې د انسان د آزادۍ او اختیار انکار د ټولو ارزښتونو د ختمیدو سبب کیږي. په نتیجه کې به په نیکو او بدو کسانو کې هېڅ فرق نه وي؛ ځکه چې هېڅ یو په ښه او بد عمل کې مختار او ازاد نه و بلکه یو ډول مرموزو او لیدونکو یا نالیدلو عواملو انسان ښو یا بدو عملونو ته کارېدلی دې.

دوهمه دا چې ګناهکار انسان له یوې مودې وروسته له خپل کاره پښیمانه کیږي او که انسان ازاد نه وي نو بیا خو پښیماني معنا نه لري.^۲

۵. تفویض او انسان ته د هر څه پرېښودل

د تفویض د عقیدې لرونکې ډله د انسان د آزادۍ په مسئله کې د «الهي عدالت» د ساتلو لپاره تر دې حده مخکې تللې ده چې خداي ته د انسان د فعل او

۱. رد ۱۲ ایت.

۲. جعفر سبحاني منشور جاوید، چاپ ۱۳۲۴، ۳۲۹ مخ.

د ټولو موثرانو د اثر د رسيدو يې انکار کړې دے بلکه انسانان يې د مخلوقاتو په خلق او په ايجاب او تاثير کې مستقل گڼلې دے. ابن سينا او علامه حلي وايي: دوي له دې نه ويرېږي چې ووايي که فرضا خداي نه وي هم نړۍ خپل کار جاري ساتلې شي؛ ځکه چې نړۍ او مخلوقاتو په پيدا کيدو کې خداي ته ضرورت درلود او کله چې دا پيداينست راغي نو اوس دغه اړتيا ليرې شوه او کاینات په بقا او فعاليت کې خداي ته اړتيا نه لري. دې ډلې د کایناتو په نسبت د خداي پوزیشن داسې گڼلې دے لکه د يوې ودانۍ په نسبت چې د جوړوونکي موقعيت وي يعنې لکه څرنگه چې ودانۍ په جوړيدو کې او اصل هستۍ کې جوړيدونکي ته اړتيا لري او په بقا کې ورته نه ده محتاج بلکه په ودانۍ کې موجودې طبيعي قواوې د هغې په بقا کې کافي دے. همداراز نړۍ او انسان هم دي چې يوازې په پيدا کيدو کې خداي ته محتاج وو او په بقا او فعاليت کې ورته احتياج نه لري.^۱

د دې نظريې پايله

الف «دخداي لپاره د شريک جوړول» په دې معنا چې که انسان طبيعي علتونو ته د اصالت ورکولو لپاره تر دې حده پرمخ لاړ شي چې ووايي انسان او جهان په بقا او هستۍ کې له هر علت نه بې نياز دے او د کارونو په تاثير او د کار په کولو کې په پوره ډول خپلواکه او اصيل وي د دې مطلب شرک دے ځکه چې د دې خبرې لازمه دا ده چې نظام د خداي له خوا له جوړيدو وروسته په خپله د خداي په شان او واجب الوجود کيږي او د خداي په شان په مبدې له تکيې پرته خپل کارونه کوي.

ب «د خداي د قدرت او وجود تحديد» په دې معنا چې که د انسان افعال په خپله په هغه پورې اړوند وي او په دې کې د خداي قدرت رول ونه لري مجبورا د خداي له ارادې او مشيته بهر وځي په دې بڼه کې دخداي د قدرت د عموميت او پراختيا انکار کيږي بلکه دخداي ذات هم محدود ويږي.

۱. ابن سينا شرح اشارات تاريخ، نشر البلاغه ۱۳۷۵ شميره، دريم ټوک، ۲۸ مخ، حسن حلي کشف المراد، بحث مکان ۲۹، ۴۴ مسلي، په ۷۷ او ۱۱۷ مخونو.

ج» «بدی تربیتی پایلی لري» ځکه چې انسان به ځان له خدایه بې نیازه گڼي، او د خدای قوانینو او اوامرو ته له پامه پرته به یوازې د خپلو غوښتنو او خوندونو په پوره کولو پسې وي. کَلَّا إِنَّ الْإِنْسَانَ لَبِطَعَىٰ اُنْ رَاَهٗ اَسْتَغْنٰی کله چې انسان د غنا او بې نیازی احساس وکړي سرکښي کوي^۱ خو که انسان ځان د خدای د لایزال قدرت محتاج وويني نو بیا هر څه له خدایه گڼي او د هغه د رضا او په اوامرو د عمل کولو هڅه کوي. يَا أَيُّهَا النَّاسُ اَنْتُمْ الْفُقَرَاءُ اِلَى اللّٰهِ وَاللّٰهُ هُوَ الْغَنِيُّ الْحَمِيدُ^۲ اے خلکو! تاسو خدای ته اړمن یئ او خدای بې نیازه او ستایله دے.

۲. دریمه لاره: نه جبر او نه تفویض بلکه (الامر بین الامرین)
دا لاره د امامانو له نوښتونو ده او د دغه ډلې حکیمانو او متکلمانو همیشه هڅه کړې ده چې دا لاره پخه کړي او دا لاره د کلام د علم په تاریخ کې د امامانو تر ټولو لومړۍ نوښت گڼي. په دې نظریې کې انسان د نباتاتو او حیواناتو په اپوټه چې د حیواني غریزې او طبیعي قواوو په منگولو کې ښخ دي او د هغه نظر په خلاف چې انسان خپلې مخې ته پریښودلې گڼي او د هغه کارونه د خدای د قدرت او ارادې او علمه بهر گڼي، باور لري چې انسان کولای شي له خپلو ټولو داخلي، بهرنیو او غرایزو په معقولانه ډول کار واخلي. او کار او زیار وکاندي او په عین حال کې له خپل خدایه چې ټول وجود یې بلکه د نړۍ ټول وجود په هغه پورې تړلی د غافله نه شي.

د دې نظریې د سپړنې لپاره باید د څو ټکیو یادونه وکړو:
لومړۍ دا چې: علت ته د معلول اړتیا یوازې په حدوث او تحقق یعنی د جوړیدو په حد پورې محدوده نه ده ځکه چې د نړۍ نظام په تیره بیا انسان یو امکانی نظام دے او امکانی نظام بالذات هیڅه نه لري په دې اساس په ټول عمر کې علت ته محتاج دے. نه دا چې یوازې په پیدا کیدو کې محتاج وي بلکه په بقا کې هم محتاج دے د مثال په توگه: یوه تیاره کوټه د بلب د لگیدلو له امله رڼا

۱. علق ۲ او ۷ آیت.

۲. فاطر ۱۵ آیت.

کیري. اوس دغه بلب د هغه برینسنا له امله روښانه دے چې په تارونو کې موجوده ده او دغه برینسنا له مرکزہ اخلی. دا اړتیا یوه آني او د یوه مختصر وخت اړتیا نه ده بلکه یوه مستمره او ہمیشنی اړتیا ده او که یوه شبیه هم د برینسنا ارتباط غوڅ شي کوټه به بیا تیاره وي خدای تعالیٰ ته د انسان او د دې نظام او نړۍ اړتیا هم همدا سې ده.

دوهمه دا چې په داسې حال کې چې نړۍ او انسان یو امکانی نظام دے چې له هر اړخه په لایزالې مبدا پورې تړلے دے او په خپل ذات کې هیڅ استقلال او خپلواکي نه لري. خو په عین حال کې د دغه نظام په وجود کې ځینې مرتبې او درجې دي چې ځینې یې د ځینو نورو علتونه دي او ځینې یې معلولونه. او بیا دا ټول نظام په یوه علت پورې تړلے دے چې علت العلل ورته وایي او نظام د اسبابو او مسبباتو نظام دے او داسې نه ده چې هر یو شے دې د خدای د فعل نیغ په نیغه اثر وي او د ټولو اسبابو او علتونو جانشین وي.^۱

لکه څرنګه چې امام صادق علیه السلام فرمایي: «إبي الله ان يجري الاشياء الاّ باسباب فجعل لكل شيء سبباً»

یعنې د خدای ارادې په دې پورې تعلق پیدا کړے دے چې هر کار د خپل سبب په وسیله وشي او هغه کارونه د خپلو اسبابو په وسیله کړي دي له دې امله یې هر یو څیز ته خپل سبب ټاکلے دے.^۲

دریمه دا چې انسان یوه فیصله کوونکے او د ارادې او اختیار خاوند مخلوق پنځول شوی دے چې د خپلو غوښتنو د تحقق لپاره د تشخیص او تمیز له ځواکه استفاده کوي په ډیر اختیار او پوهې او بصیرت سره یو شے انتخابوي یعنې دا مخلوق په عین حال کې چې په یو لور ذات پورې تړلے دے په خپله هم عالم او قادر او حسابګر او فیصله کوونکے دے. بې له دې چې په دغو مراحلو کې کوم داخلي یا بهرني عوامل هغه تر فشار لاندې راولي. یا یې د یوه کار کولو ته مجبوره کړي.

۱. منشور جاوید ۴ ټوک ۳۷۳ مخ.

۲. اصول کافی، دارالکتب الاسلامیه تهران، ۱۳۲۵، لومړي ټوک ۱۸۱ مخ.

نو دغه چارو ته په پام سره د «الامر بين الامرین» حقیقت روښانه کیږي په دې ډول چې په لومړي حکم کې خداى ته د انسان اړتیا یوه پرله پسې اړتیا ده چې په دې چارې سره په خالقیت کې توحید تحقق مومي ځکه چې په یوه کار کې د هر ممکن فاعل تاثیر او اغیز شیندنه په خپله دخداى د قدرت یوه جلوه ده. او یو ممکن موجود او مخلوق د خپل وجود په دوام او تاثیر اچولو کې لومړى مبدا او لوى خداى ته محتاجه ده. دوهمه چاره، امکانی نظام د علت او معلول یو نظام معرفي کوي یعنې دا چې هر علت د یوې چارې په کولو او تحقق کې خپل رول لري او دا خبره سمه نه ده چې مونږ د هر کار مستقیم او نیغ په نیغه اثر په خداى پورې وتړو. بلکه خداى اصلي او خپلواکه علت دى چې د ټولو قدرتونو سرچینه ده او د نورو عواملو خلاقیت د خداي د خلاقیت په دوام کې راځي. خو د دې خبرې هم انکار نه شي کیدى چې هر یو طبیعي شے په خپل ځای تاثیر او اغیزه لري، مثلاً د اور له تاثیر او سوزولو هیڅوک انکار نه کوي. او دریمه خبره هم د انسان حساب له نورو فاعلونو جدا کوي؛ ځکه چې په نورو فاعلونو کې یوازې انتساب دى، مثلاً دا چې اور سوزول کوي خو له دې امله چې اور خپل اختیار نه لري نو هغه د خپل کار مسوول نه شو گڼلې خو انسان له دې امله چې اختیار لري، ازادي لري او حساب کتاب کولى شي له دې امله د خپلو کارونو مسوول دى او د اخلاقو او ټولنې په چوکاټ کې دهغه هر کار د هغه په خپله ذمه اچول کیږي په دې طریقي سره دخداى د عدالت مسله هم رعایت کیږي.

خو له فلسفي نظره:

دا فعل دوه نسبتې لري، یو نسبت یې خداى ته دى ځکه چې هغه د نړۍ او انسان پنځگر او د ټولو ځواکونو لوى ځواک دى او بل نسبت مخلوق ته لري، ځکه چې دا انسان دى چې په خپل اختیار او حساب او ازادۍ سره یو کار کوي او خپل مقصد پوره کوي سره له دې چې دا فعل او کار دواړو ته منسوب دى په عمل کې په خپلو شرایطو او مقتضیاتو سره دوه ډوله نسبتې لري یو نسبت هغه دى چې د دغه کار او د هغه د تامه علت په مینځ کې موجود دى یعنې له هغو ټولو څیزونو سره چې د دغه شي یا کار په پیدا کیدو کې اغیز من دي له هغو سره

نسبت لري. لکه اراده او د کولو ضروري سامان او وسايل او هغه غړي چې دا عمل کوي او هغه مادي موجود چې د دغه کار د کولو قابليت ولري. او همداراز د زمان او مکان د شرايطو برابرې او د خنډونو ليرې والې، کله چې دا ټول عوامل سره يو ځای شي نو د عمل ثبوت او کيدل ضروري او واجب کېږي. دې نسبت ته د وجوب نسبت وايي: او يو بل هغه نسبت دې چې د علت هر يو جز يې له عمل سره لري. چې دې ته د امکان نسبت وايي ځکه چې د علت د يوه جز په راتللو سره هغه عمل او معلول تحقق نه مومي، مثلاً يوازې د ارادې په کولو سره يو کار نه کېږي بلکه دغه کار به تر هغې ممکن الوجود وي تر څو يې نور علتونه نه وي پوره شوي. نو کله چې علت تامه محقق شي يو عمل د خپل تام علت په نسبت ضرورت او وجوب پيدا کوي. په عين حال کې د علت له اجزاوو سره هم نسبت لري. مثلاً د انسان اراده چې دا يو امکاني نسبت دې. او وجوبيه نسبت چې د عمل او علت تام په مينځ کې موجود دې امکانيه نسبت چې د انسان د ارادې او عمل په مينځ کې موجود دې نه خرابوي او نه يې باطلوي. او هغه له امکانه وجوب ته نه بدلوي. بلکه تل د انسان د عمل په نسبت امکان موجود دې. يعنې د عمل دواړه لوري يعنې د کار کول يانه کول د انسان لپاره برابر دي.

د دغه دواړو لورو د برابري نتيجه داده چې هر کار که څه هم د تامه علت له وجوده چې هغه واجبي خالي نه دې خو په عين حال کې د انسان لپاره اختياري دې او الهي قضا او قدر هغه د انسان له اختياره نه وباسي. ځکه چې دخداي حتمي قضا دخداي له فعليه صفاتو ده چې دخداي د فعل له مقامه اخستل کېږي او دخداي فعل هماغه د نظام او هستۍ لپاره د يو لړ علتونو سلسله ده. مثلاً: که دخداي علم په دې خبرې پورې متعلق شي چې پلانکې سرې د خپل اختياري کفر په وجه بد بخته شي، نو دا کار د هغه انسان د شقاوت او بدبختۍ سبب کېږي خو هغه بدبختي چې د يوه خاص کفر په وجه وي چې دغه انسان په خپل اختيار او ازادۍ سره خپل کړې وي نه مطلقه بدبختي او شقاوت. په دې اساس د انسان په يوه علم دخداي علم له انسانه دهغه اختيار نه اخلي او هيڅ جبر نه رامينځته

کوي.^۱

له حضرت امام رضا روايت لرو چې د جبر او تفويض په هکله له هغوي پوښتنه وشوه دوي وفرمايل: که غواړئ په دې مسلي کې به درته کلي اصل بيان کړم چې په ټولو مواردو کې به ورته مراجعه کوئ چې نه به پکې په خپله اختلاف کوئ او نه به دهغه په سر له تاسو سره څوک مخاصمه او شخړه کوي او که څوک هر څومره ځواکمن وي په دغه قاعدې سره به يې ځواک ختم شي.

وي ويل: هو ووايه، هغه حضرت وفرمايل:

که انسان دخداي اطاعت وکړي نو په زوره يې اطاعت نه کيږي «يعنې هر مطيع په خپل اختيار سره د هغه اطاعت کوي» او که دهغه گناه او عصيان وکړي نو نه مغلوب کيږي «يعنې د هغه څه په اپوټه چې تفويضيانو ويلې دي د دغه کار اصل د خداي له قدرته وتلې نه دے» او خداي خپل بندگان په خپل ملکيت کې خوشې نه دي پرېښې چې انسان هر څه وغواړي په خپل سريې وکړي شي، بلکه خداي چې هر څه بندگانو ته ورکړي دي په خپله يې هم په ولکه کې دي په دې اساس که بندگان يې اطاعت وکړي او امريې ومني هغه يې د اطاعت مخه نه نيسي او د اطاعت لاره پرې نه بندوي او که څوک يې نافرماني وکړي نو که نافرماني يې وکړي او که ويې نه کړي په هره بڼه کې خداي انسانان نافرمانۍ ته نه دي مجبوره کړي. بيا يې وفرمايل: «څوک چې د دغه قاعدې حدود وساتي په خپلې غوسې غلبه کوي»^۲

د لاديري مطالعي لپاره:

۱. مرتضي مطهري، مجموعه آثار، قم، انتشارات صدرا، چاپ ۱۳۸۵، ۱۳.

لومړي ټوک

۲. محمد مهدي گرجيان، قضا و قدر، جبر و اختيار، انتشارات اسلامي

جامعه مدرسين سره تړلې، ۱۳۷۴

وروسته حديث:

۱. سيد محمد باقر موسوي همداني ترجمه الميزان جامعه مدرسين، ۱۳۷۴، ۱۱ ټوک ۲۵ مخ

۲. عيون اخبار الرضا، ۱ ټوک ۱۶۹ مخ توحيد صدوق، ۳۲۲، ح ۷.

رسول الله مبارك (ص) وفرمايل:
خداي تعالى فرمايي څوڪ چې زما په قضا خوشاله نه دي او زما په تقدير
ايمان نه لري نو (لاږ دې شي او) بل معبود دې ځانته ولټوي.^۱

د انسان اختیار او جنیتک اثر

که انسان په خپلو عملونو کې پوره پوره اختیار لري نو د جنیتک عواملو او چاپیریال اغیزه په انسان څه ده؟

سریزه:

یو بحث چې همیشه جنجالي پاتې شوی دے او په تاریخ کې پرې ډېرې خبرې شوې دي د انسان د جبر او اختیار مسئله ده که انسان عقیده ولري چې په خپله خوښه اراده کوي او عمل کوي نو عمل به یې یو شان وي خو که په جبر باور ولري نو عمل به یې بل شان وي. دا بحثونه کلامي او فلسفي رنگ لري خو نن سبا د وراثت او چاپیریال مسئله زیاتره په ارواپېژندنې او تربیتي علومو کې مطرح کیږي. د ارواپېژندنې ځینې مکتبونه لکه عمل گروهان او اروا پوهان وغیره انسان د چاپیریال او وراثت تر بشپړ اثر لاندې ګڼي او هغه د یو مشین په شان فرض کوي چې له ځانه هیڅ اراده او اختیار نه لري او هر څه چې د ازل استاد وویل چې ووايه وایي یې. د دوي په باور فیزیولوژیکي او چاپیریالي عوامل چې هر لور ته وغواړي انسان بوځي او انسان له ځانه هیڅ اراده نه لري اوس دا پوښتنه پیدا کیږي چې حقیقت څه دے او د چاپیریال او وراثت عوامل په انسان تر کومه حده اثر لري؟

منل شوې خبره ده چې لکه څرنگه چې ډېرو کسانو منلې ده د چاپیریال او وراثت اثر په انسان ډېر حیرانوونکے دے. خو حقیقت هماغه دے چې په شيعي

کلام کې راغلې دے چې د وراثت او چاپیریال پر اثر سربېره انسان خپل اختیار هم لري.^۱

مخینه:

د دغه بحث اصل له فلسفې راغلې دے خو د تجربې او ساینسي علومو وده او په بل تعبیر د ژوند د علم وده سبب شوه چې انسان د یو مشین په شان وگڼل شي چې له ځانه هیڅ اختیار نه لري بلکه د چاپیریال او وراثت عوامل هغه چې هر خواته وغواړي بوځي یې، په دې اساس د دغه بحث تاریخچه په کلام او فلسفې کې هم پیدا کیږي او هم یې د اروا پیژندنې په علم کې موندلې شو.

شهید مرتضی مطهری د کلام په برخه کې داسې وایي:

کلامي بحثونه لکه څرنگه چې له تاریخونو معلومیږي، د هجرت د لومړۍ پیړۍ له نیمايي پیل شول. په کلامي بحثونو کې ظاهراً تر ټولو زرو بحثونو د جبر او اختیار بحث دے. د جبر او اختیار مسئله په لومړي پړاو کې یوه انساني مسئله ده او په دوهمه درجه کې یو الهی او یا طبیعي مسئله. له دې امله چې د بحث موضوع په هر حال کې انسان دے چې یا مختار دي یا مجبور، دا انساني مسئله ده او له دې اړخه چې د مسألې بل لورے یا خدای دے یا طبیعت چې ایا د خدای ارادې او قضا او قدر او یا جبري عواملو او د علت او معلول اصولو انسان ازاد پریښے دے او که نه مجبور کړے یې دے، دې مسألې ته یوه الهی یا طبیعي رنگ ورکړے دے.^۲

دا بحث د هر یو انسان لپاره مطرح دے که هغه مادي فکر کوي او که الهی، څوک چې خدای نه مني نور عوامل لکه طبیعت، وراثت، چاپیریال ماحول او داسې نور خیزونه یې د خدای په ځای راوستي دي. فرق نه کوي چې دغه عوامل د انسان له دننه سرچینه واخلې لکه د بدن کیمیايي فعل او انفعالات او که له بهر په انسان وپیل شي. په علم کلام کې له دې امله چې فیصله کوونکے او اراده کوونکے خدای دے نو په انسان د خدای د اثر او ارادې بحث کیږي خو په

۱. جعفر سبحاني، الالهيات علي هدي الكتاب والسنة والعقل، ۲ ټوک، ۳۱۷ مخ.

۲. مرتضی، مطهری، مجموعه آثار، ۱ ټوک، ۴۱ او ۴۳ مخ.

ساينسي عالمانو او ماده پالو کې بيا د وراثت او چاپيريال مسله مطرح ده.

۱. د جبر او اختيار مفهوم

جبر: جبر په لغت کې يو داسې کار ته د چا مجبورول دي چې هغه کار نه غواړي او يا ورسره مينه نه لري^۱ هم دا راز د قضا او قدر د حتمي والي په معنا^۲ او اصلاح کولو يا مات تړلو په معنا هم راغلي دي.^۳

اختيار: اختيار په لغت کې د غوره کولو او انتخاب کولو او.....^۴ لپاره استعمالېږي. همداراز د دوو کارونو په مينځ کې د ښه اړخ د انتخابولو او کولو په معنا او کله چې انسان مختار شي چې له دوو څيزونو يو غوره او خوښ کړي، نو که څوک د يوه کار د کولو او نه کولو اختيار او توان لري نو دغه شان کس ته مختار ويل کېږي. د مولانا په تعبير:

اين که فردا اين کنم يا آن کنم اين دليل اختيار است اے صنم^۵
خو مجبور داسې نه دے او له عالم بالا، چاپيريال، وراثت او داسې نورو څيزونو له خوا په هغه باندې کارونه تپل کېږي.

د اروپيژندنې په اصطلاح کې جبر او اختيار: هغه څه چې د جبر او اختيار په هکله بيان شول لغوي معنا يې وه، خو د اروپيژندنې په اصطلاح کې په نورو علومو کې د مطرحو بحثونو په شان خبره دا ده چې ايا انسان د خپلو کارونو په کولو کې د فيصلې او ارادې اختيار لري او که نه؟ په بله ژبه «دلته له اختياره مطلب، په يو ډول د انسان روحي وړتيا او توان دے چې انسان د هغه په اساس په يو خاص چوکاټ او حدودو کې د چاپيريال او ماحول او معاشرې اثرات تر خپلې ولکې لاندې راولي او په خپله خوښه آگاهانه خپله لاره وټاکي او غوره يې کړي»^۶

۱. خليل بن احمد فراهيدى، كتاب العين، څېړنه: مهدي المخزومي او ابراهيم السامرائي.

۲. ابن منظور، لسان العرب.

۳. علي اکبر دهخدا، فرهنگ دهخدا، د جبر د مادې لاندې.

۴. هماغه، د اختيار ماده.

۵. فخرالدين طريحي، مجمع البحرين، څېړنه: سيد احمد حسيني.

۶. د ليکوال ډله، روان شناسي رشد (۱) با نگرش به منابع اسلامي، ۲۴۵ مخ.

دلته جبر د معنې له نظره د اختيار په مقابله کې راځي. په بله ژبه، د جبر او اختيار په مسله کې د انسان ماهيت څنگه دے «پوه اساسي موضوع چې د انسان له ماهيته تصور روښانه او څرگندوي د ازادې ارادې او جبر پالنې تر مينځ په پخوانۍ مجادلې پورې مربوطېږي، د دواړو لورو نظريه ورکوونکو او انديالو لاندېنۍ پوښتنې کړې دي:

ايا مونږ په آگاهانه توگه او هوشيارانه خپل عملونه کنټرولوو؟

ايا مونږ په خپله خوښه خپل افکار او کردار انتخابولے شو او په منطقي توگه له موجودو لارو چارو هغه خوښولے شو؟

ايا مونږ په خپله د چلولو درجه لرو او آگاهي لرو؟

ايا مونږ په خپل برخليک واکمن يوو او که نه د تېرو تجربو، د چاپيريال د عواملو، بهرنيو محرکاتو او ناهشيارو ځواکونو قرباني يوو؟ هغه عوامل چې مونږ پرې هوشيارانه کنټرول نه لرو؟

آيا بهرنيو پېښو زموږ شخصيت داسې جوړ کړے دے چې مونږ دخپلو کړو او کردار د بدلولو وس نه لرو؟^۱

دا هغه پوښتنې دي چې تر څو په جبر يا اختيار د انسان عقیده مشخصه نه شي نو ځواب يې گران دے.

۲. چاپيريال او وراثت:

د چاپيريال او ماحول تعريف:

هر هغه څه چې له انسانه بهر دي او په انسان ولکه او احاطه لري د انسان محيط او چاپيريال گڼل کيږي. د چاپيريال يا محيط په تعريف کې وايي چې: «چاپيريال... د انسان له وجوده بهر ټولو بدلونونو ته ويل کيږي چې د انسان غوټه کيدو او د نطفې له وخته تر زوکړې او بيا تر مرگه پورې په انسان راځي او په هغه اثر کوي يا له هغه اثر اخلي»^۲

۱. شولتز و شولتز، دوان و سيدني الن، نظريه هاي شخصيت، د يحيي سيد محمدي ژباړه، ۴۱ مخ.

۲. ناصر بريا او نور، روان شناسي رشد (۱)، ۲۱۹ مخ.

د وراثت تعريف:

وراثت هغه صفتونه دي چې له مور او پلاره په کروموزوم کې د موجود ژن په وسيله انسان ته منتقل کېږي. او د هغه شخصيت جوړوي.^۱

په انسان يو ډير اغيزمن عامل چاپيريال او وراثت دے. په ظاهري نظر کې انسان خيال کوي چې هر څه چې لري له وراثت او چاپيرياله دي ځکه چې ډير کم کس پيدا کيدے شي چې د واکمن ماحول په خلاف وده وکړي او لوے شي. په ځينو مواردو کې انسان چاره نه لري بې له دې چې هغه څه چې چاپيريال يې ورباندي تپي ومني. چاپيريال هم د مور له خيتي پيل کېږي او ټولنه، بنسټونه، او حتی آب و هوا او موسم او ځای هم پکې شاملېږي.

حل لاره:

دا عقیده چې د انسان د شخصيت رغوونکے، چاپيريال، واکمن کلتور او وراثت دے په علم کلام او ارواپيژندنه کې مطرح وه او دا داسې بحث دے چې له خيتخه تر لويديځه يې لمن پراخه ده او ډيرو کسانو منلې ده چې انسان د چاپيريال ماحول او وراثت پالل شوے دے.

روسو وايي:

«ټول هغه څه چې د پيدايښت په وخت يې نه لرو او په لوی والي کې به ورته حاجت پيدا کوو د تربيت او روزنې په وسيله يې لاسته راږو. دا تربيت يا له طبيعت او ماحول يا له انسانانو او څيزونو اخستلے شو. د بدني غړيو او قواوو داخلي لومے والے هغه روزنه ده چې مونږ يې له طبيعته اخلو. د انسانانو تربيت مونږ ته رابښي چې څرنگه مونږ د دغه قواوو له پراختيا او لومے والي استفاده وکړو. هغه څه چې پر مونږ د واکمن ماحول د تجربې له مخې يې زده کوو او پر مونږ اثر لري هغه تربيت دے چې څيزونه يې مونږ ته راکوي. په دې اساس مونږ هر يو انسان د دريو څيزونو په وسيله تربيت کېږو...»^۲

په دې کې شک نېشته چې لکه څرنگه چې آب و هوا او موسم د ونود ميوو په

۱. لورا اي برک، روان شناسي رشد (از لقاح تا کودکی)، د يحيي سيد محمدي ژباړه، ۱ ټوک، ۷۳ مخ.

۲. ژان ژاک روسو، اميل يا آموزش و پرورش، د غلام حسين زيرک زاده ژباړه، ۷ او ۸ مخونه.

رنگ او خوند اثر لري زموږ په اخلاقو ادابو او تربيت هم اغيره شيندي. په ښکاره ليدل کيږي چې وراثت او چاپيريال په انسان ژور اثر لري او هغه په ماحول او چاپيريال واکمنو دودونو او لارې ته بوځي. ماشوم له درې کلنۍ د شخصيت تر مذبوتيدو پورې زياتره د ژواک له هرې دورې اثر اخلي لکه څرنگه چې د هغه په ژبه، لهجه عاداتو رسومو او کړ چار کې ليدل شو. په دې اساس روغ چاپيريال او ماحول انسان روغ او ښه تربيت کوي لکه څرنگه چې لویې خدای فرمايي: {أَلَمْ تَكُنْ أَرْضًا لِّلَّهِ وَاسِعَةً فَتُهَاجِرُوا فِيهَا}؛^۱ ايا دخدای ځمکه لويه نه وه چې هجرت مو پکې کړې وای؟ په يوه ډول دا په انسان د چاپيريال د اثر قبول دي. خو سره له دغو ټولو چاپيريال او وراثت د دې ميدان يوازې غړي نه دي او د انسان انجام د هغه په خپلو عملونو پورې تړلې دې او هغه خپل برخليک په خپلو لاسو ټاکي. دخپلې دغې ادعا لپاره ځينې دليلونه ذکر کوو:

۱. د مصلحانو او پيغمبرانو کوشش

خدای تعالی د انسان د هدايت لپاره په هره زمانه کې پيغمبران رالېږلې دي او قران هم فرمايي: وَمَا كُنَّا مُعَذِّبِينَ حَتَّىٰ تَبْعَثَ رَسُولًا؛^۲ او موږ چې ترڅو يو پيغمبر ونه لېږو هسې څوک نه عذابوو.

که چاپيريال او وراثت انسان د مجبورتيا تر حده راوسته نو بيا خو د خدای د دغه خبرې هيڅ معنا نه وه او په عين حال کې د پيغمبرانو رالېږلو هم څه فايده نه لرله. په اسلامي کلام کې د جبر او اختيار په بحث کې دا مسله راغلې ده چې چاپيريال او وراثت تر کومه حده په انسان اثر لري. ايت الله سبحاني په خپل کتاب الهيات کې ليکي:

«په دې کې شک نيشته چې دا عوامل يعنې چاپيريال، وراثت او کلتور د انسان د شخصيت په جوړښت کې اثر لري خو دا اثر تر دې حده نه دې چې له انسانه اختيار واخلې ځکه چې که داسې وي نو بيا به د مصلحانو او پيغمبرانو

۱. نساء، ۹۷ آية.

۲. اسراء، ۱۵ آية.

هڅې چټي وي»^۱

له دې امله د انسان اختيار پر وراثت او چاپيرال برې انسان په خپل اختيار سره كولې شي رذيله او بد صفتونه له ځانه ليرې كړي كه څه هم دا كار ډېر بدني او روحي مشكلات لري.

۲. په ځينو كارونو كې د وراثت او چاپيرال اثر

انسان ډول ډول كارونه او افعال لري خو په ځينو كارونو او جوړښتونو كې د انسان اراده هېڅ دخالت نه لري بلكه يا د وراثت تابع دي يا د چاپيريال. له دې امله، ځينې كسانو د انسان روحي او جسمي صفات په دوو برخو يعنې بدليدونكو او نه بدليدونكو صفاتو ويشلي دي. هغوي نه بدليدونكي صفتونه لكه د سترگو رنگ روحي خصوصيات، لكه ليوښتوب كم عقل توب، او داسې نور د وراثت له امله گڼلي دي چې نه بدليږي، خو انسان په ډيرو صفتونو كې اختيار لري لكه ميړانه، سخاوت، كنجوسي، ويره او داسې نور، دا صفتونه تريوه حده د انسان په خپل لاس كې دي او انسان پكې مختار دى نه مجبور.

له دې امله د وراثت اصل د برخليک په ټاکنو كې د انسان له اختيار سره تر يوه حده غږمليشيا لري.^۲ هغه څه چې د انسان د اختيار له حدودو بهر دي نه د امتياز او لوړاوي سبب كيږي او نه هم خداى تعالى د هغو په وجه انسان ته ثواب يا عذاب ورکوي بلكه په اسلام كې د لوړاوي معيار تقوا ده چې يوه اخياري چاره ده. خداى تعالى د لوړاوي د معيار په هکله فرمايي: {يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَى وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاكُمْ إِنَّ اللَّهَ عَلِيمٌ خَبِيرٌ}^۳

«ای خلکو مونږ تاسو له يوه سړي او يوه ښځې پيدا كړئ او تاسو مو قامونه قامونه او خيلونه خيلونه وگرځولئ چې يو بل وپيژنئ بې له شكه په تاسو كې

۱. الالهيات على هدي الكتاب والسنة والعقل، ۲ ټوك، ۳۱۷ مخ.

۲. علي رباني گلپايگاني، جبر و اختيار، ۲۲۸ مخ.

۳. حجرات، ۱۳ آية.

خدای ته تر ټولو نزدې هغه کس دے چې تر ټولو پرهیزگار وي، بې شکه خدای پوه خبر دے»

د تقوا او نیک عمل لرل یا نه لرل د انسان په خپل لاس او اختیار کې دي که څه هم معاشره او چاپیریال هم پکې ځینې اثرات او رول لري خو د دغو څیزونو په انتخاب کې هیڅ رول نه لري دا په خپله انسان دے چې په ازادې سره دا څیزونه غوره کوي نه چاپیریال او وراثت.

۳. چاپیریال او وراثت نیمگړې علت

نن سبا د اروا پېژندنې په علم کې چاپیریال او وراثت په یوه بل ډول مطرح کوي او وايي: «په حقیقت کې نفسیاتي خصوصیات د وراثت او چاپیریال د متقابل عمل نتیجه ده. نن سبا نور څوک د چاپیریال او ماحول په وړاندې د وراثت د پخواني اختلاف او شخړې خبره نه کوي او د هغې په ځای څیراندې دا پوښتنه کوي چې: وراثت څرنگه د یو انسان توانمنۍ او وړتیاوې محدودوي؟ او یا د چاپیریال او ماحول برابر یا نابرابر حالات څومره د انسان وراثتي توانمنۍ بدلولي شي؟»^۱

لکه څرنگه چې د ماحول او وراثت عوامل له یوه بل سره په تعامل کې دي او د یوه بل لپاره د معده عواملو په توګه منل کېږي نه د بشپړو او تامه علت په توګه، د انسان د شخصیت په جوړیدو کې هم چاپیریال او وراثت معده علتونه دي نه تامه، بلکه تامه علت د انسان خپله اراده ده. په دې اساس د چاپیریال او وراثت تاثیر د تامه علت په حد کې نه دي. او یوازې ناقصه او نیمگړې علت ورته ویلې شو.^۲ په دې بڼه کې هم د انسان اختیار نه سلب کېږي.

نتیجه:

نتیجه داده چې انسان د چاپیریال او وراثت تر اغیز لاندې راځي خو د انسان اداره کوونکې او چلوونکې هماغه د هغه خپله اراده ده نه چاپیریال یا وراثت، او

۱. محمدرضا سالاري، مسعود آذربایجاني، روانشناسي عمومي، ۲۸ مخ.

۲. علي رباني گلپایگاني، جبر و اختیار، ۲۳۱ مخ.

وراثت يا چاپيريال معده علت دے نه تامه، پر دې سرېبره که انسان مجبوره وي نو بيا د پيغمبرانو او مصلحانو راستول او کوشش هم بې فايده دے.

د لا ډېرې مطالعې لپاره دغو کتابونو ته مراجعه کولې شئ:

۱. علي رباني گلپايگاني، جبر و اختيار، ص ۲۲۸.

۲. مرتضي مطهري، مجموعه آثار، ج ۱، ص ۴۱-۴۳.

۳. محمدرضا، مسعود آذربايجاني، روانشناسي عمومي، ص ۲۸.

حديث:

رسول الله مبارك(ص) فرمايي: له نيك ملگري او هم نشين سره ناسته پاسته له عطار سره د ناستې پاستې په شان ده چې که په تا عطر خرڅ نه کړي بيا يې هم خوشبو لے له تا سره پاتې کيږي او د بد ملگري او بد همنشين کيسه هم د پنبې په شان ده چې که د بت اور يې تا ونه سوزوي بيا هم بد بوی يې تا خوروي.^۱

۱. نهج البلاغه، د ابراهيم احمديان ترجمه، قم، د شهاب الدين خپرندويه، ۱۳۸۵، ۵۷۲ مخ.

د قدر شپه او د انسان اختیار

که د قدر په شپه د انسان تقدیر لیکل کیږي نو بیا د انسان د اختیار او هلوځلو څه معنا پاتې کیږي؟

د دغه پوښتنې د لا وضاحت لپاره دوو ټکیو ته پام ضروري دے:

۱. د انسان له اختیار سره د قدر په شپه د انسان د برخلیک د ټاکل کیدو د منافاتو او ټکر شبهه یا اعتراض له کومه ځایه سرچینه اخلي؟
۲. د تقدیر او د قدر په شپه د خدا ے تعالیٰ له خوا د انسان د تقدیر او برخلیک د ټاکل کیدو مطلب څه دے؟

د پوښتنې وضاحت: دا چې د قدر په شپه د انسان د برخلیک ټاکل کیدل د انسان له اختیار سره منافات لري دا خیال او توهم له هغه ځایه پیدا کیږي چې له یوې خوا داسې روایتونه لرو چې د قدر په شپه د انسان د ټول کال برخلیک ټاکل کیږي او د زمانې د ولي په اختیار کې راځي او له بلې خوا همدا تقدیر او تعیین د خدای په علم پورې اړه لري، په دې اساس که انسان د دغه تقدیر چې د خدای له خوا ټاکل شو ے او معلوم د ے د بدلون وس ولري له دې هم دا لازمیږي چې توبه نعوذ بالله د خدا ے علم جهل وي او هم یې دغه ټاکل کیدل بې معنا کیږي. او د دې لپاره چې له دغو دوو خبرو ځان خلاص کړو باید له دې خبرې انکار وکړو چې انسان د خپل برخلیک د ټاکلو او لیکلو وس لري، د دې معنا هم جبر د ے نو څه کول پکار دي؟

۱. د جبر او اختیار په هکله مختلف نظرونه

د دې لپاره چې د دغې پوښتنې ځواب ښه معلوم شي ضروري ده دې ټکي ته پام وکړو چې د جبر او اختیار بحث په علم کلام کې ډیر پخوانی بحث دے چې په ټولو دیني مکاتب فکر کې موجود و. په اسلام کې په دې اړه درې نظرونه موجود دي چې په دې ډول دي د مطلق جبر نظر چې دا د اشاعره مکتب نظر دے، دوهم د مطلقه ازادي او اختیار چې دا د معتزله مکتب نظر دے او ورته تفویض وایي. او دریم نظر چې «الامر بین الامرین» چې د تشیع د مکتب نظر دے. د اهل بیتو د مکتب پیروان منونکي هم د معصومو امامانو په پیروی او هم په عقلي دلیلونو سره ثابتوي چې د مینځ لاره سمه ده. یعنې د انسان افعال او کارونه نه بلکل دهغه خپل او ازاد دي چې گوندې خداے پکې هیڅ نه شي کولے او نه پوره د خداے له خوا دي چې گوندې د خداے له خوا د ثواب او عذاب ورکول یې معنا شي.

د دغه دریم نظر په چوکاټ کې مسلمانو عالمانو د جبر شبهي ته دوه ځوابونه ورکړي دي چې د انسان له اختیار سره د قدر په شپې د انسانانو د برخليک د ټاکل کیدو د تضاد او ټکر شبهه هم ورسره حل کیدے شي. البته په اخره کې به دغه شبهې او اعتراض ته جدا ځواب هم ورکړو.

لومړۍ ځواب: خداے تعالیٰ دا نړۍ د یو نظام په توگه پیدا کړې ده چې پکې د علیت قانون جاري دے. بې له لومړي مخلوقه چې بې له واسطې او نیغ په نیغه پیدا شوے نور ټول مخلوقات له هغو علتونو صادر شوې دي چې خداے تعالیٰ وړپاره ټاکلې دي د مثال په توگه د طبیعت او پنځون نظام په دې ډول برابر شوے دے چې که دانه په خاصو شرایطو کې په خاورې کې کیږدول شي په بوتې بدلیږي. همداراز که نطفه په رحم کې راشي نو که وغواړو او که ونه غواړو جنین او بچۍ ترې جوړیږي. خو ټول علتونه دومره اسان او واضح نه دي. د ځینو ښکارندو او چارو علتونه پیچلې دي او په هغه کې داسې عناصر لاس لري چې په اسانۍ سره پرې مونږ نه شو پوهیدلے. د انسان اختیاري افعال هم همداسې دي په انسان کې د علیت نظام په دې ډول عمل کوي چې د انسان اختیار او اراده پکې رول لري په دې اساس د انسان اختیار د دغه نظام یوه برخه ده چې خدای تعالیٰ

جوڀ ڪڙي ڏي.

د دغه پوڻسني ڪر هڪنه او اعراض

د دغه تحليل مطابق د برخليڪ د ٽاڪل ڪيدو مطلب دا ڏي ڇي خداي تعاليٰ
د انسان تقدير هم هغه ته ورپريڻي ڏي. د ڏي خبري معنا همدا ڪيد ڏي شي ڇي
خداي تعاليٰ د انسان په تقدير ڪي هيڅ دخالت نه لري. دا معنا ڪه څه هم د دريم
نظر په چوڪاٽ ڪي وړاندې شوې ده خو په عمل ڪي هماغه تفويض ڏي ڇي
معتزله يي وايي. او همداراز د دغه تحليل مطابق بايد ومنو ڇي د انسان په
اختياري افعالو د خداي تعاليٰ علم يوازي په ڏي نظام د خداي د علم په حد ڪي
ڏي او د انسان د ڪارونو له جزيياتو نه ڏي خبر^۱ دا هماغه خبره ده ڇي د ځينو
قديمو فيلسوفانو له ڪلامه يي استنباط ڪولې شو او علامه مجلسي له قران او
سننه د خپلي دقيقې پوهې مطابق هغه د دين د ضرورت په خلاف گڼلي ده.^۲

دوهم ځواب: د برخليڪ د ٽاڪل ڪيدو د معنا دوهم تحليل دا ڏي ڇي خداي
تعاليٰ په عين حال ڪي ڇي دا نظام پيدا ڪړي او هغه يي د عليت په قانون برابر
ڪړي ڏي داسي نه ده ڇي په دغه نظام ڪي د تصرف توان ونه لري. له همدې امله
يي وييلې دي ڇي خداي تعاليٰ په هماغه اندازه ڇي اسباب جوړوونڪي ڏي اسباب
ختموونڪي هم ڏي. د مثال په توگه لکه څرنگه يي ڇي اور د سوزولو لپاره جوړ
ڪړي ڏي ڪولې شي ڇي هغه مخالف اثر هم ولري يعني په گلستان بدل ڪري. په
بله ژبه، سمه ده ڇي خداي د عليت قانون وضع ڪړي خو خاص علتونه يي هم وضع
ڪړي او جوړ ڪړي دي. خداي تعاليٰ ڏي ڇي اور يي د سوزولو علت گرځولې ڏي.
په ڏي اساس هم هغه ڏي ڇي د دغه علت عليت ختمولې شي يا يي د بل څه علت
گرځولې شي.

د دغه تحليل له مخي، د برخليڪ د ٽاڪلو مطلب ڏي د ٽاڪل شويو معلولونو
په لاره ڪي د علتونو گرځول، په بله ژبه، خداي تعاليٰ په دقيق ډول د انسان
برخليڪ ٽاڪي حتي د قدر تر شپي مخڪي دا برخليڪ د ختي او فطرت په عالم

۱. مرتضي مطهري مجموعہ آثار ۱ ٽوڪ ۴۵۳ مخ.

۲. محمد باقر مجلسي بحار الانوار ۴ ٽوڪ ۸۷ مخ.

کې ټاکلې وي بلکه تردې لوړ د خدای په ازلي او ابدي علم کې هم دا خبره معلومه او معینه ده چې کوم کسان د نیکمرغۍ او کوم د بدمرغۍ خاوندان دي او د عارفانو په تعبیر، د هر کس په عین ثابت کې معلومه ده چې له نیکمرغۍ او شقاوت سره څه نسبت لري خو سره له دې دا چاره د انسان له اختیار سره منافات نه لري ځکه چې د تقدیر او ټاکنه د خدای تعالی له ازلي علمه سرچینه اخلي او د خدای ازلي علم د انسان د اختیار او ارادې تابع دے په بله ژبه خدای تعالی ته علم دي چې پلانکي کس به په پلانکي وخت او په پلانکي حالت کې څه اراده او کار کوي او د همدغه اختیار په اساس په خپله خپل برخلیک ټاکي.

روایتونو ته په مراجعې سره پوهیږو چې د خدای تعالی له خوا د تقدیر د ټاکل کیدو د حقیقت او معنا په باب همدا تحلیل د منلو وړ دي:

۱. امام صادق علیه السلام فرمایي: «... له دې امله چې خدای تعالی ته علم و چې دا کار به هغوي کوي یعنې د هغوي اراده په دې استواریږي نو خدای ورته د دغه کار و سایل ورکړل نو کله چې دغه کار کوي توان یې لري»^۱

خدای تعالی انسان ته د کار وسیله او سبب ورکوي او هغه هم له ده سببه استفاده کوي او کار ترسره کوي. خو د یو ټاکلي کار د سبب ورکول مثلاً د معصیت او گناه د اسبابو وربرابرول په دې دلیل دي چې خدای تعالی پوهیږي چې دغه کس به اخر په خپله اراده دا کار کوي.

۲. ابي بصیر له امام صادق علیه السلام روایتوي چې: زه ناست وم چې یو کس له امامه د گناهکارو د عذاب په هکله د خدای د حکم په باب پوښتنه وکړه.... امام ځواب ورکړ: خدای تعالی دا حکم وکړ او او بیا یې خپل مخلوق ته په دغه حکم د پوهیدو درک او پوهه ورکړه او د هغه کار چې وړتیا یې لرله مشقت او سختي له هغو اوچته کړه او گناهکارو ته یې د گناه کولو توان ورکړ، ځکه چې له مخکې خبر و چې هغوي به گناه کوي^۲ معروف الحسینی د دغه حدیث په لمنه کې وایي: په دې اساس په دوي د خدای حکم، په دې خبره د خدای له حکمه

۱. هماغه ۵ ټوک ۴۲ مخ.

۲. هاشم معروف الحسینی، دراسات في الحديث و المحدثين، ۱۳۹۸ سپوږمیز کال ۲۲۹ مخ.

سرچینه اخلي چې هغوي به د بدمرغۍ او گناه لاره خپلوي.^۱

دغو دوو روایتونو ته په پام سره په کلي توگه ویلي شو چې په ازل کې د خدای تعالی له خوا د برخلیک ټاکل کیدل د خدای ازلي علم ته په پام سره، په دې خبره تقدیر جوړ شوي چې انسان به په خپل اختیار کوم یو کار کوي. نو هیڅ ډول جبر او زبردستي پکې نېشته. دا خبره بالکل د اشان ده چې مثلاً یو کس د انسان په ارادې له ټولو اغیز اچوونکو عواملو خبر وي او په یقین سره پوهیږي چې دغه کس به په کوم وخت کې کوم کار کوي. سمه ده چې په دې مورد کې دغه کس کولی شي د یو کس د برخلیک فهرست جوړ کړي او دا هم ووايي چې دغه کس به په پلانکي وخت کې دا کار کوي. خو دلته هیڅ جبر او زور نېشته ځکه چې دغه کس هر څه په خپل اختیار کوي. او څه ورباندې تېل شوې نه دي.

د قدر د شپې په هکله هم ویلي شو چې هماغه ازلي او الهي علم او فهرست چې د انسان د یوه کال د کارونو په هکله د خدای د علم په خزانو کې پروت دي نازلېږي نو هیڅ جبر پکې نېشته.

۲. ځانگړي ځواب

په دغه ځواب کې د جبر او اختیار له معمولو ځوابونو وراوړو او د یو موضوعي اصل په توگه منو چې د قدر په شپې یوازې د خدای له ازلي علمه د تنزل مسئله مطرح نه ده بلکه په یو ډول د انسانانو لپاره د برخلیک ټاکل او لیکل دي. په دې فرض سره وایو هغه تقدیر چې د قدر په شپې ټاکل کیږي هغه تقدیر نه دي چې بدلیدونکي نه وي په دې اساس په روایتونو کې راغلې دي چې که څوک د قدر په شپه ونه بڅښل شو نو هڅه دې وکړي چې د عرفې په ورځ و بڅښل شي^۲ د دې خبرې مطلب دا دي چې د قدر د شپې تقدیر د عرفې په ورځ یا د کال په نورو ورځو کې بدلیږي شي. له دې معلومیږي چې د قدر د شپې تقدیر اساساً یو حتمي

۱. هماغه حواله ۲۲۹ مخ.

۲. رضي الدين علي بن موسي، سيد جعفر بن طاووس، اقبال الاعمال. ۱۴۱۴ ق، ۲۸ مخ، د من لا يحضره الفقيه په حواله ۲ ټوک او کافي څلورم ټوک ۲۲ مخ.

او ارو مرو تقدیر نه دي او هغه علم چې د یو کامل انسان او د زماني د ولي په زړه د قدر په شپې نازلېږي یو تام او حتمي تقدیر نه دي؛ په بله ژبه، هغه علم چې د قدر په شپې له پټ او اثبات لوحه نازلېږي لږ ترلږه په دغه تحلیل کې، د لوح محفوظ علم چې د ازلي الهي علم کاپي ده د زماني ولي ته نه ورکول کېږي ځکه چې که داسې شوې وای نو بیا به بدلیدونکي نه و. له دې امله د قدر په شپې د چارو تقدیر د یوه قانون د مسودې په شان دي چې انسان په خپل کوشش او زیار سره هر هغه څه چې دهغه په تاوان دي دهغه په نهایی متن کې په خپله گټه بدلولي شي. روایتونو ته په مراجعه سره معلومېږي چې هغه چارې چې د قدر په شپه په امامانو نازلېږي حتمي نه دي او بدلون په کې راتللي شي. د مثال په توګه په تفسیر عیاشي کې له امام صادق علیه السلام روایت لرو چې یو کس د شب قدر په هکله له امامه پوښتنه وکړه؛ امام ځواب ورکړ:

په دې شپه پرنېستي او لیکوالان د دنیا په اسمان نازلېږي او څه چې ټاکل شوې وي چې په دغه کال کې وشي او په بندګانو نازل شي لیکي. خو ځینې چارې د خدای په مشیت او ارادې پورې تړلې دي نو خدای تعالیٰ په هغو چارو کې هر څه چې وغواړي مخکې کوي یا بې وروسته کوي او څه چې وغواړي هغه پاکوي یا بې ثابت پاتې کوي او ام الكتاب د خدای په نزد دي^۱ د امامانو له بیاناتو هم استفاده کېږي چې دوي د خدای هغه علم نه درلود چې قطعي او نه بدلیدونکي دي، په دې ډول چې د خدای مشیت ورباندې واکمن نه وي. مثلاً په یوه معتبر حدیث کې له امام صادق علیه السلام روایت دي چې فرمایي:

امام زین العابدین علي ابن الحسين (ع) تل ویل: که په قران کې یو ایت نه و نو تاسو به مې له هغو پېښو چې د قیامت تر ورځې کیدونکي دي خبر کړې وای؛ عرض یې وکړ کوم یو ایت؟ وې فرمایل: د خدای تعالیٰ دا فرمایش چې «یَمُحُوا اللَّهُ مَا يَشَاءُ وَيُثَبِّتُ وَعِنْدَهُ أَمُّ الْكِتَابِ» خدای تعالیٰ چې هر څه وغواړي محو او

۱. نصر بن مسعود بن عیاش سمرقندي، التفسیر العیاشي، تحقیق سید هاشم رسول محلاتي، بی تا،

ختموي او هر څه چې وغواړي ثابت پاتې کوي او ام الكتاب له هغه سره دي»^۱ روایتونه په دې هکله ډیر دي.

نتیجه دا چې اول: خود جبر او اختیار په متعارفو ځوابونو سره د قدر په شپې د جبر شبهه او اعتراض حل کولې شو. په دې بڼه کې، د برخلیک د ټاکلو معنا بې د الهي علم له تنزله بل څه نه ده چې هغه هم په خپله د انسان د ارادې او اختیار تابع دي.

دوهمه دا چې: که وهم منو چې هغه څه چې د قدر په شپې پېښېږي «تعیین او ټاکنه» ده نه د علم تنزل. په دې دلیل چې حتمي نه دي. او انسان یې د بدلیدو وس لري نو د جبر سبب نه کیږي. په اخره کې هم ضروري ده دا ټکي زیات کړو چې د قدر په شپه چې کومه مسوده لیکل کیږي هغه هم چټي او هسې نه لیکل کیږي بلکه تیرو عملونو، اوسني حالت او نورو په زرگونو عواملو ته په پام سره چې له مونږ پټ دي ترسره کیږي. هغه عوامل چې مونږ په خپل ژوند کې په خپلې ارادې او اختیار سره کړي دي او کیدي شي بیخي موهیر وي خو دخدای په عمل کې ذخیره شوې دي.

د لا ډیرې څیړنې لپاره لاندینیو سرچینو ته مراجعه کولې شی:

۱. د مولفانو ډله، پرسش هاي و پاسخ هاي دانشجويي (د روژې سره خاصه

گڼه، ۲۵ مخ

۲. تفسیر نمونه، ۳۰ ټوک د لیلة القدر سورې په لمنه کې.

وروسته حدیث:

امام رضا علیه السلام فرمایي: امیرا لمومنین (ع) به درې شپې نه اوده کیده: د روژې په درې ویشتمه، د وړوکي اختر په شپه او د شعبان د پینځلسمې په شپه. په دغو شپو کې د عمر موده ویشل کیږي او هغه څه بیانېږي چې په دغه کال کیدونکي دي.^۲

۱. هماغه.

۲. بحار الانوار ۹۷ ټوک ۸۸ مخ.

د حضرت آدم عليه السلام عصيان او له جنته د هغه د زوزات وتل

ولې د حضرت آدم عليه السلام په گناه د هغه نسل له جنته وويستل شو؟
د پوښتنې سپړنه: خدای تعالی چې حضرت آدم ته وفرمایيل چې ته دې له
میرمنې سره په جنت کې هستوگن شه او د هغه له نعمتونو په هرځای کې چې مو
زړه غواړي خورئ خو دغه ونې ته مه نژدې کیږئ گنې له ظالمانو به وئ»^۱
خو شیطان هغه وسوسه کړ او وې ویل: «ای ادمه! ایا غواړي چې د تل پاتې
ژوند او بې زواله ملک ونه درته ونښیم؟»^۲ «که له هغې وخورئ پرېنستې به شی»^۳
دغو خبرو آدم په فکر او سوچ کې پورته او شیطان له دغه فرصته استفاده وکړه او
په سختو قسمونو سره یې آدم ته وویل چې زه ستاسو خیر غواړم او هغه یې تر
خپل اغیز لاندې راوسته.^۴ له هغې ونې یې وخورل او خدای تعالی وفرمایيل:
{وَعَصَى آدَمُ رَبَّهُ فَغَوَى} او له جنته وويستل شول. د دې خبرې دلیل دا وه چې
حضرت آدم شیطان پوره نه پیژنده او د هغه د دورغو او دوکې تجربه یې هم نه

۱. بقره ۳۵ ایت.

۲. طه ۱۲۰ ایت.

۳. اعراف ۲۰ ایت.

۴. اعراف ۲۱ ایت.

۵. طه ۱۲۱ ایت.

درلوده.^۱

امام صادق عليه السلام فرمايي: کله چې جبرائيل له حضرت ادمه د غوليدلو سبب وپوښته نو ادم ځواب ورکړ چې شيطان د خداي په نامه قسم وخور چې زما خیر خواه دي او ما گمان نه کاوه چې مخلوقات به د خداي په نامه دروغ قسم خوري.^۲

دا چې د حضرت ادم دا کار گناه گڼل کيږي او که نه د دې له ځوابه مخکې ضروري ده چې د خوتکيو يادونه وکړو:

سريزه:

الف: د خداي حکمونه که هغه اوامروي او که نواهي په دوه ډوله دي يا مولوي دي يا ارشادي.

مولوي حکمونه هغه دي چې د انسان په غاړه دنده او فرض اچوي او خداي تعالی د دغو اوامرو لپاره انعام يا سزا هم ټاکلې ده.

خو په دوهم ډول يعني ارشادي حکمونو کې د خداي له خوا تکليف او دنده نيشته او خداي تعالی يوازې د عمل سپارښتنه کوي او دغه ډول حکمونه يوازې د انسان د لارښوونې او د دې لپاره دي چې انسان په کړاو او ضرر اخته نه شي.

ب: د «عصيان» کلمه په لغوي معنا کې او د اطاعت او پيروي په مقابل کې ده. عرب د څاروي بچي ته چې له موره جدا شوي وي او په مور پسې لاړ نه شي عاصي وايي^۳، او کله چې وايو بنده د خپل رب عصيان وکړ يعني له هغه يې سر وغړاوه. په اصطلاح کې عصيان هغه وخت جرم او گناه گڼل کيږي چې له مولوي حکمونو د مخالفت او سرغړونې سبب شي په دې اساس له ارشادي اوامرو سرغړونه گناه نه ده.^۴

د ذنب د کلمې اصلي معنا ده د حيوان يا بل څه د لکۍ نيول او هر هغه کار ته

۱. تفسير نمونه ۱۳ ټوک ۳۲۳ مخ.

۲. الحوزي تفسير نور الثقلين، نشر اسماعيليان، ۲ ټوک ۱۳ او ۱۴ مخ.

۳. لسان العرب، بيروت دار احياء التراث ۹ ټوک ۲۵۱ مخ.

۴. د ايت الله جعفر سبحاني په حواله منشور جاويد ۵ ټوک ۸۲ مخ.

ويل کيږي چې نتيجه يې بده وي. له دې امله گناه ته ذنب وايي چې په اخرت کې د عذاب سبب کيږي په دې اساس هغه کار چې د کړاو سبب شي هغه ته ذنب ويل کيږي شي^۱ او قران همدې معنا ته اشاره کوي {إِذَا يُخْرِجُجَنَّتَا مِنَ الْجَنَّةِ فَتَشْقَى} ^۲داسې نه وي چې تاسو له جنته وباسي او په کړاو اخته شئ.

ځواب:

هغه جنت چې حضرت ادم پکې استوگن و تر تکليف او تشريعه مخکې مرحله وه يعنې لا کوم شريعت نه و نازل شوي چې حضرت آدم ونې ته له نژدې کيدو منع شوي وي او دا تکليف او فرض ورته سپارل شوي وي او په اصل کې حضرت آدم له جنته له ويستل کيدو او ځمکې ته له کوزيدو وروسته د تکليف او تشريع نړۍ ته داخل شوي دي نو په دې اساس حضرت ادم هيڅ گناه نه ده کړې.

له بل پلوه دا نهې او منع کول ارشادي وو چې د حضرت آدم کار گناه ونه گڼل شي او قران مجيد هم دې خبرې ته اشاره کوي. حضرت ادم ته يادونه شوې وه چې د دغه ونې د ميوې خوړل له جنته د وتلو او ځمکې ته د کوزيدلو سبب کيږي. د دغه مدعا شاهد د طه سوري ۱۱۷ تر ۱۱۹ ايتونه دي چې له جنته د آدم د ويستلو پايلو او هغو سختيو ته اشاره کوي چې د دغه ونې د ميوې له خوړلو وروسته ورسره حضرت ادم مخامخ کيږي.

حضرت امام رضا عليه السلام هم د دغه ايت په هکله د مامون د پوښتنې په ځواب کې فرمايي: تر دغه وخته حضرت ادم په خداي د دروغو قسم نه و اوريدلي او گمان يې نه کاوه چې څوک دروغ هم ويلي او د دروغو قسم هم خوړلي شي نو ځکه يې دغه کار وکړ. نو د دغه ميوې خوړل يوازې له دې امله وو چې هغوي د شيطان په قسم باور وکړ بله دا چې دا کار حضرت ادم ته د نبوت له ورکولو مخکې و او دا هغه وړه تيروتنه ده چې د وحې له نازلېدلو مخکې که انبياء دغه ډول تيروتنه وکړي نو د معافۍ قابله ده. او د نبوت له راتللو وروسته بيا د دغه ډول

۱. المفردات، بيروت دارالشميه، ۱ توک ۳۳۱ مخ.
 ۲. طه ۱۱۷ ايت.

تیروتنې کول جایز نه دي.^۱

یو بل دلیل چې د حضرت آدم عصیان د گناه په حد کې نه و دا دي چې خدای تعالی هیڅکله دهغه په وړاندې د عذاب وعده نه وه کړې او یوازې د دنیا کړاو او سختۍ ته یې اشاره کړې وه.

نتیجه

په دې اساس حضرت آدم هیڅ گناه نه ده کړې او هغه عصیان چې په دغه ایت کې راغلي دي د گناه په معنا نه دي. بلکه د ارشادي نهی په وړاندې تیروتنه او ښویدنه ده. هیڅکله ښویدنه له گناه سره تړلې نه ده. حضرت ایت الله سبحاني فرمایي: «که یو انسان د یو مشفق نصیحت کوونکي خبرې ته غوږ کې نه ږدي او په ژوند کې په کړاو اخته شي دې ته ښویدنه وایي»^۲ نو حضرت آدم ارشادي ښویدنه کړې ده او د همدغه ارشادي لغزش له امله په خپله او نسل یې د دنیا د ژوند په کړاو اخته شو.

د نورې مطالعې لپاره وگورئ

۱. جعفر سبحاني، منشور جاوید، ۵ ټوک ۷۵ مخ.

۲. یوسف عزیزی داستان پیامبران، ۳۸ مخ.

۳. محمد هادي معرفت، تنزه الانبياء.

وروسته حدیث

امام علي عليه السلام فرمایي:

ای د خدای بندگانو! د خدای له دښمنه ځان وساتئ داسې نه وي چې په خپلې بیماری مو اخته کړي او په خپل غږ مو روان کړي او په خپلو پلو او سپرو لښکرو پر تا سو برید وکړي. په ځان مې قسم شیطان ستاسو لپاره ډیر خطرناک غشي په لینده کې ایښي دي او تر خپله زړه یې راکاږلي دي او له ډیر نزدې یې تاسو په

۱. یوسف عزیزی داستان پیامبران، تهران لومړي چاپ هادی خپرندویه ټولنه، ۱۳۸۰، هجري لمريز

کال ۳۸ مخ.

۲. حضرت آیت الله سبحاني منشور جاوید ۵ ټوک ۷۵ مخ قم اسلامي خپرندویه ټولنه، بی تا.

ننښه کړې یی.^۱

د پیغمبر عصمت او د توبې سوري ۴۳ ایت

پوښتنه:

خداي تعالی په توبې سوري کې فرمایلي دي: {عَفَا اللَّهُ عَنْكَ لِمَ أَذْنَتْ لَهُمْ حَتَّى يَتَبَيَّنَ لَكَ الَّذِينَ صَدَقُوا وَ تَعْلَمَ الْكَاذِبِينَ}¹

«خداي تعالی ته وبخښلې ولې دې مخکې له دې چې رښتیني او دروغجن وپيژنې هغوي ته اجازه ورکړه؟» (ښه وه چې صبر دې کړي وي چې دغو دواړو ډلو ځانونه ښودلې وای، دا ایت څرنگه د پیغمبر له عصمت سره سمون خوري شي؟
د پوښتنې وضاحت:

دا ایت د منافقانو په هکله نازل شوي چې نه یې غوښتل د تبوک په غزا کې برخه واخلي، نو دخداي رسول ته ورغلل او ډول ډول پلمې یې راوړې او په جهاد کې د شرکت نه کولو اجازه یې وغوښتله پیغمبر هم هغوي پیژندل او دهغوي له بې اعتقادی او د ایمان له سستۍ خبر و نو هغوي ته یې په ښار کې د پاتې کیدو اجازه ورکړه.

خداي تعالی په دې ایت کې خپل پیغمبر ملامتوي او فرمایي چې خداي تعالی ته وبخښلې؛ ولې دې هغوي ته اجازه ورکړه چې جهاد ته له تللو ډډه وکړي شي؟! [عفا الله عنک لم اذنت لهم] ولې دې پرې ښودله چې هغه کسان چې دروغ وایي او هغه کسان چې رښتیا وایي و پیژندل شي او ته یې په ماهیت خبر شي؟

۱. توبه ۴۳ ایت.

[حتی یتبین لک الذین صدقوا و تعلم الکاذبین]

ځینو کسانو ویلي دي چې دا غندنه او ورسره یو ځای بخښنه له دې امله ده چې نعوذ بالله د پیغمبر له خوا هغوي ته اجازه ورکول خلاف او غلط کار و او د پیغمبر له عصمت سره سمون نه لري! زمخشري په تفسیر کشاف کې ویلي دي «خداي تعالی په دغه ایت کې په پیغمبر اعتراض کړي دي او دهغه په کار یې خپګان څرګند کړي دي او د دې مطلب دا دي چې پیغمبر یوه داسې ګناه کړې ده چې بخښن ته اړتیا لري»^۱

ځواب:

دا ایت دوه ډوله د توجیه او وضاحت وړ ده:

۱. په دغه ایت کې د پیغمبر له خوا د کوم خلاف کار او ګناه د کیدو هیڅ دلیل نیشته. حتی په ظاهره کې داسې کوم لفظ نیشته چې د ګناه معنا ولري، ځکه چې ټولې نښې وایي چې پیغمبر ښه پوهیده چې که دوي ته اجازه ورنه کړي او غوښتنه یې ونه مني بیا هم دوي په جهاد کې برخه نه اخلي. پر دې سربیره په همدې ایت کې وروسته راغلیو ایتونو ته په پام سره خداي تعالی نه خوښوله چې دغه کسان دې په جهاد کې برخه واخلي ځکه چې د دوي جهاد ته تلل د نورو جنگیالیو د روحیې د کمزورې کیدو سبب کېدل. خداي تعالی فرمایي: {لَوْ خَرَجُوا فِیْکُمْ مَا زَادُوْکُمْ اِلَّا خَبَالًا وَّ لَوْضَعُوْا خِلَالْکُمْ یَبْغُوْنْکُمْ الْفِتْنَةَ وَ فِیْکُمْ سَمَاعُوْنَ لَهُمْ وَّ اللّٰهُ عَلِیْمٌ بِالظَّالْمِیْنَ}^۲

که هغوي له تاسو سره (د جهاد په لور) وتلې وای؛ بې له پریشانی او دوه زره توبه یې بل څه پر تاسو نه زیاتول او ډیر زړه یې په تاسو کې فتنه جوړه کړې وه او په تاسو کې (داسې سست ایمانه) کسان شته دي چې دهغوي خبرې اوري او خداي تعالی ظالمان پیژني.

علامه طباطبایي فرمایي: «ټولو مصلحتونو او مفاسدو ته په پام سره د

۱. الکشاف ۲ ټوک ۲۴۷ مخ.

۲. توبه ۴۷ ایت.

پیغمبر سیاست تر ټول مناسب ممکن کار و»^۱

بله دا چې د پیغمبر په دغه اجازه کې د مسلمانانو هیڅ مصلحت نه دي خراب شوي او یوازې دا خبره ده چې که پیغمبر هغوي ته اجازه ورکړې وای نو د هغوي څیره به لا زړ ښکاره شوې وه او خلکو به زر منافقان پیژندلې وای. نو پیغمبر هیڅ گناه نه ده کړې او دا ایت د پیغمبر له عصمت سره هیڅ ټکر نه لري.

۲. خدای تعالی په دغه ایت کې فتنه پالې په ډیر لطیف او کنایه وزمه بیان سره معرفي کوي په دې بیان سره چې ای پیغمبره که اجازه دې نه وې ورکړې دهغوي د نفاق څیره به لا ښه او زر روښانه شوې وه. په حقیقت کې د «عفی الله عنک» جمله د خدای تعالی د مهربانۍ کنایه ده لکه څرنگه چې «رحمک الله» او «ساعداک الله» په فارسي او پښتو کې دود ده. او مونږ وایو چې خدای دې خیر درکړي دا دې څه وکړ؟ دا جمله د ترحم او شفقت او د مینې د ښکاره کولو لپاره استعمالیږي. مثلاً یو شاعر هغه وخت چې متوکل عباسي د هغه د جلا وطنۍ حکم وکړ نو وې ویل: «عفا الله عنک الاخر تعود بعفوک ان ابعدا» د خدای رحمت او عفو دې وي پر تا یا که ستا عفو له ما لیرې شوه نو زما او ستا په مینځ کې کوم حرمت نښته چې هغه راستنه کړي»^۲

۳. روښانه ده چې شاعر نه غواړي د عفا الله په جملې سره په متوکل کومه گناه ثابته کړي ځکه چې که داسې وای نو متوکل به لا خپه شوي و.

۴. امام رضا د دغه ایت په هکله د متوکل د پوښتنې په ځواب کې داسې وفرمایل: دا ایت د هغه مشهور متل په شان دي چې وایي: [یاک اعني و اسمعي یا جاره] یعنې دلته خدای تعالی پیغمبر ته په خطاب کې په اصل کې دهغه امت په نظر کې نیولې دي. په قران کې نور ایتونه هم شته چې په دغه سیاق او سباق سره نازل شوي دي لکه [لَنْ اَشْرَکْتَ لِحَبِطَنَ عَمَلْکَ وَ لَتَكُونَنَّ مِنَ الْخَاسِرِینَ]^۳

۱. تفسر المیزان ۹ ټوک ۲۸۵ مخ.

۲. تفسیر فخر رازی ۱۲ ټوک ۷۴ مخ.

۳. دا یو متل دي چې د کتابې په ډول راغلي دي او په دې ویونکي یو لفظ استعمالوي خو معنا ترې بله اخلي.

۴. زمر ۲۵ ایت.

نو د «عفا الله عنك» جمله د خدای په رسول دخدای د پیرې مهربانۍ او رحمت ښودونه کوي نه دا چې پیغمبر دې کومه گناه کړې وي.

نتیجه

دا ایت په هیڅ ډول د پیغمبر ذات ته کومه گناه یا د مصلحت فوت کیدل نه متوجې کوي بلکه سره له دې چې خدای تعالی په پیغمبر ډیر لطف او مهرباني لري د «عفا الله عنك» په جملې سره خدای غوښتې دي چې له پیغمبر سره نوره مینه هم وښيي نو دا ایت د پیغمبر له عصمت سره هیڅ ټکر نه لري.

د لاپیرې خیرنې لپاره وگورئ:

۱. جعفر سبحاني، منشور جاوید، ۵ ټوک ۸۳ مخ

۲. محمد هادي معرفت، تنزیه الانبیاء

وروستي حدیث:

قال رسول الله: «ان اتقاكم واعلمکم بالله انا»^۲

په تاسو کې تر ټولو تقوا لرونکي او خدای پیژندونکي کس زه یم» یوسف عزیزی، داستان پیامبران یا قصه های قران از آدم تا خاتم.

۱. یوسف عزیزی داستان پیامبران یا قصه های قران از آدم تا ختم، تهران، انتشارات هاد، لومړي چاپ ۱۳۸۰ ۴۹ مخ

۲. محمد تقی هندي، کنز العمال حدیث شماره ۳۱۹۹۱.

ایا د کھف سوري ۱۱۰ ایت د پیغمبر له مطلق عصمت سره سمون خوري؟

پوښتنه: د دغه ایت مطابق:

{وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا}¹ و آیه {وَمَا يَنْطِقُ عَنِ الْهَوَىٰ} ★ {إِنْ هُوَ إِلَّا وَحْيٌ يُوحَى}²

مونږ د پیغمبر له پاره د مطلق عصمت قایل وو که هغه په احکامو کې وي او که په موضوعاتو کې. ایا د {أَنَا بَشَرٌ مِّثْلُكُمْ}³

ایت د نورو ایتونو مخصص او تخصیصونکي دي او که نه؟ که مخصص وي ایا پورتنی آیت یوازې د احکامو په عصمت دلالت کوي؟

له نبوت سره په اړوندو بحثونو کې یهو موضوع چې په کلامي کتابونو کې پرې بحث شوي دي د انبیاءو د عصمت مسله ده. په تفسیرونو کې هم د بحث په تناسب د هغې په هکله خبرې راغلې دي. د انبیاءو عصمت د مختلفو فرقو د علماوو په نزدې یو لړ تفاوتونه او فرقونه لري. یوازینی فرقه چې د عصمت په هکله له نور جدا نظر لري امامیه فرقه ده. لکه څرنګه چې شیخ مفید فرمایي:

۱. حشر، آیه ۷.

۲. نجم، آیه ۳ و ۴.

۳. کھف، آیه ۱۱۰.

«ليس في الفرق الاسلامية من يوجب لهم العصمة مطلقاً... الا الشيعة الامامية»؛^١
 په اسلامي فرقو کې يوازې اماميه شيعه فرقه د پيغمبرانو لپاره د مطلق
 عصمت قايله ده. په دې اساس هڅه کوو د مناسب ځواب لپاره اول د مطلقه
 عصمت په ثابتولو تمرکز وکړو او بيا د دغه ايت {أَنَا بَشَرٌ مِّثْلُكُمْ} مطلب روښانوو.
 ځواب:

د ځواب د وضاحت لپاره ضروري ده چې د عصمت معنا او مفهوم ته لنډه
 شان کتنه وکړو.

عصمت په لغت کې: مقاييس اللغة د «عصم» تر کلمې لاندې ليکي: دا يو
 داسې اصل دي چې د ځان په ساتلو او ملازمې دلالت کوي او عصمت هم له دې
 اخستل شوي دي.^٢

عصمت په اصطلاح کې:

ځينو د عصمت په اصطلاحي تعريف کې هغه د لطف په معنا گڼلي دي. شيخ
 مفيد وايي: دم تکلمينو په اصطلاح کې عصمت له هغه چا سره مختص دي چې د
 خداي په مهرباني او په خپل اختيار سره له گناه او قبيحو کارونو ډډه وکړي.^٣
 خو ځينو عالمانو عصمت يوه نفساني ملکه بللې ده. ايت الله جوادي آملې
 ليکي: عصمت يوه پياوړې نفساني ملکه او مهارت دي چې تل د معصوم انسان
 په وجود کې حضور او ظهور لري او هيڅ ځواک (لکه غضب او شهوت) د هغه د
 ختميدو سبب نه گرځي.^٤

١. د عصمت او عدالت فرق

د عصمت په تعريف کې مو عصمت ته نفساني ملکه او مهارت ووايه، دلته

١. محمد بن نعمان (شيخ مفيد) او ايل المقالات، ټوک ٤، مخ ١٢٥، بيروت، دارالمفيد، چاپ دوم، ١٤١٤ ق.

٢. احمد بن فارس بن زکريا، مقاييس اللغة، ټوک ٤، مخ ١٣٣، قم، اسماعيليان.

٣. هماغه، مخ ١٢٤.

٤. تفسير موضوعي قرآن کریم، وحی و نبوت در قرآن، ٣ ټوک، ١٩٧ مخ، قم، مرکز نشر اسراء، چاپ اول، ١٣٨١.

دا پوښتنه پيدا کيږي چې د عدالت او عصمت په مينځ کې څه فرق دي؛ ځکه چې د عدالت په تفسیر او تعريف کې هم همدا د نښاني ملکې نوم راغلي دي او هغه ته هم يوه نښاني ملکه او مهارت ويل شوې دي؟

په يوې اجمالي اشارې کې د دغو دوو په فرق پوهيدلي شو: په وجودي مرتبې کې عدالت تر عصمته کمزوري دي. له بلې خوا سهو او نسيان هيره او غفلت له عدالت سره ټکر نه لري حال دا چې له عصمت سره منافات او ټکر لري؛ بله دا چې عدالت يوه عملي ملکه ده نه علمي.

۲. عصمت له انسانوالي سره منافات او تضاد نه لري.

خدای په مخلوقاتو کې د انسان يو ځانگړي حالت لري. حکيم جوړوونکي د انسان وجود له متضادو ځواکونو او مختلفو قواوو جوړ کړي دي او دا متضاد ځواکونه يې داسې له يو بل سره اخښلي دي چې د هغه د تکامل راز په همدغه پيچلتيا کې دي.

انسان په خپلو باطني قواوو کې د تعادل او انډول په پيدا کولو سره کمال ته د رسيدلو لاره هوارولي او د خدای د عبادت او تقرب په سيوري کې د عصمت مقام ته رسيدلي شي. زمونږ لپاره چې د نښاني غوښتنې او حجابونو په کلا کې يوو په دغه حقيقت پوهيدل که څه هم گران دي خو دغه د کمال لوړې څوکۍ ته رسيدل ناممکن او ممتنع نه دي او د عصمت د مقام او د انسانوالي په مينځ کې هيڅ تناقض او ټکر نيشته دي ځکه چې هر انسان د خپل وجودي ظرفيت او وړتيا په اندازه نسبي عصمت لري. خو هغه مطلقه عصمت يوازې له انبياوو سره خاص دي او عقلي او نقلي دليلونه په دې خبره دلالت کوي. که ځينې قراني دليلونه د پيغمبرانو لپاره عام او هر اړخيز عصمت ثابتوي؛ له ځينو نورو ايتونو سره چې فرمايي:

{قُلْ اِنَّمَا اَنَا بَشَرٌ مِّثْلُكُمْ} ^۱ منافات او ټکر نه لري. ځکه چې په دې خبره هيڅ دليل نيشته چې د انسان معصوم والي ناممکن او ممتنع دي. نو په هغو ايتونو کې چې

په عصمت دلالت لري او په دغه ایت کې د عموم او خصوص رابطه نیشته چې په دغه ایت په تمسک سره په عصمت کې د تبعیض او یا د عصمت د دایرې د محدودولو قایل شي.

د عقلي او نقلي دلیلونو له مخې چې وروسته به بیان شي نییان باید معصوم وي او هم دا راز نبي او رسول باید انسان وي؛ ځکه چې د پیغمبرانو د بعثت دایره په انساني ټولنو کې ده. قران د مشرکانو په منطق نیوکه کوي هلته چې کافرانو وویل:

{إِذَا لِهَذَا الرَّسُولِ يَأْكُلُ الطَّعَامَ وَيَمْشِي فِي الْأَسْوَاقِ لَوْ لَا أَنْزَلْ إِلَيْهِ مَلَكٌ فَيَكُونُ مَعَهُ نَذِيرًا}؛^۱

ولې دا پیغمبر ډوډۍ خوري او په بازارونو کې گرځي.؟! (نه د پرېستو دودونه لري او نه د پاچایانو طریقه، ولې له هغه سره یوه پرېسته نه ده نازل شوې چې له هغه سره یو ځای خلک ووېروي + انتشارات هاد (او دهغه د ادعا تصدیقونکې وي)؟! په انعام سوره کې هم د هغوي له ژبې داسې حکایت شوي دي: {لَوْ لَا أَنْزَلْ عَلَيْهِ مَلَكٌ}؛^۲

په المیزان تفسیر کې د دغه ایت لاندې دهغوي د غوښتنې لپاره دوه احتماله ذکر شوې دي: یا مقصد دا دي چې ملایکې راشي او او هغه څه چې پیغمبر یې د عذاب وعده ورکړې ده راوړي یا دا چې یوه پرېسته په خپله د رسالت او پیغمبرۍ دنده په غاړه واخلي او د پیغمبر پر ځای هغه دوي ته بلنه ورکړي.^۳ قران د مشرکانو په ځواب کې فرمایي: {وَلَوْ جَعَلْنَاهُ مَلَكًا لَجَعَلْنَاهُ رَجُلًا}؛^۴

که فرضا خپل رسول مو پرېسته ټاکلې وای، بیا هم ضروري وه چې د انسانانو ټول صفتونه پکې راوړو او هغه د انسان په شکل جوړه کړو؛ یعنې له ظاهري او باطني اړخه هغه د انسان په سیرت سره راوړو.^۵

۱. فرقان، آیه ۷.

۲. انعام، آیه ۸.

۳. تفسیر المیزان، ټوک ۷، ۲۰-۲۲ مخ، قم، مؤسسه اسماعیلیان.

۴. انعام، آیه ۹.

۵. تفسیر نمونه، ټوک ۵، ۱۲۰-۱۲۲ مخ.

نو په دواړو بڼو کې فرق نه کوي او څوک چې د نبی او رسول په توګه استول کېږي باید د انسان له جنسه وي نه دهغه له مخالف جنسه. علامه بیبا داسې نتیجه اخلي:

«فإنزال الملك رسولا لا يترتب عليه من النفع و الأثر أكثر مما يترتب علي إرسال الرسول البشري»؛^۱

«که پرېنسته هم نازل شي نو تر هغه څه چې پیغمبر د انسان په شکل کې نازل شوي دي زیاته ګټه نه لري»

نو قرآن د رسول په توګه د انسان راستول چې ضروري شرایط ولري منجمله عصمت یوه عادي خبره ګڼي. په دې اساس لازمه ده چې اول د عصمت ډولونه بیان شي او بیا یې د لیلونه و جاچول شي.

۳. د عصمت ډولونه

عصمت په دوو ډولونو عملي او علمي تقسیمېږي. دا دوه ډولونه له یوه بله جدا کیدی شي. د انبیاءو عصمت دا دواړه لري یعنې پیغمبران هم په علومو کې معصوم دي او هم د عمل او کردار په ډګر کې.^۲

۴. د عصمت پړاوونه

الف) له ګناه عصمت

د انبیاءو د عصمت یو مورد دا دي چې هغوي باید له هر ډول ګناه پاک وي. هغه انسان چې د نورو هدایتونو کې او د هغوي د تربیت یوه بیلګه او خلکو ته د الهي وحی د پیغام رسوونکي دي په خپله باید د طهارت او پاکۍ د کمال په درجه کې وي او هغه څه چې له عقلي او نقلي دلیلونو یې استفاده کېږي د انبیاءو مطلق عصمت دي چې په سر کې یې رسول الله مبارک (ص) دي یعنې پاک پیغمبران باید له هر ډول ګناهونو او ککړتیاوو پاک وي.

۱. تفسیر المیزان، ۷ ټوک، ۲۳ مخ، قم، مؤسسه السماعلیان.

۲. تفسیر موضوعي قرآن کریم، هماغه، ۱۹۷-۱۹۹ مخونه.

ب) د وحی په اخستلو پوهیدلو او رسولو یا تبلیغ کې عصمت.
 د پیغمبرانو د عصمت دوهم ډگر د وحی په اخستلو، پوهیدلو، ساتلو او رسولو کې عصمت او معصوم والي دي چې هغه غرض او مقصد چې په بعثت کې نغښتي دي تحقق ومومي او تاوان ورته ونه رسیږي. ځکه چې که په دغه یوې چارې کې هم د غلطۍ او خطا احتمال مطرح شي نو د خلکو اعتماد ختمیږي.

ج) د شریعت په تطبیق او د ژوند په ورځنیو چارو کې له خطا معصوموالي:
 یوه بله چاره او ځای چې له هر ډول خطا او تیروتنې د پیغمبرانو عصمت پکې ضروري دي د شریعت په تطبیق کې مثلاً د لمانځه د رکعتونو او د حدود په اجرا او د ژوند په ورځنیو چارو کې له هر ډول خطا پاکوالي دي د پیغمبرانو د ژوند دا برخه هم باید له هر ډول خطا او نسیانه پاکه وي او دا هم د هغوي د عصمت په پراخې ساحې کې شاملیږي. د هغو پخو عقلي او نقلي دلیلونو له مخې چې ذکر به شي انبیاء او په سر کې یې زمونږ گران نبي (ص) په دغو دریو ساحو کې عصمت لري. شیخ مفید د قران کریم د دې ایت په ذیل کې:

{وَالنَّجْمُ إِذَا هَوَىٰ * مَا ضَلَّ صَاحِبُكُمْ وَمَا غَوَىٰ} ^۱ فرمایي: «فنفی بذالك عنه كل معصية و نسیان»؛ ^۲

«خدای تعالیٰ په دې بیان سره د پیغمبر له پاک ذاته هر ډول گناه او هیره نفی کړله» که څه هم د پیغمبر د سهوې په هکله ځینې بحثونه او حدیثونه شته دي او په دې اړه ځینې روایتونه نقل شوې دي خو د قاطعو عقلي او نقلي دلیلونو په شتون کې د داسې روایتونو لپاره څه نه پاتې کیږي شیخ طوسی د دغه ډول روایتونو مضمون ته په اشارې سره فرمایي:

«لکنها فی نظرنا ساقطة لقیام الدلیل العقلي القطعي علي عدم جواز السهو او

النسیان علي المعصوم...»؛ ^۳

۱. نجم، آیه ۱ و ۲.

۲. مصنفات شیخ مفید، المؤتمر العالمي الالفیه الشیخ المفید، توک ۴، مخ ۲۳، اول چاپ، ۱۴۱۳ ق.

۳. الاستبصار، ۱-۲، توک ۳۲۷-۳۲۸، مخ، بیروت دارالتعارف، ۱۴۱۲ ق.

دا ډول روايتونه زموږ په نزد د اعتبار له نظره ساقط دي او اعتبار نه لري ځکه چې موږ په معصوم کې د هر ډول سهوې او هيرې د نه جايزوالي لپاره قطعي دليلونه لرو.

په کتاب تهذيب کې فرمايي:

: «هذا مما تمنع العقول»؛^۱

«يعني عقلونه دغه ډول حديثونه نه مني»

د خداي تعالی معرفت او د انبياوو پيژندل او د بعثت اهدافو ته پام د دغه

ډول حديثونو غير واقعي والي روښانوي. شيخ صدوق فرمايي:

«من نفى عنهم العصمة في شيء من احوالهم فقد جهلهم...»^۲

«يعني هر څوک چې د پيغمبرانو د حالاتو او ژوند په يوه برخه کې عصمت

نفي کړي په تحقيق سره چې پيغمبران يې نه دي پيژندلي»

لکه څرنگه چې د عارفانو له نظره نبوت او عصمت د الهي خلافت پر مقام

ولاړ دي. له دې مخې لازمه ده چې په انسان کې الهي صفات په بشپړه توگه ظهور

پيدا کړي؛ يعنې دغه انسان بايد د خداي د جمالي او جلالي صفاتو مظهر او

بيلگه وي د ايت الله جوازي املي په وينا په دې مينځ کې خليفه الله يوازيني کس

دي چې مطلقه عصمت ته تجلي ورکولي شي.^۳

۵. د انبياوو د عصمت دليلونه

د انبياوو د عصمت په جاج کې مختلف عقلي او نقلي دليلونه موجود دي چې

دلته ورته اشاره کوو:

الف) عقلي دليل

په تجريد الاعتقاد کتاب کې د عصمت د دليل په هکله داسې راغلي دي: «و

۱. تهذيب الاحکام، ۲ ټوک، ۱۸۱ مخ، تهران، دارالکتب الاميه، څلورم چاپ، ۱۳۲۵.

۲. بحار الانوار، ۱۱ ټوک، ۷۲ مخ، بيروت، مؤسسة الوفاء، څلورم چاپ.

۳. تفسير موضوعي قرآن کریم، ۲۳۷ مخ.

يجب علي النبي العصمة، ليحصل الوثوق فيحصل الغرض...»^١؛
 د پيغمبر او نبي لپاره عصمت ضروري او واجب دي ځكه چې اطمینان حاصل شي او په نتیجه کې د بعثت غرض او هدف لاسته راشي
 علامه حلي د محقق طوسي د عبارت په توضیح کې فرمایي:
 هغه کسان چې پيغمبر ورته مبعوث شوي دي که په نبي کې دروغ او گناه جایزه وگني دهغوي په کار کې به هم هر دروغ او معصیت جایز گڼي په نتیجه کې به د هغه له او امر وگټه نه پورته کوي. دې دلیل ته په پام سره چې په ډیره لنډه خو بشپړه توگه دا مسئله بیانوي د انبیاءو د عصمت موضوع د عقلي جاج او څیړنې په برخه کې هم یوه ضروري چاره ښکاري چې خلک د پيغمبر د خبرې په رښتیا والي او سم والي باور پیدا کړي او په هغوي کې د دروغو د احتمال په مهلکې کې له غورځیدو بچ شي.

ب) نقلي دلیل

د قران په ډیرو ایتونو کې دا مسئله په نظر راځي چې له گناه او خطا د پيغمبرانو پاکوالي او عصمت یوه روښانه چاره ده. د بحث د لنډ والي لپاره یو څو ایتونه وړاندې کوو:
 قران مجید فرمایي: {وَمَا يَنْطِقُ عَنِ الْهَوَىٰ * إِنْ هُوَ إِلَّا وَحْيٌ يُوحَىٰ}؛^٢ او پيغمبر هیڅکله د خپل نفس او خواهش له مخې څه نه وايي بلکه هر څه چې وايي یوازې د وحی له مخې دي چې په هغوي نازل شوې ده.
 په دې اساس د پيغمبر شریعت هغه څه چې د وحی په توگه یې حاصل کړې دي او خلکو ته یې بیانوي هماغه څیز دي چې خدای په هغه نازل کړې دي یعنې پيغمبر په دغه کلام او دهغه په رسولو کې له گناه او خطا بشپړ پاک دي.
 هغه ایتونه چې دلالت کوي پيغمبران د وحی په اجرا کې له غلطۍ او تیروتنې پاک دي یعنې هم د وحی په اخستلو او پرې په پوهیدلو او هم په هغې په ساتلو او

١. کشف المراد، ١٥٥-١٥٦ مخ، قم، مؤسسه امام صادق (ع)، چاپ اول، ١٣٧٥.

٢. نجم، آیه ٣-٤.

اجرا کولو کې عصمت لري ځينې يې دا دي:

{قُلَّا وَ رَبُّكَ لَا يُؤْمِنُونَ حَتَّى يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنْفُسِهِمْ حَرَجًا مِّمَّا قَضَيْتَ...}¹؛ ستا په رب قسم چې هغوی به مومنان نه وي مگر دا چې په خپلو اختلافونو کې په تا فيصله وکړي او بيا ستا له فيصلې په خپلو زړونو کې خپګان ونه لري.

{وَلَوْ لَا فَضْلُ اللَّهِ عَلَيْكَ وَ رَحْمَتُهُ... وَ أَنْزَلَ اللَّهُ عَلَيْكَ الْكِتَابَ وَ الْحِكْمَةَ وَ عَلَّمَكَ مَا لَمْ تَكُنْ تَعْلَمُ...}²؛

که دخدای فضل او رحمت پر تا نه واي ځينو کسانو پتيلې وه چې تا له نيغې لارې وغړوي ، خو دخدای په مهربانۍ هغوي ځانونه له سمې لارې ليرې کوي او تاته هيش تاوان نه رسوي او خدای تعالی تاته کتاب او حکمت درکړ او هغه څه يې چې ته پرې نه پوهيدې دروښودل.

ايت الله جوادي د دغو دوو ايتونو لاندې ليکي: د دغو دوو ايتونو نتيجه دا ده چې له يوې خوا د اسماني کتابونو له استولو د خلکو په مينځ کې دهغه علم پر اساس قضاوت کول دي چې خدای يې پيغمبر ته ښيي.

له بلې خوا په حقه قضاوت په دې پورې اړه لري چې پيغمبر په احکامو او موضوعاتو پوه وي؛ لکه څرنگه چې د نساء سوري ۱۱۳ ايت په دې خبره دلالت کوي.³

علامه په الميزان کې د دغو دوو ايتونو لاندې ليکي:

هغه چاره چې عصمت دهغه په وسيله تحقق مومي؛ يو ټول علم دې چې لرونکی په ګناه او خطا له اخته کيدو منع کوي. په بله ژبه داسې علم دی چې د ضلالت او ګمراهۍ مخه نيسي. هلته چې وې فرمايل:

۱. نساء، آيه ۲۵.

۲. نساء، آيه ۱۱۳.

۳. تفسير موضوعي قرآن کریم، ۲۱۸-۲۱۹ مخونه.

{وَأَنْزَلَ اللَّهُ عَلَيْكَ الْكِتَابَ وَالْحِكْمَةَ}¹

مطلب وحی کتاب او حکمت دی. او هغه یو ډول پیغمبر ته الهی تعلیم دی.

خو دخدای دا خبره چې :

{وَعَلَّمَكَ مَا لَمْ تَكُنْ تَعْلَمُ}²

له دې علمه مطلب هغه علم نه دے چې د کتاب په وحی او حکمت سره وي ؛
ځکه چې د ایت مورد په پېښو او دعو او وکې د پیغمبر قضاوت دي چې د هغه په
هکله به یې د پیغمبر نظر غوښته. نو له دغو دوو څیزونو د مقصد دوه ډوله علم
دي : یو د وحی په وسیله تعلیم او بل په زړه د القا او خفي وحی له لارې تعلیم. ۳۰

په دې اساس پورتنی ایت د اسلام پیغمبر په دوو علمونو سنبال گڼي. هم هغه
علم چې د حکم او قضا سرچینه او هم هغه علم چې د موضوعاتو د پیژندلو علم
دي. نو د دغه ایت شان نزول یې داسې ذکر کړي دي چې دوو کسانو چې شخړه یې
لرله پیغمبر ته خپل شکایت راوړ او هر یو هڅه کول چې ځان وژغوري او بې گناه
وښيي او تور په مقابل لوري وتړي. دلته وه چې ددغه ایت په نازلیدلو سره حق له
باطله وپیژندل شو. په دې اساس د نوموړي او ځینو نورو ایتونو مطابق چې دلته
تول نه شو ذکر کولي خبره بلکل صفا او روښانه ده. دخدای نییان معصوم دي په
تیره بیا اولوالعزم پیغمبران او دهغوي په سر کې زمونږ گران رسول حضرت محمد
(ص) د عصمت له لوړې درجې برخمن دي. قران د پیغمبر اطاعت دخدای اطاعت
گڼي او فرمایي :

{أَمَنْ يَطْعُ الرَّسُولَ فَقَدْ أَطَاعَ اللَّهَ}؛⁴

څوک چې د پیغمبر اطاعت وکړي بې له شکه چې دخدای اطاعت یې کړي

دي.

فخر رازي د دغه ایت په ذیل کې وایي :

۱. نساء، آیه ۱۱۳.

۲. هماغه.

۳. تفسیر المیزان، ټوک ۵، مخ ۷۷-۸۰، قم، مؤسسه اسماعیلیان، دویم چاپ، ۱۳۷۰.

۴. نساء، آیه ۸۰.

« من اقوى الدلائل علي انه معصوم في جميع الاوامر و التواهي... و ايضاً وجب ان يكون معصوماً في جميع افعاله»؛^١

«دا ايت تر ٽولو قوي دليل دي په دې چې پيغمبر په ټولو اوامرو او نواهي کې معصوم دي... او همداراز واجب ده چې پيغمبر بايد په ټولو فعلونو کې معصوم وي»

تر اوسه مو چې کوم عقلي او نقلي دلايل ذکر کړل له هغو دې نتيجې ته رسيږو چې پيغمبران په تيره بيا خاتم پيغمبر چې تر ټولو افضل دي مطلق عصمت لري. نو د دليل اطلاق ته په پام سره باوري يوو چې عصمت په خپلې پراخې لمنې سره د انبياوو په ټول ژوند کې شامل دي لکه څرنگه چې جميل حمود د دغه ايت په ذيل کې

{وَجَعَلَنِي نَبِيًّا وَ جَعَلَنِي مَبَارَكًا} ^٢

چې له حضرت عيسى يې نقلوي وايي:

« فلو فرضنا انّه غير معصوم في تشخيص الموضوعات... يستلزم هذا عدم كونه مباركاً»؛^٣

که فرض کړو چې پيغمبر د موضوعاتو په تشخيص او د هغو په هکله د نظر په ورکولو کې معصوم نه دي نو د دې مطلب به داوي چې په دغه مورد کې مبارک نه دي.

٢. د انا بشر مثلکم د ايت مفاد

د قطعي او عقلي دليلونو په رڼا کې د پيغمبرانو د مطلق عصمت له بيانولو وروسته د انا بشر مثلکم ايت څيړو.

١. امام فخررازي، التفسير الكبير، ٩-١٠ ټوک، ١٩٣ مخ، بيروت، دار احياء التراث العربي.

٢. مريم، آيه ٣٠ و ٣١.

٣. محمد جميل حمود، شبهة الفاء المعصوم نفسه في التهلكة، ١ ټوک، ٣٢٠ مخ.

که چې دلته پوښتنه شوې ده چې ایا دغه ایت د هغو ایتونو مخصص دي چې مطلقاً د پیغمبرانو عصمت ثابتوي؛ په تیره بیا د رسول الله مبارک چې د پوښتنه کوونکي مقصد هم همدغه دي چې که فرضاً دا سمه وي نو وویل شو چې پیغمبر یوازې د احکامو په معامله کې معصوم دي نه په نورو معاملو کې؟

دې پوښتنې ته په پام سره باید ووايو چې هغه څه چې د مطلقه عصمت له دلیلونو او ایتونو لاسته راځي، رسول الله مبارک مطلق معصوم دي؛ هم د وحی په اخستلو او ورباندې په پوهیدلو کې او هم د هغې ساتلو او رسولو کې. او هم یې په اجرا او د خپل ژوند په چارو کې په دغو ټولو کې له عصمته برخمن دي. په دغه ایت کې، لکه څرنګه چې په کهف سوري او فصلت کې راغلې دي (او نورو ایتونو کې د تخصیص او تعمیم رابطه نه ده موجوده. چې په هغه په تمسک سره څوک د پیغمبر لپاره د تبعیض قایل شي.

علامه په المیزان کې د کهف سوري د دغه ایت په ذیل کې راوړې دي: دغه ایت د «انما» په کلمه سره چې د حصر د معنې استفاده ترې کیږي له نورو خلکو سره په شباهت او ورته والي کې د پیغمبر انحصار بیانوي؛ یعنې پر دې څه زیات نه لري؛ یعنې هغه څه چې دوي دوي یې گمان کاوه چې هر څوک د نبوت ادعا وکړي د خدایې او د غیبیه قدرت ادعا یې هم کړې ده. نو دوي له پیغمبره داسې څیزونه غوښتل چې بې له خدایه ورته بل چا نه شو ورکولې. پیغمبر د خدای په امر دغه څیزونه له ځانه نفې کوي او یوازې دا خبره ځانته ثابتوي چې پیغمبر دي او د خدای له خوا ورته وحی کیږي.^۱

په فصلت سوره کې عالمانو دغه ایه شریفه مشرکانو ته د ځواب په مقام کې ګڼلې ده؛ هلته چې فرمایلي یې دي:

{وَقَالُوا قُلُوبُنَا فِي أَكْثَةٍ مِّمَّا تَدْعُونَا إِلَيْهِ}؛^۲

یعنې زموږ زړونه داسې دي چې هغه څه چې پیغمبر ورته مونږ غواړي په هغه نه پوهیږو او زموږ په غوږونو کې د کونې توب درنې پردې پرتې دي چې هیڅ بلنه

۱. تفسیر المیزان، ۱۳، ټوک، ۴۰۵ مخ.

۲. فصلت، آیه ۵.

نه اوري زموږ او ستا په مينځ کې داسې حجاب دي چې ستا لور ته زموږ د درتللو مخه نيسي. نو ايت د هغوي په خواب کې فرمايي: زه هم ستاسو په شان انسان يم چې ستاسو په مينځ کې ژوند کوم او لکه څرنگه چې تاسو له يو بل سره ناسته پاسته او ژوند کوئ له تاسو سره خبرې کوم لکه څرنگه چې تاسو له يوه بل سره خبرې کوئ. زه له داسې جنسه نه يم چې له تاسو سره فرق ولري چې مثلاً زما او ستاسو په مينځ کې حجاب او پرده وي.^۱ يعنې زه ستاسو په شان يو انسان يم او ستاسو په شان خبرې کوم نو بيا څنگه زما په خبرو نه پوهيږئ؟ په دې اساس دغه ايت د نورو ايتونو د تخصص لپاره نه دي بلکه مقصد يې دا دي چې د مشرکانو ځينې بې ځايه گمانونه، خيالونه، پلمې او د چټې خبرې رد کړي او رسول الله مبارک د يو داسې انسان په توگه معرفي کړي چې د خداي پيغمبر او د الهي وحي لرونکي دي.

نتيجه

پيغمبران معصوم دي او د اسلام پيغمبر چې او العزم او تر ټولو افضل نبی دي مطلق عصمت لري. دا خبره له عقلي او نقلي دليلونو لاسته راځي او په پراخې ساحې کې او مطلقاً د پيغمبر عصمت ثابتوي. نو دغه ايت چې:

{أَنَا بَشَرٌ مِّثْلُكُمْ}

له تخصيص سره هيڅ اړه نه لري؛ شيخ صدوق په دې اړه فرمايي: ربطی به تخصيص ندارد؛ «إعتقادنا انهم موصوفون بالكمال... لا يوصفون في شيء من احوالهم ينقص و لاعيان و لاجهل»^۲

زموږ عقیده دا ده چې نبیان له هر اړخه کمال او بشپړتیا لري او په علم او کمال هم متصف دي. له لومړیو چارو تر اخره. د خپلو چارو په هیڅ برخه کې په نقص، نیمگرتیا او گناه او جهل موصوف نه دي.

د لادیر مطالعې لپاره

۱. جعفر سبحاني، منشور جاوید، قم، دفتر انتشارات اسلامي، ۵۶۰ک،

۱. تفسیر المیزان، ۱۷ ټوک، ۳۲۱ مخ

۲. شیخ مفید، پیشین، (مصنفات شیخ مفید)، ۹۲ مخ

۱۷-۴ مخ.

۲. محمد تقی مصباح یزدی، راهنماشناسی، تهران، امیرکبیر، چاپخانه اول چاپ، ۱۳۷۵، ۹۰-۱۰۴ مخ.

۳. علی شیروانی، معارف اسلامی در آثار شهید مطهری، قم، د اسلامی چارو او استادانو چارې، ۱۳۷۲، ۲۷۲-۲۷۸ مخونه،

۴. محمد امین ارزگانی، پیامبر اعظم در نگاه عرفانی امام خمینی، تهران، مؤسسه و تنظیم نشر آثار امام خمینی، اول چاپ، ۱۳۸۲، ۴۸-۵۰ مخونه.

۵. محمد سعیدی مهر، آموزش کلام اسلامی، قم، مؤسسه فرهنگی طه، اول چاپ، ۱۳۷۸، ۷۰-۸۰ مخونه.

وروسته حدیث:

رسول الله مبارک (ص) فرمایي: تر ټولو سخته بلا او ازموینه د پیغمبرانو ازموینه ده او بیا دهغو کسانو چې پیغمبرانو ته ورته دي. هر کس د خپلې دیندارۍ په اندازه په بلا او ازموینه اخته کیږي.^۱

۱. نهج الفصاحة، ترجمه: ابراهیم احمدیان، ۲۲ مخ.

شفاعت د قرآن له نظره

پوښتنه: آیا شفاعت د بقرې سورت ۱۲۳ ایت سره تکره نه لري؟

د پوښتنې بیان: ایا د پیغمبر (ص) او د معصومو امامانو (ع) شفاعت د بقرې سورت ۱۲۳ ایت سره، چې فرمایي: {وَأَنذَرُوا يَوْمًا لَا تَجْزِي نَفْسٌ عَنْ نَفْسٍ شَيْئًا وَلَا يَقْبَلُ مِنْهَا عَدْلٌ وَلَا تَنفَعُهَا شَفَاعَةُ وَلَا هُمْ يَنْصُرُونَ} تکره نه لري؟ اول دا چې که له دې نظره ورته وکتل شي چې د دې ایت وروسته او وړاندې ایتونو ته پام ونه شي او یوازې د ایت ظاهري معنی راواخستل شي؛ او دویمه دا چې یوازې هغه ایتونو ته پام وکړي شي چې شفاعت یوازې خدای سره خاصوي او هغه ایتونو ته پام ونه شي چې د خدای په اجازې سره د پیغمبر (ص) او د معصومو امامانو (ع) شفاعت جائز ګڼي؟

ځواب: په قیامت کښې د شفاعت مسئله خو ټول مسلمانان مني او هیڅا له دې انکار نه د مې کړی. د بقرې سورت ۱۲۳ ایت هم شفاعت نه نفي کوي، په دوو دلیلونو سره:

۱. د هغوي د وړاندې او وروسته ایتونو په ګواهي سره، دا ایت هغه شفاعت یادوي چې یهودیان او بني اسرائيل یې د ځان لپاره باوري وو او دا تصور یې کاوه چې په هغه دنیا کښې به هم د دې دنیا په شان د دوستۍ په سبب د خدای له عذابو خلاص شي^۱ نو د «واتقوا» تګې په دې ایت کښې بني اسرائيلو ته خطاب د مې له

۱. محمد حسین طباطبایي؛ المیزان فی تفسیر القرآن؛ ۱ ټوک، ۱۵۵ مخ

دې وړاندې ایت دا دے: {یا بني اسرائيل اذکروا نعمتي التي انعمت علیکم و اني فضلتکم علي العالمین}؛^۱ اے بني اسرائيلو زما هغه نعمت رایاد کړې چې په تاسو مې لورلې دے (او همدارنگ یاد کړې) په تحقیق سره چې ما تاسو ته (د خپل وخت) په نړیوالو باندې لور اوې درکړې.

۲. دا ایت له خدایه پرته د بل چا شفاعت، چې کله به د خدای له اجازته وي، نفی کوي. دې مبارک ایت ته په پام سره دا ایت د گناهکارانو د شفاعت نفی کولو دلیل نه شي جوړید.

سپړنه:

د بحث د لازيات روښانیدو لپاره ضروري ده چې څو مسلو ته پام وکړو:

۱. د شفاعت معنی

شفاعت په لغت کښې له «شَفَعَ» مادې اخستې شوې دے او بیلا بیلې معنې لري، لکه: د فرد په مقابله کښې جفت، زیاتول، غوښتل، مینځگولي کول او ملاتړ.^۲ علامه طباطبایي فرمایي: شفاعت په اصل کښې له «شَفَعَ» یعنې جفت اخستې شوې دے. په حقیقت کښې شفاعت کوونکې د شفاعت غوښتونکي نیمگړې وسیلې سره یو ځای کیږي او یو زوج او جوړه جوړوي چې د هغې په وسیله هغه غرضونو ته چې خپلې نیمگړې وسیلې سره ورته نه شو رسیدې، ورسې.^۳ دې ته په پام سره شفاعت د سببیت بشپړوونکې دے. ځیرتیا سره دا په لاس راځي چې شفاعت د سببیت له مصداقونو دے چې د لومړي سبب او مسبب تر مینځ واسطه کیږي.

۲. د شفاعت ډولونه

الف) تکویني شفاعت: دا ډول شفاعت یوه عامه معنی لري چې ټولو

۱. بقره، ۱۲۲ آیه.

۲. د لیکوالانو یو ټولې، مجمع اللغات، ۵۴۳ مخ، د عربی، فارسی، ته لویې لغتي کتاب جامع نوین،

احمد سیاح.

۳. المیزان، هماغه.

موجوداتو ته شاملېږي؛ يعنې ټول مخلوقات د انسانانو لپاره د خداى د رحمت و سبيله دي. چې دا په حقيقت كېنې غرض ته د رسيدو لپاره زيات مرسته كوونكي گڼل كېږي.

(ب) تشریعی شفاعت: دا شفاعت هر هغې يوې وسيلې ته ويل كېږي چې د انسان نيغې لارې او د حقو شريعت ته سمه لارښوونه وكړي. دا ډول په خپله بيا څو ډوله لري چې د هغې ټولو بيانول دلته ضروري نه دي او يوازې دې مطلب ته اشاره كېږي چې له هغو يو ډول د مغفرت او بخښنې شفاعت د ۷ چې په دې كتاب كېنې يې مونږ بحث كوو. په مغفرت كېنې شفاعت د گناهونو، ناپاكو او ككړتياو د بخشش لپاره د وسيلې شونۀ ده. د دې د لا زياتې څېړنې لپاره چې په دې هكله په قران كېنې راغلي ايتونو ته پام كوو چې ايا دا ايتونه د شفاعت تاييد كوي كه نه.

۳. په قران كېنې شفاعت

هغه ايتونه چې د شفاعت بحث په كېنې شوم د ۷ دوه ډوله دي: يو ډول هغه دي چې په كلي توگه شفاعت نفي كوي او بل ډول هغه دي چې شفاعت د خداى په حكم او اجازت سره گڼي.

الف، د شفاعت نفي كوونكي آيتونه

{ام اتخذوا من دون الله شفعاء قل ا و لو كانوا لا يملكون شيئا و لا يعقلون قل لله الشفاعة جميعا}¹؛ آيا هغوي له خدايه علاوه نور شفيعان نولي دي؟! هغوي ته ووايه: ايا له هغوي شفاعت غواړئ چې كه څه هم د څه مالكان نه وي او څه درك او شعور نه لري؟ ووايه ټول شفاعت خداى لره د ۷.

{و اتقوا يوما لا تجزي نفس عن نفس شيئا و لا يقبل منها شفاعة و لا يؤخذ منها عدل و لا هم ينصرون}²؛ له هغه ورځې وويرېږئ چې هيڅوك له بله څه نه شي دفع كولى او نه له هغه شفاعت قليبېږي او نه ترې څه بدل قيبېږي او نه ورسره مرسته كېږي.

۱. زمر، ۴۳ او ۴۴ آيتونه.

۲. بقره، ۴۸ آية.

- {و اتقوا يوما لفا تجزي نفس عن نفس شيئا و لا يقبل منها عدل و لا تنفعها شفاعه و لا هم ينصرون}؛^١ له هغه ورځې وويرېږي چې هيڅوک به له بله څه نه شي دفع کولې او نه به ترې په بدل کېنې څه قبلېږي او شفاعت به هغه ته څه گټه نه ورکوي او له يوه اړخه به هم ورسره مرسته نه کېږي.

- {يا ايها الذين آمنوا انفقوا مما رزقناكم من قبل ان يأتي يوم لا بيع فيه و لا حلة و لا شفاعه}؛^٢ اړهغو کسانو چې ايمان مو راوړې دې له هغه څه چې تاسو ته مو روزي درکړې ده د خدای په لاره کېنې ورکړئ وړاندې له دې چې هغه ورځ راورسي چې نه په کېنې خرڅول او اخستل شته، نه په کېنې دوستي او شفاعت. څه رنگ چې تاسو وينئ دا ټول ايتونه شفاعت نفي کوي چې وروستني درې ايتونه په څرگنده توگه په قيامت کېنې شفاعت نفي کوي.

(ب) شفاعت ثابتوونکي آياتونه

- {ان ربكم الله الذي خلق السماوات و الأرض في ستة أيام ثم استوي علي العرش يدبر الأمر ما من شفيع الا من بعد اذنه}؛^٣ ستاسو پروردگار، هغه خدای دې چې اسمانونه او ځمکه يې په شپږو ورځو کېنې پيدا کړل؛ بيا په عرش شو او د کار تدبير يې وکړ او د هغه له اجازته بغير هيڅوک شفاعت کوونکې نشته.

- {يومئذ لا تنفع الشفاعه الا من اذن له الرحمن و رضي له قولا}؛^٤ په هغه ورځ به د چا شفاعت څه گټه نه کوي يوازې د هغه چا چې رحمان خدای ورته اجازت ورکړي وي او د هغه په خبرو راضي وي.

- {ان يوم الفصل ميقاتهم اجمعين يوم لا يغني مولي عن مولي شيئا و لاهم ينصرون الا من رحم الله انه هو العزيز الرحيم}؛^٥ د بيلتون ورځ د ټولو د وعدې ورځ ده؛ هغه ورځ چې د ملگري ملگرتيا به ملگري ته څه گټه نه سوي او له يوې خوا به هم ورسره مرسته نه کېږي مگر هغه کس چې خدای ورباندې رحمت وکړي، ځکه چې

١. هماغه، ٢٣ آية.

٢. هماغه، ٢٥٤ آية.

٣. يونس، ٣ آية.

٤. طه، ٩٠ آية.

٥. دخان، ٤٢ - ٤٠ آيتونه.

هغه عزيز او رحم کوونکے دے.

- (و قالو اتخذ الرحمن ولدا سبحانه بل عباد مكرمون لا يسبقونه بالقول و هم بأمره يعملون يعلم ما بين ايديهم و ما خلفهم و لا يشفعون الا لمن ارتضى)- و هم من خشيته مشفقون؛^۱ هغوي وويل: خدای پاک د ځان لپاره بچي نیولې دے. هغه (له دې عیبه) پاک دے، هغوي (پربنستې) معزز بندگان دي او هیڅکله په خبرو کښې په هغه نه وړاندې کیږي او د هغه په حکم عمل کوي هغه د هغوي په اوسنیو (عملونو) او تیرو خبر دے او هغوي به د هغه چا لپاره چې خدای ترې راضي دے شفاعت نه کوي او د هغه له ویرې ویرېږي.

د دویمې برخې ایتونه؛ لکه څه رنگ یې چې له ظاهره پیدا ده، په قیامت کښې شفاعت د خدای په حکم سره ثابتوي، نو کله چې دا دوه برخې ایتونه جمع کړو نو دا رنگ نتیجه اخستې شو: په قیامت کښې شفاعت یو کلي قانون لري. په دې طریقه چې هلته هر څوک له ځانه شفاعت نه شي کولې بلکې د خدای په اجازت سره به شفاعت کوي؛ یعنې په شفاعت کښې اصل دا دے چې یوازې د خدای لپاره وي، خو په ځینو ځایونو کښې د خدای رحمت د دې سبب کیږي چې نور کسان، لکه پیغمبران او د خدای ولیان د خدای په حکم او اجازت سره شفاعت وکړي شي. دې ته پام په قیامت کښې د شفاعت کولو مسئله منلې شوې ده. اسلامي عالمانو او پوهانو هم دا خبره منلې ده او که څه اختلاف دے نو هغه د شفاعت په معنې کښې دے، نه په اصل شفاعت کښې، د مسلمانانو تر مینځ یوازې معتزله او خوارج، که څه هم اصل شفاعت قبلوي، خو د شفاعت په تفسیر کښې نورو سره اختلاف لري؛ هغوي داسې گمان کړې دے چې شفاعت د نیکو او اطاعت کوونکیو کسانو لپاره دے، نه د گناهگارانو لپاره؛ یعنې د پیغمبر(ص) د شفاعت په نتیجه کښې یوازې د نیکو کسانو نیکۍ او درجه زیاتېږي، نه دا چې گناهگاران ورسره نجات بیامومي.^۲

۱. انبیاء، ۲۸- ۲۲ آیتونه.

۲. عبد الجبار، قاضي، شرح الاصول الخمسه، ۴۲۳- ۴۲۵ مخونه؛ دکتر سمیع دغیم، موسوعه مصطلحات علم الکلام الاسلامي، ۱ ټوک، ۲۲۷ مخ.

د اسلام د ځينې عالمانو نظر

علامه طباطبائي د بقرې سورت د ۴۸ ايت په ذيل كښې د شفاعت نفي كوونكي ايتونه او د شفاعت ثابتوونكي ايتونه بيانوي او بيا داسې نتيجه اخلي: كه څه هم ځينې ايتونه د شفاعت نفي كوونكي دي، خو كه د شفاعت ثابت كوونكي ايتونه ته وگورو نو بايد دا مسله ومنو چې د قران ايتونه اصل شفاعت بې له څه اشكاله مني؛ خو ځينې ايتونه په اصل كښې شفاعت يوازې خداى سره خاص گڼي او له خدايه علاوه د بل چا شفاعت د خداى په رضايست سره ثابتوي.^۱

فخر رازي د بقرې سورت د ۴۸ ايت په ذيل كښې شفاعت يو منلې شوې څيز گڼي چې ټول مسلمانان ورباندې يوه ځله دي. خو د معتزله و نورو سره اختلاف يې د شفاعت په تفسير كښې گڼلې دى.^۲

شيخ طوسي هم د دې ايت په ذيل كښې وايي: دا ايت كافرانو سره مربوط دى ځكه چې پيغمبر(ص) د كافرانو په حق كښې شفاعت كوي چې د هغه حضرت د شفاعت نتيجه د گناهگارانو له عذابه د خلاصي سبب كيږي.^۳

فتال نيشابوري د دې ايت {عسى ان يبعثك ربك مقاما محمودا}، په ذيل كښې مقام محمود د پيغمبر(ص) شفاعت سره تفسير كړې دى او له پيغمبره(ص) يې يو روايت نقل كړې دى: «المقام الذي أشفع فيه لأمتي».^۴

مرحوم طبرسي د بقرې سورت د ۴۸ ايت په ذيل كښې فرمايي: ټولو مسلمانانو دا منلې ده چې په قيامت كښې به د پيغمبر(ص) شفاعت منلې كيږي كه څه هم د هغې په څه رنگ والي كښې د معتزله و او نورو تر مينځ اختلاف دى چې معتزله وايي چې شفاعت د اطاعت كوونكيو لپاره دى او شيعه وايي چې د شفاعت غرض دا دى چې گناهگارانو ته له عذابه نجات وركړي. بيا وايي: نه يوازې د پيغمبر(ص) شفاعت بلكې د هغه د خاصو يارانو، معصومو امامانو(ع) او

۱. علامه طباطبائي، هماغه، ۱۵۷-۱۵۵ مخونه.

۲. امام محمد رازي، تفسير كبير، ۳، ټوك، ۵۹ مخ.

۳. شيخ طوسي، التبيان في تفسير القرآن، ۱، ټوك، ۲۱۳ مخ، د بقرې سورت د ۴۸ ايت په ذيل كښې.

۴. نيشابوري، محمد بن فتال، روضة الواعظين، ۵۴۹ مخ.

د نیکو او صالحو بندگانو شفاعت هم قبلېږي.^۱

ابو الفتوح رازي د بقرې سورت د ۴۸ ایت په ذیل کښې وایي: دا ایت کافرانو او جهودیانو سره مربوط دے په مسلمانانو کښې بې له معتزله وو نور ټول شفاعت مني بیا ځینې هغه ایتونه چې په قیامت کښې شفاعت ثابتوي راوړي.^۲

میمون بن محمد نسفي هم دې مطلب ته اشاره کړې ده او په قیامت کښې یې شفاعت یو منلې شوې څیز ګڼلے دے چې ټول مسلمانان یې مني.^۳

حتی وها بیان چې ډېر عالمان هغوي د شفاعت منکر ګڼي، شفاعت په کلي توګه نه نفي کوي، بلکه د پیغمبر (ص) شفاعت د قیامت په ورځې د خدای په حکم او اجازت سره مني.^۴

هغه ایتونو ته په پام سره چې د شفاعت نفي کوونکي دي لکه د بقرې سورت ۱۲۳ ایت، هغه شفاعت ته په پام سره نازل شوې چې هغه د خدای له اجازته بغیر وي. نو شفاعت یو داسې منلې شوې اصل دے چې په هغې کښې څه شک او تردید کول په اسلامي مسلو کښې شک کول دي.

د لازياتي مطالعې لپاره سرچينې

۱. مرتضي مطهري، مجموعه آثار، ۱ ټوک، ۴۵۳ مخ.
۲. جعفر سبحاني، آيين وهايت، له ۲۵۹ مخه وروسته.
۳. علي اصغر رضواني، سلفي ګري وهايت و پاسخ به شبهات، له ۴۵۸ مخه وروسته.

وروسته حديث

پیغمبر (ص): «مَنْ لَمْ يَقْبَلِ الْعُذْرَ مِنْ سَتْنَصِلِ صَادِقًا كَانَ او كاذبًا لَمْ يَنْلِ شفاعتي»؛ هر یو کس چې ورته څوک یو عذر راوړي که رښتیا وي که دروغ هغه قبول نه کړي، نو زما له شفاعته یې برخې دے.^۵

۱. طبرسي، فضل بن حسن، مجمع البیان، ټوک ۱، ۲۲۳ مخ.
 ۲. ابو الفتوح رازي، روح الجنان، ټوک ۱، ۱۲۴-۱۷۵ مخونه.
 ۳. نسفي، میمون بن محمد، تبصره الأدله في اصول الدين، ۲ ټوک، ۷۹۲ مخ.
 ۴. امين، سيد محسن، كشف الارتباب في اتباع محمد بن عبد الوهاب، ۱۹۲ مخ.
 ۵. نهج الفصاحة، د ابراهيم احمدیان ترجمه، ۳۷۰ مخ د شفاعت په بحث کښې.

ايا شفاعت د خداى وحدانيت سره ټکر لري

پوښتنه: د پيغمبرانو او امامانو شفاعت د خداى له وحدانيت سره څنگه سمون لري؟

د پوښتنې سپړنه: لکه څنگه چې روښانه شوه د مسلمانانو په نزد شفاعت يو منلې شوې اصل دى. د قران له نظره د شفاعت په ځواب کېنې وويل شول چې د خداى په اجازې سره پيغمبرانو، معصومو امامانو او... ته دا ختيار ورکړې شوې دى چې گناهگار او خطاکار انسانان له هغوي شفاعت وغواړي. د وهاييانو او ابن تيميه له نظره چې وروسته به ورباندې خبرې وشي، که څوک له پيغمبره، معصومو امامانو او... شفاعت وغواړي نو له مشرک کيږي ځکه چې پيغمبران او معصوم امامان يې له خداى سره سم کړي دي او دا خبره له توحيد سره سمون نه لري.

ځواب: «شفاعت» د «شفيع» له مصدره دى، په لغت کېنې د وساطت، مينځگړتوب او يوې مطلوبې نتيجې ته د رسيدلو لپاره له چا سره د يو ځاى کيدلو په معنى دى.^۱ د علم کلام په اصطلاح کېنې شفاعت، د خداى د هغه بخشش او رحمت په معنى دى چې د انبياو او اولياو په وسيله ځينې بندگانو ته رسي.^۲

۱. راغب اصفهاني، مفردات الفاظ قرآن، ۴۵۷ و ۴۵۸ مخونه، د شفاعت په بحث کېنې.

۲. علي رضا طاهري، فرهنگ اصطلاحات متقابل و متشابه، ۱۱۲ او ۱۱۷ مخونه.

د پیغمبر(ص) له وخت راهسې تر اوسه پورې د مسلمانانو طریقه همدا وه چې په ژوند کېنې او له مرګه وروسته، له رښتونکیو شفاعت کوونکیو شفاعت وغواړي اسلامي پوهانو یو کس هم تر اوسه پورې داسې غوښته له اسلامي اصولو او حکمونو سره مخالف نه ده ګڼلې، په پینځمې پېړۍ کېنې ابن تیمیه، له دې مسلې سره او همدارنگ له نورو ډېرو غقیدو سره مخالفت وکړ. له هغه درې پېړۍ وروسته محمد بن عبدالوهاب نجدی، یو ځل بیا د مخالفت بیرغ وړپاوه او د ابن تیمیه مکتب یې ژوندې کړ.^۱

په خپله شفاعت وهاییان مني خو یوازې په ځینې حکمونو او خصوصیاتو کېنې بیل نظر لري، د وهاییانو له نظره شفاعت هاله صحیح دے چې انسان نیغ په نیغه له خدایه وغواړي چې پیغمبر او هغه کسان چې د شفاعت اجازت لري د انسان شفاعت وکړي. ابن تیمیه وایي: "که څوک ووايي: خدای ته د نزدې کیدو لپاره له پیغمبر غواړم چې زما شفیع شي، نو دا د مشرکانو له کارونو دي". محمد بن عبدالوهاب وایي: "د شفاعت غوښته باید یوازې له خدایه وي، نه له شافعانو، یعنې باید وویل شي: خدایه! د قیامت په ورځ محمد(ص) زما شفیع وګرځوي"^۲ دغو مطلبونو ته په پام، ضروري ده چې له شفاعت سره اړوند روایتونو ته پام وکړې شي او حقیقي او غیر حقیقي شفاعت وپېژندې شي چې له وحدانیت سره د شفاعت سمون څرګند شي.

له شفاعت سره تړلي ایتونه په اوو ډلو ویشلې شو او له هرې یوې ډلې یو ایت د بیلګې په طور ذکر کوو:

۱. د شفاعت مطلقا نفی کول

ځینې ایتونه، شفاعت مطلقا او په کلي توګه نفی کوي: «أَنْ يَأْتِيَ يَوْمَ لَا بَيْعَ فِيهِ وَلَا حُلَّةَ وَلَا شَفَاعَةَ وَالْكَافِرُونَ هُمُ الظَّالِمُونَ»^۳ او داسې ورځ به راورسي چې په

۱. جعفر سبحاني، آيين وهايت، ۲۵۹ او ۲۶۱ مخونه.

۲. علي اصغر رضواني، سلفي ګري، وهايت و پاسخ به شبهات، ۴۵۸ او ۴۵۹ مخونه.

۳. بقره، ۲۵۴ آية.

هغې کښې به نه تجارت وي او نه به پکښې دوستي او نه شفاعت، او کافران ظالمان دي.»

په نورو ايتونو کښې له موجودو نښانو دا په لاس راځي چې په دغو ايتونو کې شفاعت مطلقاً او په کلي توګه نه دے نفی شوے بلکه غرض يې د شفاعت ځينې برخه ده چې (باطل شفاعت) دے.

۲. د يهوديانو په نظر کښې شفاعت نفی کول

قرآن کریم فرمايې:

«وَاتَّقُوا يَوْمًا لَا تَجْزِي نَفْسٌ عَنْ نَفْسٍ شَيْئًا وَلَا يُقْبَلُ مِنْهَا شَفَاعَةٌ وَلَا يُؤْخَذُ مِنْهَا عَدْلٌ وَلَا هُمْ يُنصَرُونَ»^۱

له هغه ورځې وويرېږئ چې هېچا ته به د بل په ځای سزا نه ورکول کيږي، نه به يې شفاعت قبلېږي، نه به ترې بدل اخستل کيږي او هغوي سره به مرسته نه کيږي.

د دې ايت مطلب، هغه شفاعت دے په کوم چې بني اسرائيلو د ځان لپاره عقیده لرله، هغوي به ويل: مونږ د پيغمبرانو زامن يو او زموږ د ګناه بار چې هر څومره هم دروند وي نو زموږ پلاران به زموږ په حق کښې شفاعت کوي.

۳. له کافرانو د شفاعت نفی کول

د قران ايتونه په څرګنده وايي چې د قيامت په ورځ، د کافرې ډلې لپاره هېڅ شفاعت او شفاعت کوونکې نشته: «فَمَا تَنْفَعُهُمْ شَفَاعَةُ الشَّافِعِينَ»^۲ د شافعانو شفاعت به هغوي ته څه ګټه نه ورکوي»

۴. له بتانو شفيع په جوړونکو باندې نيوکه

د قران ځينې ايتونه د بتانو په شفيع والي نيوکه کوي: «وَمَا نَرَى مَعَكُمْ

۱. بقره، ۴۸آية.

۲. مدثر، ۴۸آية؛ رک: اعراف، ۵۳آية؛ شعرا، ۱۰۱آية.

شُفَعَاءُكُمْ الَّذِينَ زَعَمْتُمْ أَنَّهُمْ فِيكُمْ شُرَكَاءَ لَقَدْ تَقَطَّعَ بَيْنَكُمْ؛^۱ اد بتانو عبادت کوونکې یوې ډلې ته ویل کېږي: او مونږ له تاسو سره ستاسو هغه شفیعان ولې نه وینو چې تاسو گمان کاوه چې دا مونږ سره شریک دي ستاسو تر مینځ تړون پرې کړې شو.»

بت پالو به دا گمان کاوه چې د جوړکړې شوو معبودانو او د لرگي، کانیو او اوسپنې د بتانو په عبادت سره د هغوي پام ځان ته راواړوي چې د خدای په نزد د هغوي شفیعان شي.

۵. له خدای سره خاص شفاعت

د قران کریم ځینې ایتونه شفاعت له خدای سره خاص گڼي او فرمایي: «قُلْ لِلَّهِ الشَّفَاعَةُ جَمِيعًا لَهُ مَلِكُ السَّمَاوَاتِ وَالْأَرْضِ ثُمَّ إِلَيْهِ تُرْجَعُونَ؛^۲ ووايه شفاعت ټول د خدای لپاره د د هغه لپاره د اسمانونو او ځمکې پاچاهي ده، بیا به تاسو هم هغه ته ورگرځئ»

۲. د خدای په حکم شفاعت

ځینې ایتونه د خدای اجازه د شفاعت لپاره مهم شرط گڼي: «مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ؛^۳ څوک د د چې بې د هغه له اجازه شفاعت وکړي» یعنې یوازې هغه ډله شفاعت کولی شي چې خدای پاک ورته د شفاعت اجازت ورکړي وي.

۷. د شفاعت کوونکیو خصوصیات

هغه ایتونه چې نه یوازې په کلي توګه د شافعانو په هکله خبر ورکوي، بلکه د هغوي نښانې هم ښيي:

۱. انعام، ۹۴آیه؛ رک: یونس، ۸۱آیه؛ زمر، ۴۳آیه؛ یس، ۲۳آیه.

۲. زمر، ۴۴آیه؛ رک: انعام، ۵۱آیه، انعام، ۷۰آیه؛ سجده، ۴آیه.

۳. بقره، ۲۵۵آیه؛ رک: یونس، ۳۱آیه؛ مریم، ۸۷آیه؛ طه، ۹۰آیه؛ سباء، ۲۳آیه؛ زخرف، ۸۲آیه.

«لَا يَسْقُوتُهُ بِالْقَوْلِ وَهُمْ بِأَمْرِهٖ يَعْمَلُونَ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يَشْفَعُونَ إِلَّا لِمَنْ ارْتَضَى»^١

هيڅ کله د خدای له خبرو نه وړاندې کيږي او د خدای په حکم عمل کوي. خدای پاک خبر د له هغه څه چې په دوي وړاندې دي څه په دوي پسې دي او د هغه چا شفاعت کوي چې د خدای خوښ وي.

په کلي طور ويلي شو: هغه ايتونه چې د شفاعت انکار کوي، هغه شفاعت په مستقله توگه نفی کوي او هغه ايتونه چې شفاعت ثابتوي، اول هغه يوازې د خدای لپاره ثابتوي او نور ايتونه دا نښي چې خدای پاک خپل دا حق حقيقي شافعانو ته ورکوي، چې د هغه په اجازت سره، شفاعت وکړي نو دې ته په پام سره د خدای نه علاوه د بل چا شفاعت د هغه په اجازت سره قبلېږي او دا هغه خبره ده چې قران يې تاييدوي.^٢

د ويلو ده چې د شفاعت غوښتنه، دعا کول دي. قران له ښو خلکو د دعا غوښتلو وصيت کوي. نظام نيشابوري د دې ايت په تفسير کښې چې وايي: «مَنْ يَشْفَعُ شَفَاعَةً حَسَنَةً يَكُنْ لَهُ نَصِيبٌ مِنْهَا...»^٣ هر څوک چې د نیک کار د کولو سبب شي نو هغه ته به د هغې پوره برخه وي. «داسې وايي: د شفاعت حقيقت هماغه د مسلمانانو لپاره دعا کول دي.»^٤

فخررازي هم شفاعت د خدای په دربار کښې په دعا سره تفسير کړې د. هغه د «وَيَسْتَغْفِرُونَ لِلَّذِينَ آمَنُوا رَبَّنَا وَسِعْتَ كُلَّ شَيْءٍ رَّحْمَةً»^٥ په تفسير کښې ليکلي: دا ايت په دې خبرې گواه د چې د عرش د حاملانو شفاعت، يوازې د گناهگارو په هکله د. نو دې ته په پام، شفاعت د فخررازي له نظره، د گناهگار په حق کښې د شفيع دعا کول دي.

١. انبياء، ٢٧ و ٢٨ آية؛ رک. نجم، ٢٢ آية؛ غافر، ٧ آية.

٢. جعفر، سبحاني، الالهيات علي الهدي الكتاب والسنة والعقل، ٣٣٨ - ٣٤٠ مخونه.

٣. نساء، ٨٥ آية.

٤. محسن، امين، تاريخچه نقد و بررسي وهايي ها، د سيد ابراهيم سيد علوي ترجمه، ٢٥٨ مخ.

٥. غافر، ٧ آية.

د شفاعت غوښتنه، دعا غوښتل دي.^۱ په حديثونو کېنې راغلي دي د يو مسلمان د بل په حق کېنې دعا کول، شفاعت دے. ابن عباس له پيغمبر (ص) نقلوي: «کله چې يو مسلمان مړ شي او د هغه په جنازه کېنې داسې څلوښت کسان چې مشرکان نه دي لمونځ وکړي، نو خدای پاک د هغه په حق کېنې د هغوي شفاعت (دعا) قبلوي»^۲ په دې حديث کېنې دعا کوونکے د شفيع په توگه سره ياد شوے دے.

د سنيانو د روايتونو پر اساس، مسلمانان به په يوه خاص وخت کېنې امام ته يا نورو مسلمانانو ته ورتلل او له هغوي به يې غوښتل چې له خدايه د باران سوال وکړي. او دا رنگ غوښتنه يې له شفاعت غوښتلو بل څه نه دي.^۳ محمد بن عبدالوهاب هم له ژوندي انسان د دعا غوښتنه جائز گڼي.^۴

۸. واقعي او غير واقعي شفاعت

له باطل او غير واقعي شفاعت سره د واقعي شفاعت فرق دا دے چې واقعي شفاعت له خدايه شورو کيږي او په گناهگار ختميږي او په غير واقعي او باطل شفاعت کېنې د دې اپوټه فرض کيږي. په واقعي شفاعت کېنې، مشفوع عنده، يعنی خدای پاک، د وسيلې يعنی د شفيع ټاکونکے دے. او په باطل شفاعت کېنې مشفوع له، يعنی گناهگار، د شفيع ټاکونکے دے يعنی گناهگار ځان ته څوک شفيع گرځوي، په غير واقعي شفاعت کېنې چې نمونه يې په دنيا کېنې موجوده ده، شفيع د گناهگار له خوا د شفيع او وسيلې صفت اخستے دے، ځکه چې هغه په خپله دا وسيله ټاکلې ده او شفاعت ته يې مجبوره کړې ده. په واقعي شفاعتونو کېنې چې د هغې جاري کوونکي انبيا او د خدای اوليا دي، وسيله او شفيع والے د خدای له خوا دي چې انبيا او وليان يې وسيله گرځولي دي.^۵

۱. فخررازي، تفسير کبير، د سورة غافر د ۷ ايت لاندې.

۲. مسلم بن حجاج بن مسلم، قشيري نيشابوري، صحيح مسلم، ۲ ټوک، ۲۲۵ مخ.

۳. محمد بن اسماعيل، بخاري، صحيح بخاري، ۴ ټوک، ۹۸ مخ.

۴. نجم الدين، طيسي، رويکرد عقلائي پر باورهاي وهاييت، ۲۸ و ۲۹ مخونه.

۵. مرتضي مطهري، عدل الهي، ۲۳۷ او ۲۳۸ مخونه.

۹. له وحدانيت سره د شفاعت د غوښتنلو رابطه

که هر ډول غوښتنه او اطاعت شرک وي، نو د دې لازمه دا کيږي چې ټول خلک د حضرت ادم (ع) له وخته تر ننه پورې مشرکان او کافران وي، ځکه چې هر يو کس په خپل عمر کښې له خپل ځانه له اوچت مقامه غوښتنه کړې ده او يا يې له هغه اطاعت کړې دے. هميشه زامن، نوکران، کارگران او فوځيان، له خپل پلاره، مشره او افسره اطاعت کوي او له هغوي ځينې غوښتنې لري. نو دې ته په پام سره له بل کسه هر ډول درخواست او غوښتنه عبادت نه دے. لکه څنگه چې هر يوه غوښتنه هم شرک نه دے، ځکه چې عبادت، د حاجتونو غوښتنل، که په دې طريقه وي چې ډېرې خواږې او ذلت سره او خضوع سره وي او په دې نيت چې هغه شفيع په دنيا او اخرت کښې په مطلقه توگه د هر کار کوونکې دے. کله چې په دې طريقې بې له خدايه له بل چا غوښتنه وشي، نو دا شرک دے^۱ له دې امله، علامه طباطبائي فرمايي: شفيع د شفاعت په مقام کښې درې څيزونه نه غواړي: ۱. له خدايه نه غواړي چې خپل مولويت او د بنده عبوديت په نظر کښې ونه ساتي او باطل بې کړي؛

۲. له خدايه نه غواړي چې له خپله حکمه نظر وگرځوي؛

۳. له خدايه نه غواړي چې د مجازات کلي قانون باطل کړي.

بلکه د مولا يو يا څو صفتونو لکه کرم، سخاوت او... چې د خداي پاک د بخشش او عفوې سبب کيږي، سره تمسک وکړي او د بنده هغه صفتونه چې ورسره مغفرت په لاس راځي لکه د بنده بې وسي، خواږي، بدحالي... ياد کړي. او همدارنگ ځينې هغه صفتونه چې په په خپله په هغه (شفيع) کښې دي لکه خداي ته نزديکت، د خداي په نزد د منزلت او مقام لرل او... وسيله وگرځوي او له خدايه وغواړي چې د شفاعت غوښتونکي له گناه تير شي. خداي پاک د مغفرت لپاره دا اسباب ښيي او کله چې دا اسباب ټول موجود شي نو مغفرت هم جاري کيږي.^۲ په بله وينا، لکه څه رنگ چې واجب الوجود په خپل ذات کښې د غير معلول

۱. جعفر سبحاني، شفاعت در قلمرو عقل، قرآن و حديث، ۲۷۳ او ۲۷۴ مخونه.

۲. محمد حسين طباطبائي، تفسير الميزان، ترجمه محمد باقر موسوي همداني، ۱ ټوک، مخ ۲۴ مخ.

نه دے، په خپلو صفتونو او کارونو کښې هم دا امکان نه لري چې له بل علت نه اثر قبول کړي. هغه يوازينې مؤثر دے او له هېڅ يوه خيزه اثر نه قبلوي. خدای پاک له مونږ غوښتي دي چې له دې وسيلو او سببونو ګټه واخلو او دا هېڅکله شرک نه دے، بلکه عين توحيد دے^۱ که چېرې دا کار شرک حسايب دے نو خلکو به د پيغمبر(ص) په ژوند کښې او د له هغه له وفاته وروسته له هغه حضرت نه شفاعت نه غوښته.^۲

۱۰. شفاعت عين وحدانيت

کله چې مونږ د توحيد په څيرتيا سره څيرنه وکړو او په هغې باندې شفاعت تطبيق کړو نو روښانيږي چې نه يوازې دا چې شفاعت له وحدانيت سره سمون لري بلکه شفاعت عين وحدانيت دے.

د توحيد ډولونه

توحيد ذاتي: خدای پاک يو داسې ذات دے چې شريک او همټا نه لري او د هغه په مقابل کې، په دوو خدايانو باندې باور کول په ذات کېښې له خدای سره شريک ګڼل کېږي.

توحيد افعالي: په نړۍ کې يوازې يو ذات اثر کوونکې دے او د هريو موجود اثر د خدای له خوا دے، د اور سوزول، د تورې پريکول او...، دا ټول د خدای له خوا او د هغه په حکم دي.

توحيد عبادي: د خدای پاک له ذاته پرته بل څوک د عبادت او بندګۍ وړ نه دي. د نړۍ په موجوداتو کې يو کس هم د عبادت وړتيا نه لري، بتان، کانې او... او تر دې حده چې پيغمبران او د خدای وليان چې د هستۍ د کمال اخري درجې ته رسيدلي دي هغوي هم دا مقام نه لري چې عبادت او پرستش يې وشي. د توحيد قسمونو ته په پام سره، له واقعي او حقيقي شافعانو د شفاعت

۱. مرتضي مطهري، عدل الهي، ۲۳۹ مخ

۲. جعفر سبحاني، الالهيات علي الهدي الكتاب و السنة و العقل، ۳۵۷ او ۳۵۸ مخونه.

غوښتل، د توحيد په درې واړو مرتبو کښې له توحيد سره سه ټکره نه لري، ځکه چې له اولياوو شفاعت غوښتل، د دوو خدايانو د جوړېدو سبب نه کيږي (ذاتي توحيد) يا د دې سبب نه کيږي چې مونږ يو بل موجود په اثر او فيض رسولو کښې مستقل وگڼو (افعالي توحيد) يا د بل چا بندگي قبوله کړو او د هغه عبادت وکړو (عبادي توحيد).^۱ له دې ځايه دا ويلې شو: شفاعت له يو توحيد سره هم ټکره نه لري، ځکه چې د شفيع هغه رحمت بې د خداي له رحمته بل څه نه دے او د شفاعت او رحمت سبب هم له پروردگار پرته د بل چا له خوا نه دے.^۲

دې ته په پام سره که شفاعت کوونکي، «الله» او واړه خدايان وگڼل شي، په دې طريقه چې هغوي د خداي له اجازته علاوه د شفاعت د مقام مالکان وي او د چا چې هم وغواړي شفاعت کولې شي، نو بې شکه د دوي دا غوښتنه له خدايه علاوه له بل چا ده او غوښتونکي يې مشرک دے.

خو که شفاعت کوونکي، د خداي مخلوق وگڼل شي چې د خداي پاک په خاص اجازت سره د يوې خاصې ډلې په هکله شفاعت کولې شي او بيا په ځينو شرطونو سره د هغه شفاعت و غوښتي شي نو بې شکه دا غوښتنه او درخواست له عادي کار سره څه فرق نه لري او دا عمل يې د توحيد له پولې نه دے وتلے. نو دې ته په پام سره دا تصور کول چې د خداي له وليانو شفاعت غوښتل په ظاهر کښې د مشرکانو کارونو ته ورته دے چې له خپلو بتانو به يې شفاعت غوښته، دا بې بنياده او بې اساسه خبره ده، ځکه چې د يو موحد سړي د خداي د اولياوو په هکله عقیده د کافر د خپلو بتانو په هکله له عقيدې سره بالکل بدله ده ځکه چې مشرکانو به بتان د شفاعت د مقام مالکان گڼل چې په هره طريقه او د هر چا لپاره يې شفاعت کولے شو او دا مسله په بتانو باندې د خدايي باورو او شرک گڼل کيده په داسې حال کښې چې مسلمانان د خداي د وليانو په هکله د شفاعت د مالکيت عقیده نه لري.^۳ او هميشه شپه او ورځ دا وايي: «مَنْ ذَا الَّذِي يَشْفَعُ عِنْدَهُ

۱. جعفر سبحاني، شفاعت در قلمرو عقل، قرآن و حديث، ۲۸۰ او ۲۸۲ مخونه.

۲. مرتضي مطهري، عدل الهي، ۲۴۰ مخ.

۳. سبحاني، جعفر، تفسير موضوعي، ۲۷۰، ۴۲۱، ۴۲۲، ۳۷۴ مخونه.

اَلَا يَإِذْنُهُ»^۱.

نتیجه

شفاعت یوازی له خدای سره خاص دے. کله کله خدای پاک خپلو ولیانو او بندگانو ته په دوو سببو اجازت ورکوي چې له دې حقه گټه واخلي:

لکه څه رنگه چې د خدای رحمت (که مادي وي که معنوي) په دې نړۍ کښې د اسبابو په وسیله مونږ ته رسي، لکه څه رنگ چې خدای پیغمبران د انسانانو د هدايت او نیکمرغۍ لپاره رالیري، لمر پیدا کوي چې خپلو شغلو سره خلکو ته ژوند وکړي او...، همدارنگ د هغه مغفرت او بخشش هم د اسبابو، لکه د خدای د ولیانو په وسیله مونږ ته رسي او اصلي اثر کوونکې خدای پاک دے.

خدای پاک اولیاو ته د شفاعت د مقام له ورکولو سره دا غوښتي دي چې د هغوي درناوي وکړي او د خدای ته د هغوي قربت او د هغوي وجود ارزښت خلکو ته وښايي.^۲

د لایزياتي مطالعې لپاره نورې سرچینې

۱. مرتضي مطهری، عدل الهی، ۲۳۷ مخ

۲. نجم الدین طبعی، رویکرد عقلاني بر باورهاي و هابیت ۲۸ مخ

۳. محسن امینی، تاریخچه نقد و بررسی وهابی ها، د سید ابراهیم سید

علوي ترجمه، ۲۸۵ مخ

اخرنې حدیث

پیغمبر(ص): کله چې عالم او په پل صراط تیریدونکي ما ته راوړسي، نو تیریدونکي ته وایي: "جنت ته ننوځه او له خپل عبادت گټه واخه". او عالم ته وایي: اوس ودریږه او چې د چا غواړې د هغه شفاعت وکړه، ځکه چې شفاعت د هر کس لپاره قبول دے او په دې طریق به د پیغمبرانو په مقام کښې ودریږي.^۳

۱. بقره، ۲۵۵ آیه.

۲. شفاعت در قلمرو عقل، قرآن و حدیث، ۹۰ او ۹۱ مخونه.

۳. الفصاحة، ترجمه ابراهیم احمدیان، ۳۷۰ مخ.

د خدای له نه بدلیدونکو سنتونو سره د شفاعت رابطه

پوښتنه: آیا شفاعت د خدای له نه بدلیدونکیو سنتونو سره ټکره نه لري؟
د پوښتنې سپړنه: په دې نړۍ کېنې په تکویني او تشریعي عالم کېنې ځینې بدلون نه منونکي قانونونه دي چې په هغې کېنې هیڅکله بدلون نه راځي او دا قانونونه لکه څه رنگ چې په تیر وخت کېنې و همدارنگ په دې وخت او راتلونکي وخت کېنې هم حاکم دي او قران دې قانونونو ته سنت الله ویلي دي لکه چې فرمایي:

{قُلْ تَجِدَ لِسُنَّةِ اللَّهِ تَبْدِيلًا وَلَنْ تَجِدَ لِسُنَّةِ اللَّهِ تَحْوِيلًا}؛^۱ «د خدای په سنتونو کېنې به هیڅکله بدلون ونه مومي او د خدای په سنتونو کېنې به هیڅکله تغیر ونه ویني» د خدای له سنتونو څخه یو گناهگارانو ته سزا ورکول دي او دا چې خدای پاک به د یو شان گناهونو لپاره یو رنگ سزاگانې ورکوي. نو دې ته په پام سره ایا شفاعت د خدای له سنتونو سره څه ټکره لري؟ او ایا گناهگارانو ته سزا نه ورکول د غرض او مقصد له مینځه تلل نه دي؟

خواب

د خدای پاک مغفرت او لوی رحمت او د گناهونو معافول د خدای د پیغمبرانو او اولیاوو د سوري لاندې چې په خاصو شرطونو سره گناهگارانو ته هم شاملېږي په خپله د خدای له سنتونو یو سنت او د خدای له نه بدلیدونکیو

۱. فاطر، ۴۳ آیه.

قانونونو يو قانون دی، نو دې ته په پام سره چې کله شفاعت په خپله د خدای له سنتونو شو نو څه رنگ کيدې شي چې د خدای له سنتونو سره ټکره ولري؟!۱

سپړنه

دا خبره منلې شوې ده چې د خدای سنتونه نه بدلیدونکي دي په دې خبرې کښې څه شک نشته چې د خدای سنتونه نه بدلیدونکي دي او دا صحیح خبره ده خو باید پام وکړو چې د خدای سنتونه د هغه په یوه صفت باندې نه دي ولاړ او خدای یوازې یو سنت نه لري بلکې خدای ډېر سنتونه لري چې هر یو په خپل ځای بشپړ او د خدای له نورو صفتونو اخستې شوې او هغو ته شامل دے. د مسلې د لازيات روښانېدو لپاره د عالمانو خبرو ته لږ پام کوو.

علامه طباطبایي په المیزان تفسیر کښې او ایت الله جوادي املی په خپل موضوعي تفسیر کښې په دې ځایونو کښې داسې فرمایي: په دې کښې څه شک نشته چې د خدای سنتونه یوشان او د هغه لاره نیغه لاره ده؛ خو دا یوهیږ او نه بدلیدونکي سنتونه د هغه له صفتونو یوازې په یوه صفت چې «د تشریع صفت» دے باندې نه دي ولاړ چې هیڅ یو حکم او جزا په کښې له خپله ځایه نه شي بدلیدې؛ بلکه دا صفت د هغه خدای په ټولو عالي صفتونو باندې ولاړ او قایم دے. نو دې ته په پام هره یوه پېښه د وجودي نظره د خدای پاک یوه یا څو صفتونو سره اړه لري چې د هغه عالي صفتونو په مناسبت چې کوم اختلاف په هغوي کښې رامینځ ته کیږي او دهغې څه غوښتنه وي نو هغه په وجود کښې راځي. لنډه دا چې د شفاعت واقع کیدل او دهغې په سبب د عقاب او سزا لرې کیدل، دې ته په پام سره چې د بیلا بیلو سببونو نتیجه ده لکه رحمت، مغفرت او د قضا حکم او حقدار ته د هغه حق رسول او صحیح قضاوت او فیصله کول، نو دا د خدای په جاري سنتونو کښې څه بدلون نه راوړي.^۱

په حقیقت کښې نیوکه کوونکي دا تصور کړے دے چې عذاب ورکول او

۱. محمد حسین، علامه طباطبایي؛ المیزان؛ ۱ ټوک، ۲۳ مخ؛ النشر الاسلامی مؤسسه؛ شپږم چاپ ۱۴۲۱ ق؛ عبدالله جوادی آملی؛ تفسیر موضوعی قران کریم؛ ۵ ټوک، معاد در قرآن، ۱۵۳-۱۵۴ مخونه؛ اسراء خیرندویه؛ ۱۳۸۱.

سزا ورکول اصلي سنت دے خو د شفاعت له مخې بخښل او مغفرت په قانون کښې يوه استثنا ده په داسې حال کښې چې په دې کښې يو هم د بل په نسبت څه استثنا نه لري بلکې هر يو له قطعي سنتونو دے چې په خپل ځاي کښې جاري کيږي نو نه ده پکار چې يو د خداى سنت وگڼو او بل د خداى د سنت سره د مخالفت په معنى تفسير کړو؛ او په اصل کښې چې مونږ وايو د خداى سنت او طريقې نه بدلېدونکي دي د دې مطلب دا نه دے چې خداى له يوه سنته زيات سنتونه نه لري په داسې حال کښې چې هغه په خپله ځان داسې معرفي کوي {كُلَّ يَوْمٍ هُوَ فِي شَأْنٍ}؛^۱ «هره ورځ د هغه لپاره يو کار او ځانته شان دے».

نو دې ته په پام سره د خداى هر يو کار او د هغه له تجلياتو هره يوه جلوه د هغه له صفتونو له يوه صفت سره تړلې ده.^۲

نو نتيجه يې دا شوه، که شفاعت د خداى له لوري ترسره کيږي او له چا عذاب او چټيږي نو د هغه له سنت سره څه ټکره نه لري او نه د هغه په طريقو کښې څه بدلون راځي، بلکې شفاعت د ځينو عواملو لکه رحمت، بخښن، حکم، قضا او د حقدار د حق ساتلو نتيجه ده. که دا حق هغه پيغمبر(ص) يا امامانو(ع) ته ورکړي نو د سنت مخالف يې څه کار نه دے شوے.

د لازياتې مطالعې لپاره سرچينې

۱. عبدالله جوادې املې، تفسير موضوعي قرآن کریم، ټوک، معاد در قرآن،

۱۵۳ مخ.

۲. جعفر سبحاني، شفاعت د عقل، قرآن او حديث په حد کښې، ۹۰ مخ.

۳. جعفر سبحاني، منشور جاويد، ټوک، ۸، ۱۱۰ مخ.

وروسته حديث:

پيغمبر(ص): ما ته يې اختيار راكړ چې يا شفاعت وكړم يا مې نيم امت جنت ته لاړ شي. ما شفاعت خوښ كړ؛ ځكه چې حد يې ډېر دے و كنايش بيش تر است. ايا تاسو دا فكر كړئ چې شفاعت يوازې د پرهيزگارو مؤمنانو لپاره دے؟ نه، بلکې

۱. الرحمن، ۲۹ آية.

۲. جعفر سبحاني، منشور جاويد، ټوک، ۸، ۱۱۰ مخ؛ دارالقرآن کریم؛ ۱۴۱۰ ق.

د هغه گناهگارو لپاره د ۷ چې په گناه ککړ شوي دي.^۱

۱. الفصاحة، د ابراهيم احمدیان ترجمه، ۳۷۰ مخ.

معراج او نوي علمونه

پوښتنه: ايا د پيغمبر(ص) معراج د نويو علمونو له نظره ممکن کار دے؟
د پوښتنې سپړنه: د پيغمبر(ص) د معراج پيښه يوه داسې پيښه ده چې ټولو مسلمانو هغه منلې او قران مجيد د هغې په هکله په څرگنده وينا کړې ده. له نويو علمونو او انساني عقل سره د معراج د پيښې د نه برابرېدلو شک او پوښتنه هغه وخت ذهن ته راځي کله چې ورته د معجزې او خارق العاده شونې علاوه وکتل شي؛ ځکه چې په فضايي سفر کېنې ډير ځنډونه او مشکلات مخې ته راځي او د دغو ځنډونو په شتون او د امکاناتو او الاتو په نه شتون سره څنگه کيدې شي چې هغه حضرت اسمان ته تلې وي؟

ځواب:

د دې لپاره چې د دې ځواب مونږ ته په ښه طريقه روښانه شي لومړې بايد د معراج پيژندگلي وشي.

۱. د معراج مطلب

۱. په لغت کېنې: معراج په لغت کېنې د عروج له مادې اخستې شوې دے چې د پورته د تللو په معنې دے. په هغه شپه چې دعا پورته ځي هغې ته «ليله»

المعراج»^۱ ویل کیږي. نو دې ته په پام د معراج حقیقت په ځمکه او اسمان کښې سیل کول او گرځیدل دي.

۲. په اصطلاح کښې: په اصطلاح کښې معراج په اسمانونو کښې د پیغمبر(ص) سفر ته ویل کیږي. د روایتونو پر اساس د پیغمبر(ص) معراج په دوو مرحلو کښې شو: و:

الف) له مسجد الحرامه تر مسجد الاقصی د پیغمبر(ص) تگ او بیرته راتګ چې د سوره اسراء په لومړي ایت کښې دې پیښې ته داسې اشاره شوې ده: «سُبْحَانَ الَّذِي أَسْرَى بِعَبْدِهِ لَيْلًا مِنَ الْمَسْجِدِ الْحَرَامِ إِلَى الْمَسْجِدِ الْأَقْصَى»^۲ دې برخې ته په اصطلاح کښې او د تاریخونو په کتابونو کښې «اسراء» ویل کیږي.

ب) دویمه برخه له مسجد الاقصی اسمانونو ته تلل دي. د روایتونو له مخې پیغمبر(ص) په دې لاره کښې له پیغمبرانو سره لیدل او خبرې کړي دي او جنت او دوزخ او د خدای لوی نښانې یې لیدلي دي چې دې برخې ته یې په اصطلاح کښې «معراج» ویل کیږي.^۳

۲. د معراج کیسه

د خدای د رسول(ص) د معراج کیسه په قران کښې په دوو سورتونو «اسراء» او «نجم» کښې په لنډه توګه بیان شوې ده. خو د ایتونو او روایتونو له مخې لنډه کیسه داسې ده: مشهوره دا ده چې دا د شپې تګ د هغه حضرت په اخرنو ورځو کښې په مکې کښې د پاتې کیدو په وخت کښې پېښ شو.^۴ خو دا چې دا سفر د کال په کومو شپو کښې وو په دې هکله له مونږ سره متواتر او دقیق حدیث نشته. علامه په بحار الانوار کښې درې قوله بیانوي: د ربیع الاول د میاشتې په ۱۷ نیټه

۱. راغب اصفهاني، حسین، المفردات، د نشر الكتاب دفتر، ۱۴۰۴ق، ۳۲۹ مخ.

۲. اسراء: ۱۱ ایت.

۳. مکارم شیرازی، ناصر، تفسیر نمونه، ۲۲، تهران، دارالکتب الاسلامیه، ۱۳۷۴، ۵۰۴-۵۰۵ مخونه.

۴. رسولي محلاتي، سید هاشم، زندګانی حضرت محمد، تهران، د اسلام کلتور د نشر دفتر، ۱۳۷۴، ۱۹۲ مخ.

يا د رجب د مياشتې په اووه ويستمه نيټه او په يو بل روايت كېنې د روژې د مياشتې په ۱۷ نيټه.^۱ مشهوره دا ده چې هغه شېبه د خداى رسول د ابوطالب د لور ام هاني په كور كېنې و او له هغه ځايه معراج ته لاړ او هغه ټوله موده چې هغه پكېنې مسجد الاقصى او اسمانونو ته لاړ او راغى له يوې شپې زياته موده نه وه. د خداى له رسول له (ص) روايت شوې دې چې ويې فرمايل: زه د ام هاني په كور كېنې د خوب او وينې په حالت كېنې وم چې جبرائيل ماته راغى او ويې ويل: اے محمده! پاڅه. زه پاڅيدم او زما لاس يې ونيوه او زمزم ته يې بوتلم. يوې پرېنتې ته يې وويل: د زمزم او كوثر له اوبو ځينې اوبه راوړه چې محمد وضو وكړي. پرېنتې اوبه راوړې ما وضو وكړ بيا د جبرائيل په حكم مسجد الحرام ته ننوتم. بيا جبرائيل زما لاس ونيوه او له جماته يې وباسلم. كله چې بهر وتلم، د جمات په دروازې مې براق وليد. جبرائيل وويل: سپور شه. دا هغه سورلي ده چې ابراهيم (ع) به په هغې باندې د خداى د كور زيارت ته تلل. زه په هغې سپور شوم او هغې زه مسجد الاقصى ته او له هغه ځايه يې اسمانونو ته بوتلم او هلته مې ډېر عجائب وليدل او د پيداينست له رازونو خبر شوم او بيا زه هغه براق مكې ته راستون كړم.^۲

په روايتونو كېنې راغلي دي براق په څو ځايونو كېنې ودرېد او پيغمبر (ص) لمونځ وكړ: يو په مدينه كېنې، دويم د كوفي په جومات كېنې، بل په طور سينا او بيت اللحم كېنې چې د حضرت عيسى (ع) د زوكړې ځاى دى بيا پيغمبر (ص) مسجد الاقصى ته ورسېده او هلته يې لمونځ وكړ او له هغه ځايه اسمانونو ته لاړ.^۳

۱. مجلسي، بحار الانوار، ټوك ۱۸، (بيروت، مؤسسة الوفا، ۱۴۰۳ هـ.ق)، ۳۰۲ مخ.
 ۲. رك: طباطبائي، سيد محمد حسين، الميزان في تفسير القرآن، ټوك ۱۲، قم، د اسلامي خپرندويو دفتر، پينځم وار، ۱۴۱۷، ۳۲ مخ او حسني أبوالمكارم، محمود بن محمد، دقائق التأويل وحقائق التنزيل، تهران، ميراث مكتب خپرندويه، ۱۳۸۱ لمريز كال، ۳۹۳-۳۷۹ مخونه.

۳. رك: مجلسي، بحار الانوار، ټوك ۱۸، (بيروت، مؤسسة الوفا، ۱۴۰۳ هـ.ق)، باب اثبات المعراج - سيرة النبوية، ابن هشام، مترجم: سيد هاشم رسولي، بې تاريخه، اسلاميه كتاب خرڅونكي،

ابن هشام په خپلې سیرې کښې د معراج د حدیث لاندې له ام هاني نقلوي: د خدای رسول په هغه شپه زما په کور کښې و، د ماڅښونن لمونځ یې وکړ او ویده شو. مونږ هم له هغه سره ویده شو، سهار نږدې و چې مونږ یې راوین کړو او د سهار لمونځ یې وکړ او مونږ هم له هغه سره لمونځ وکړ بیا یې ماته مخ کړ او ویې فرمایل: اے ام هاني! لکه څنگه چې تاسو ولیدل ما د ماڅښونن لمونځ تاسو سره په دې ځمکه وکړ، بیا بیت المقدس ته لاړم او هلته مو څو لمنځونه وکړل. او لکه څه رنگ چې تاسو گورئ د سهار لمونځ مې بیا له تاسو سره وکړ.

دا خبره یې وکړه او پاڅید چې لاړ شي، ما لاس کړ او لمن مې ونيوله او ورته مې وویل: اے د خدای رسوله کومه خبره چې دې مونږ ته وکړه نورو ته یې مه کوه ځکه چې تا به دروغجن وگڼي او تا ته به ازار درکړي، ویې فرمایل: قسم په خدای هغوي ته به یې هم وایم!

ام هاني وايي: ما خپلې وینځې ته چې د حبشې وه، وویل: د خدای رسول (ص) پسې شه، او وگوره چې خلک یې خبره اوري که نه او بیا راشه ماته یې ووايه. هغه وینځه لاړه او کله چې بیرته راغله ویې ویل: کله چې د خدای رسول (ص) خلکو ته خپله کیسه وکړه نو په حیراتیا سره ترې خلکو پوښتنه وکړه: ستا د رښتیاوالي نښه څه ده او مونږ ته له کومه ځایه پته ولگي چې ته رښتیا وایې؟

هغه حضرت وفرمایل: د دې نښه هغه قافله او کاروان دے چې زه کله شام ته تلم نو په لاره کښې مې په پلاني ځای کښې ولید چې اوښان یې د وریځو د اوزونو له سببه ترهیدل چې یو یې تنستیدلې و او ما هغوي ته د هغه اوښ ځای وښود چې ما شام ته د تللو په وخت هغه لیدلے و د بیرته راتلو په وخت هم په ضجنان (د مکې ښار سره ۲۵ کلومیتره کښې) پلانکي کاروان سره مخامخ شوم چې ټول ویده وو او د ابو لوبني یې خپلو سرونو ته ایځي و او سرونه یې ورله پټ کړي و او پلانکي کاروان به اوس د تنعیم له درې مکې ته راننځي او نښه یې دا ده چې وړاندې یې خاورین رنگ اوښ دے او په هغې باندې دواړو اړخو ته بار

دے چې يو اړخ يې تور دے. کله چې خلکو دا خبرې واوريدې نو د تنعيم درې په لور لاړل او کاروان يې له هماغه نښو سره وليد چې پيغمبر(ص) ښودلې وې چې د تنعيم له درې راننوت او کله چې هغه بل کاروان مکې ته راغے او د اوبسانو د ترهيدو خبره او د يو اوبن د ورکيدو خبره يې ورته وپوښتله نو هغوي يې تصديق وکړ.^۱

نو د معراج په مسئله کښې څه شک او ترديد نشته. علامه طباطبائي په دې هکله ليکي: «اسراء» او «معراج» په حقيقت کښې هغه مسلي دي چې د هغو د انکار څه لاره نشته ځکه چې قران د هغې په هکله په تفصيل سره خبرې کړي دي او د هغې په هکله شيعه او سني او معصومو امامانو(ع) د پيغمبر(ص) متواتر روايتونه نقل کړي دي.^۲ دلته يې مونږ يو څو بيلگي بيانوو او په هغې بسنه کوو:

الف آيت: {سُبْحَانَ الَّذِي أَسْرَى بِعَبْدِهِ لَيْلًا مِنَ الْمَسْجِدِ الْحَرَامِ إِلَى الْمَسْجِدِ الْأَقْصَى الَّذِي بَارَكْنَا حَوْلَهُ لِنُرِيَهُ مِنَ آيَاتِنَا إِنَّهُ هُوَ السَّمِيعُ الْبَصِيرُ}؛

پاک دے هغه ذات چې خپل بنده يې په يوه شپه کښې له مسجد الحرامه مسجد الاقصی ته چې گير چاپير مو له برکته ډک کړے دے، بوتله د دې لپاره چې هغه ته له خپلو نښانو وښايو بيشکه چې هغه(خدای) ښه اوريدونکې او ښه ليدونکې دے.

ب) او جعفر صادق(ع) په دې هکله فرمايي: «ليس من شيعتنا من انكر اربعة اشياء: المعراج والمساءلة في القبر وخلق الجنة والنار، والشفاعه»^۳ هغه کس زموږ له شيعو نه دے چې د څلورو څيزونو انکار وکړي: معراج، په قبر کښې

۱. ابن هشام، السيرة النبوية، ترجمه: م. سيد هاشم رسولي، تهران، کتابچي خپرندويه، پينځم چاپ، ۱۳۷۵ش، ۱ ټوک، ۲۵۲ مخ.

۲. طباطبائي، محمد حسين، د الميزان ترجمه، ۱۳ ټوک، مترجم: سير محمد باقر موسوي همداني، تهران د علامه طباطبائي کلتوري او علمي فاؤنډيشن، ۱۳۶۳، ۵۳ مخ، او رک: محمود زمخشري، الکشاف، ۲ ټوک، بيروت، دارالکتب العربي، ۲۴۷ مخ، او طبرسي فضل بن حسن مجمع البيان، ۲ ټوک، تهران ناصر خسرو خپرندويه، دريم چاپ، ۱۳۷۲ش، ۲۰۹ او بحار الانوار، ۱۸ ټوک، هماغه ۲۸۹ مخ.

۳. بحار الانوار ۱۸ ټوک هماغه ۳۱۲ مخ.

پوښتنه، د جنت او دوزخ پيدا ايښت او شفاعت.

ج. حضرت امام رضا فرمايي: «من كذب بالمعراج فقد كذب رسول الله؛^۱ خوک چې د معراج له کيسې انکار وکړي په حقيقت کښې يې پيغمبر(ص) دروغ گڼله دے»

۳. معراج بدني که روحاني؟

د معراج په هکله دا پوښتنه هم شوې ده چې ايا د پيغمبر(ص) معراج روحاني و که بدني او جسماني؟ د دې لپاره چې دا خبره هم زموږ له بحث سره اړه لري ځکه چې ډېر اشکال او نيوکې د جسماني او بدني معراج په هکله شوې دي نو په دې هکله څو ليد توگې بيانوو:

۱. دا سيل او معراج روحاني و. جهميه فرقه باوري ده چې معراج روحاني و او د يو خوب په شکل و.^۲ کومو کسانو چې دا ليد توگه قبوله کړې ده د خپلې دعوي د ثابتولو لپاره يې دوه دليلونه راوړي دي:

الف. جسماني معراج د انسان له عقل سره سمون نه لري. ځکه چې اسلامي متکلمين او فلسفيان په دې باور دي چې: اول دا چې، درون بدن د پاس په لور حرکت نه شي کولای او په سپک جسم (يعنې فضا) باندې نه شي اوږدېدلای او د اسمان په لور د هغې او چټيدل او عروج محال دے. دويم دا چې که جسماني معراج ومنو نو په اسمان کښې خيرې کيدل او بيا بنديدل (خرق و التيام) لازم راځي په داسې حال کښې چې په قوي او فلسفي دليلونو سره په اسمانونو کښې خرق التيام جايز نه دي. دريمه دا چې په عالمونو کښې د يو جسم سيل کول او اوچتيدل لويې وخت ته اړمن دے، په داسې حال کښې چې د معراج موده دومره اوږده نه وه، بلکې ځينې خو دا وايي چې له يوې شيبې زياته نه وه او دا په خپله د معراج په وړحاني والي دليل دے.^۳

۱. بحار الانوار ۱۸ ټوک هماغه ۳۱۲ مخ، ۲۳ حديث.

۲. ابن شهر آشوب، مناقب، النجف الاشرف، مطبعة الحيدرية، ۱۳۷۲ هـ ق، ۱ ټوک، ۱۵۳ مخ.

۳. ر.ک: ابن سينا، شيخ الرئيس، معراج نامه، رشت، ۱۳۵۲ هـ ق، ۱۸ مخ.

اسلامي متکلمين او عالمان د فلسفيانو په ځواب کښې وايي: چې د هغه حضرت معراج جسماني و او په همدې بدن سره يې په ټولو عالمونو کښې سيل کړې دے تر دې چې کرسې او عرش ته رسيدلې چې د هغوي په عقيدې دا اتم او نهم اسمان دے او د اسمانونو ټول موجودات يې هم ليدلې دي، او هغه نيوکې چې فلسفيانو کړي دي، چې که معراج جسماني وي نو خرق او التيام ترې لازم راځي، دا نيوکه له دې ځايه پيدا شوې ده چې هغوي دا تصور کاوه چې اسمان جسم دے که پيغمبر(ص) په جسم سره اسمان ته تلے وي نو بايد چې اسمان چودلے وي او بيا بند شوے وي او دا خبره عقل نه مني^۱ په داسې حال کښې چې په نوې علم (ساينس) کښې ثابت شوي ده چې اسمان جسم نه دے.

ب) په اسلامي سرچينو کښې داسې روايتونه شته چې هغه وايي چې دا معراج روحاني و؛ لکه: له يعقوب بن عتبه روايت شوے دے: «کانت رؤيا من الله صادق»^۲ دا کار په خوب کښې واقع شوے دے «همدارنگ په يو روايت کښې له بي بي عايشې راغلي دي: «ما فقد جسد رسول الله ولكن الله اُسري بروحه»^۳ قسم په خدای چې د پيغمبر(ص) بدن زمونږ له منځه نه و تلې يواځې د هغه روح اسمانونو ته تلے و.» خو دا روايت، اول دا چې سياسي گټه يې لرله او د هغه جنجال د چپ کولو لپاره و چې د معراج په هکله د ځينو تر مينځ شورو شوے و^۴ دويمه دا چې دا مطلب له هغه روايتونو سره مخالف دے چې له دواړو فريقو نقل شوي دي. او دويمه دا چې عايشه د پيغمبر(ص) د اسراء د پيښې په وخت يا پيدا شوې نه وه او يا يوازې يوه ماشومه وه او په کلونو وروسته به د پيغمبر(ص) د ماندينې په توگه د هغه حضرت کور ته راغله. لکه څه رنگ چې ابن حجر عسقلاني، چې يو اهل سنت پوهاند دے، ليکي: عايشه د رسول الله مبارک له بعثته څلور يا پينځه کاله وروسته وزېږيده او د نهه کالو په عمر کښې چې د هجرت اول يا دويم کال و

۱. رک: تفسير نمونه، ۱۲ ټوک، هماغه، ۱۲ مخ او د الميزان ترجمه، ۱۳ ټوک، هماغه، ۵۴ مخ.
 ۲. ابن کثير، الحافظ ابي الفداء، البدايه والنهايه، ۳ ټوک، بيروت، دار احياء التراث العربي، ۱۴۰۸ ق، ۱۴۱ مخ.
 ۳. هماغه.
 ۴. تفسير نمونه، ۱۲ ټوک، هماغه، ۱۵-۱۶ مخ.

د پیغمبر(ص) په نکاح کښې راغله. نو دې ته په پام چې د اسراء پېښه د بعثت په دویم یا درېیم کال پېښه شوې ده نو عايشه په هغه وخت کښې لانه وه زیرېدلې مگر دا چې ووايو چې هغې له ځانه اجتهاد کړې دے.^۱

۲ له مکې تر بیت المقدسه پورې د هغوي سفر جسماني او اسمان او ملکوت ته سفر يې روحاني و^۲ دا نظر د مرحوم شيخ احمد احسائي لارويانو چې په شېخه باندې مشهور دي، وړاندې کړې دے. هغوي باوري دي، پیغمبر(ص) د بدن هغه څلور عنصرونه چې مخکښان باوري وو چې دا څلور عناصر اصلي دي، يې په خپل ځای کښې پرېښي و او هور قلبايي بدن چې مثال بدن دے له هغې سره يې په اسمانونو کښې سفر کړې دے.^۳ زیديې او معتزلي فرقې هم دا نظر قبول کړې دے او ویلي يې دي، د پیغمبر معراج تر بیت المقدس پورې روحاني او جسماني و ځکه چې په ایت کښې راغلي دي «الي المسجد الاقصي» او له هغې وروسته اسمانونو ته د هغه حضرت سفر روحاني و.^۴

۳. دا سفر او معراج ته تلل جسماني او په وینښه وو^۵ د اسلامي متکلمانو، عالمانو او پوهانو تر مینځ دا خبره مشهوره ده چې دا سفر په حقیقت کښې او جسماني سفر و او دا د اسلام له منلې شوې خبرو ده. او همدا لیدتوگه د معراج په هکله صحیح ده او څرگند ایتونه او روایتونه هم په دې خبرې گواهي ورکوي. لکه څه رنگ چې د شیعو لوی فقیه او مفسر مرحوم طبرسي په خپل تفسیر «مجمع البيان» کښې لیکلي چې د عالمانو په دې خبره اتفاق دے چې معراج جسماني و.^۶ همدارنگ د شیعو لوړ رتبه محدث علامه مجلسي(ره) او د اهل سنت مشهور

۱. پیشوايي، مهدي، دفتر نشر معارف، شپږم چاپ، ۱۳۸۲، ۱۳۳ مخ.
 ۲. خاني رضا، حشمت الله رياضي، ترجمه بيان السعادة فی مقامات العبادۃ، ۸ ټوک، تهران او د پیام نور پوهنتون خپرندویه، ۱۳۷۲، ۲۲۳ مخ.
 ۳. صدر المتألهين، د فلسفې درې رسالې، قم، دفتر تبليغات اسلامي، درېم چاپ، ۱۳۸۷ هـ ش، ۵۹ مخ.
 ۴. ر.ک. مناقب ټوک ۱ ۱۷۷ مخ.
 ۵. خاني رضا، حشمت الله رياضي، د بيان السعادة في مقامات العبادۃ ترجمه، ۸ ټوک، تهران او د پیام نور پوهنتون خپرندویه، ۱۳۷۲، ۲۲۳ مخ.
 ۶. مجمع البيان، ۷ ټوک، ۳۹۵ مخ.

مفسر، فخر رازي باوري دي: څيړاندي په دې باور دي چې د قران کريم په دلالت سره او د شيعه او سنيانو په متواترو روايتونو سره خداى پاک د پيغمبر(ص) روح او بدن له مکې مسجد الاقصى ته او له هغه ځايه يې اسمانونو ته بوتله او د دې مطلب انکار کول يا تاويلول، چې روحاني مطلب ترې واخستې شي يا په خوب کښې په ليدلو سره تاويل شي، دا د ايمان او يقين د کمزورۍ نښه.^۱

۴. د جسماني معراج دليلونه

د جسماني معراج لپاره زيات دليلونه شته چې د لنډوالي په سبب دلته يو څو دليلونه راوړو:

۱. د «عبد» ټکي په {سبحان الذي أسري بعبده} ايت کښې «اسرى بعبده» يعنې خپل بنده يې بوتله. دا عبارت په څرگنده په جسماني او بدني معراج باندې دلالت کوي، ځکه چې د «عبد» ټکي يو داسې ټکي دے چې په هغه انسان باندې چې له بدنه او روحه جوړ دے دلالت کوي^۲ نو له دې ايت نه دا گټه اخستې شي چې دا سفر په وينه او جسماني و؛ کله چې ويل کيږي؟ فلانکې کس مو فلاني ځای ته بوتله، يعنې هغه مو هماغه جسم او روح سره بوتله، نه دا چې په خوب او خيال کښې يې بوتلې وي؛ خو دا چې کله د دې په خلاف يوه قرينه (اشاره) وي.

آيت الله سبحاني د دې خبرې په تاييد کښې چې معراج جسماني و فرمايي: قريشو چې کله د پيغمبر(ص) د معراج او مسجد الاقصى او اسمانونو ته د هغه د تللو خبره واريده نو ډېر خپه شول او هغه يې دروغجن وگانه، د قريشو په محفلونو کښې د معراج خبره چليده. که چېرې دا خبره يو خوب و نو بيا قريشو ولې هغه حضرت دروغجن گانده او جنجال يې جوړاوه؛ ځکه چې که څوک داسې ووايي چې ما په شپو کښې يوه شپه په خوب کښې داسې خوب وليد، نو دا خو د

۱. بحار الانوار، د مؤسسه الوفاء چاپ، بيروت، ۱۸ ټوک، ۲۸۹ مخ فخر رازي، مفاتيح الغيب، ۵ ټوک، ۵۴۰ مخونه.

۲. تفسير نمونه، ۱۲ ټوک، ۹ مخ.

اختلاف سبب نه جوړېږي.^۱ نو له دې چې قريشو دومره شور جوړ کړه او دا معلومېږي چې دا معراج جسماني و او پيغمبر(ص) په خپله هم د جسماني والي دعوا لرله.

۲. د «سبحان الذي» ټکي د سوره اسراء په سر کښې راغلې ده، دا سې حکايت کوي چې دا پېښه يوه معجزه وه چې خداى پاک د خلکو د انکار نه کولو لپاره ځان له هر عيب او نقصه پاک وگڼه، گڼي د روح سفر چې بدن ورسره نه وي او له مادي محدوديتونو خلاص وي، داسې ټکو ته اړتيا نه لري.

۳. په سوره «النجم» کښې د «رؤيت» ټکي راوړې شوي دي: «ما زاعَ الْبَصَرُ و ما طَغى، لَقَدْ رَأَى مِنْ آيَاتِ رَبِّهِ الْكُبْرَى.»^۲؛ د پيغمبر(ص) سترگو شه غلطي او انحراف نه ده کړه هغه د خپل خداى لويې نښې وليدې. دا دواړه ايتونه په ډېره ښه طريقه دا مطلب رسوي چې دا ليدل په خوب او د مکاشفې په حالت کښې نه وو بلکې په جسماني او د وينښتيا په حالت کښې وو.

۴. زمخشري په خپل تفسير کښې يو حديث نقل کړې ده چې د هغې په يوې برخې کښې داسې راغلي دي: «وقد عرج به إلی السماء في تلك الليلة، ... وأنه لقي الأنبياء و بلغ البيت المعمور و سدره المنتهى؛ په داسې حال کښې چې په دغه شپه کښې هغه اسمان ته اوچت کړې شوي و او د اسمان عجائب هغه ته وښودل شول او له نبيانو سره يې ليدنه وکړه او تربيت المأمور او سدره المنتهى يې سفر وکړ.»^۳ په دې حديث کښې «عرج» يعنې اسمان ته ختل د هغه جسماني وو؛ له دې ځايه معلومېږي هغه روايتونه چې هغه يوازې په روحاني والي دلالت کوي هغه له دې سببه چې د قران کریم د ظاهر مخالف دي، ورباندې باور نه شي کيدې.

خواب

۱. آيت الله جعفر سبحاني، فروغ ابدیت، د اسلامي تبليغاتو د دفتر خپرنډويه، قم چاپ نهم، ۱۳۷۳،

۱ ټوک، ۳۸۲ مخ

۲. نجم، ۱۷ او ۱۸.

۳. محمود زمخشري، الکشاف، بيروت، دارالكتاب العربي، چاپ سوم، ۱۴۰۷ق، ټوک ۲، مخ ۲۴۷.

د معراج د کیسې او د هغې د دلیلونو له بیانولو وروسته مونږ دې اعتراض ته څو ځوابونه ورکولې شو:

۱. دا قطعي او یقیني خبره ده چې د معراج مسله یوه عامه پېښه نه وه، بلکې د پیغمبر(ص) له معجزو یوه معجزه وه او دې ته په پام سره چې معجزه په هغه څه کښې نه کیږي چې عقلا محال وي، نو معراج د عقل له مخې امکان لري او محال نه دے او له نویو علمونو سره هم ضدیت نه لري.^۱ ځکه اوس چې کله انسان له پرمختللي علمونو سره دا توان پیدا کړے دے چې یوه وسیله جوړه کړي او ډېر زر ورسره له یوه ځایه بل ځای ته لاړ شي او د ځمکې له جاذبې او راکښونکي طاقتو ځان وباسي، نو ایا دا ممکنه نه ده چې خدای پاک پیغمبر(ص) ته داسې سپرلی ورکړي چې له دې سفر سره مناسبت ولري او له هر ډول خطرو په امان کښې مقصد ته ورسې؟

۲. د پیغمبر(ص) معراج هغه لومړنۍ مسله نه وه چې خارق العاده وي بلکې د دې غوندې پېښې له تیرو پیغمبرانو سره هم پېښې شوي دي؛ لکه سلیمان(ع) ته د باد اختیار ورکول چې سلیمان یې په خپل اختیار هر چرته بوتلې شي او همدارنگ د عیسی(ع) د خدای په لور او چټیدل لکه چې قران مجید فرمایي: «مَا قَتَلُوهُ وَمَا صَلَبُوهُ وَلَكِنْ شُبِّهَ لَهُمْ وَإِنَّ الَّذِينَ اخْتَلَفُوا فِيهِ لَفِي شَكٍّ مِنْهُ مَا لَهُمْ بِهِ مِنْ عِلْمٍ إِلَّا اتِّبَاعَ الظَّنِّ وَمَا قَتَلُوهُ يَقِينًا؛ بَلْ رَفَعَهُ اللَّهُ إِلَيْهِ»^۲ هغه یې هیڅکله نه دے وژلے او په صلیب یې نه دے کړے بلکې خبره هغوي ته ګډه وډه شوه او بیشکه کومو کسانو چې د هغه په هکله اختلاف کړے دے هغوي په شک دي او د هغه په هکله ورته څه علم نه و یوازې د خپلو ګمانونو پیروي یې کوله او په یقین سره چې مسیح یې نه دے وژلے بلکې خدای هغه خپل لور ته بوتله.»

نو کله چې د قران له نظره د حضرت عیسی(ع) اسمانونو ته بوتلل، د حضرت سلیمان(ع) د باد په وسیله په ډېر لږ وخت کښې له یوه ځایه بل ځای ته تلل یو منلې

۱. رسولی محلاتي، سید هاشم، زندګانی حضرت محمد، تهران، د اسلام کلتور د خپرونې دفتر،

۱۳۷۴، ۱۹۲ مخ

۲. نساء: ۱۵۷-۱۵۸.

شوي خبره ده، نو عقل په ښه طريقه دې ته رسي چې^۱ د پيغمبر(ص) د شپې معراج ته تلل هم معقول څيز دی او عقل دې ته هم رسي او پوهيږي او هيڅوک د دې انکار نه شي کولی.

۳. د اسلام له نظره په دې عالم کېنې ډېر رازونه او حيرانوونکي څيزونه شته چې نوي علمونه تراوسه د هغې ځينې برخو ته ورسيدل، چې يو يې په اسمانونو کېنې د ژوندي موجوداتو شتون د ۱۴۰۰ کاله وړاندې د قران ايتونو او اسلامي روايتونو دې خبرې ته اشاره کړې ده، په داسې حال کېنې چې انساني علم اوس دې ته ورسيد، مثلاً د فضا مجلې په خپلې ۲ گڼې کېنې چې په ۱۳۵۱/۱/۵ لمريز کال کېنې چاپ شوې په يوې مقالې کېنې چې عنوان يې "د پالومار تروتيونونه" دي، د پاسني جهان عظمت دا رنگ بيانوي: "ترڅو چې يې د پالومار د تروتيونونو دوربينونه نه وو جوړ کړي، نو د هغه دنيا پراختيا زموږ په نظر کېنې له پينځه سوو نوري کالو زياته نه وه، خو دې دروبين زموږ د نړۍ پراختيا زرو مليونو نوري کلونو ته ورسوله، يوه عظيمه، هيروونکي او تياره فضا په نظر راځي چې په هغې کېنې هيڅ نه شي ليدې، يعنې رڼا له هغې نه شي تيريده چې د تروتيونونو د دروبين مخ متاثر کړي. بې شکه په هغه تيرو کېنې په هيروونکي او تياره فضا کېنې په سلگونو مليونو کهکشانونه شته او زموږ چې کومه نړۍ ده د هغه کهکشانونو د جاذبې په سبب ساتل کيږي. دغه ټوله دنيا چې موږ ته په نظر راځي په هغې کېنې په زرگونو مليونو کهکشانونه دي، نو زموږ دا دنيا په هغې کېنې له يوې ذرې زياته نه ده او تر اوسه موږ دا اطمينان نه لرو چې له دې هاخوا يوه بله دنيا نه وي."^۲

يوازې د لمر منظومې په کهکشان کېنې چې له لوړو زرگونو کهکشانونو يو کهکشان دی، په دې کېنې په سلگونو مليونو لمرونه او پړقيدونکي ستوري شته چې په هغوي کېنې د پوهانو د حساب مطابق، د اوسيدو لپاره په مليونو ستوري چې پکېنې په ميلياردونو ژوندي موجودات وي، شته دي، دا د ننني فضايي

۱. بحار الانوار، ۱۸ ټوک، ۲۸۵ مخ.

۲. تفسير نمونه، ۱ ټوک، ۱۲۹ مخ.

پوهانو د اعتراف یوه بیلگه وه چې وایي په ځینې پاسنیو ستوریو کښې ژوندي موجودات شته.^۱ خو څوارلس سوه کاله وړاندې چې د فضا علم او د دنیا لوی ترویونونه لا نه وې جوړې په هغه وخت کښې قران د دې په هکله خبر ورکړی دی او فرمایي:

الف) «وَلِلَّهِ يَسْجُدُ مَا فِي السَّمَاوَاتِ وَمَا فِي الْأَرْضِ مِنْ دَابَّةٍ وَالْمَلَائِكَةُ»^۲ هغه څه چې په اسمانونو کښې دی او هغه څه چې په ځمکې کښې دي له خوزیدونکیو او همدارنگ پرنښتې د خدای لپاره سجده کوي.

ب) «وَمِنْ آيَاتِهِ خَلْقُ السَّمَاوَاتِ وَالْأَرْضِ وَمَا بَيْنَهُمَا مِنْ دَابَّةٍ»^۳ او د هغه د طاقت له نښو د اسمانونو او ځمکې پیدایښت او هغه خوزیدونکي چې په دې کښې خپاره دي»

ج. امام علي(ع) فرمایلي دي: «دغه ستوري چې په اسمانونو کښې دي د ځمکې د ښارونو په شان ښارونه دي»^۴

۴. د ټیکنالوجۍ د وخت د پوهانو له نظره، دا علمي فرضیه منلې شوې ده چې د زمکې د جاذبې چپې په ډېره لږه موده کښې د نړۍ له یوې خوا بلې خوا ته بدلیدي شي او خپل اثر کولې شي. کله چې په دې باور چې د هستۍ د بشپړتیا په حرکتونو کښې ځینې داسې منظومې شته چې د نور له رفتار ه هم تیز له مرکز او د قطب له عالم لیرې کیږي. او کله چې د عقل لپاره دا رنگ له عقله د بهرو څیزونو منل محال نه وي او عقل یې مني نو د معراج منل هم د عقل له مخې څه منع نه لري او د نوي وخت اصولو سره سمون لري او توجیه کیدې شي.^۵

۱. دواني، علي، تاریخ اسلام از آغاز تا هجرت، قم، د اسلامي خپرندويي دفتر، ۱۳۷۳، (تممه کتاب)، ۲۲ مخ.

۲. نحل: ۴۹.

۳. شوري: ۲۹.

۴. نمازي شاهرودي، شيخ علي، مستدرک سفینه البحار، ۹ ټوک، قم، مؤسسه النشر الاسلامي، ۱۴۱۹ق، ۲۰۰ مخ.

۵. محمد رضا ایزدپور، «معراج پیامبر(ص) در دیدگاه عقل و وحی و آثار تربیتی آن»، کوثر فصلنامه، ۲۸ ګڼه، ۱۳۸۵.

۵. په فضايي سفرونو کېنې ډېر موانع او خنډونه دي چې دا دي:
الف. د ځمکې د جاذبې طاقت چې له هغې د تنبېدو لپاره په يو ساعت کېنې
لږ تر لږه څلوېښت زره کيلو ميټره سرعت ضروري دے
ب. د ځمکې له حده بهر اکسيجن نشته او له هغې نه علاوه انسان ژوندي نه
شي پاتې کيدے.

ج. هغه خطرناکې شغلې چې د ځمکې له حده بهر موجودې دي، لکه د کيهان
شغلې او د ماورا بنفش شغلې او د ايکس وړانگې. دا شغلې کله چې د انسان به
بدن باندې په کم مقدار کېنې راشي نو د انسان بدن ته تاوان رسوي.
له دې ټولو مشکلاتو او ستونزو سره سره بيا هم انسان د خپل علم په طاقت
سره په دې بريالۍ شوے دے او د اسمانونو ستورو ته يې سفر کړے دے او دا
خبره د معراج واقع کيدل يو ممکن څيز ښيي.

۶. که څه هم په تير وخت کېنې د معراج د مسلې منل گران وو خو اوسني
انسان د خپل تفکر او علم په طاقت سره دا ثابته کړه چې معراج څه عقلي محال
څيز نه دے. ځکه چې انسان له فضايي راکټ جوړولو سره په سرعت سره د ځمکې
له حده وتلې شي او په مخصوص جامو سره ځان له بيله بيلو شغلو، چې د ځمکې
له حده بهر دي، ساتلے شي. اوسني انسان په خپل طاقت او پوهې سره داسې
راکتونه جوړ کړي دي چې له ځمکې گير چاپير واټن په يو ساعت او لسو مينټو
کېنې ووهي، په داسې حال کېنې که سل کاله وړاندې چا دا ويلې وې چې يوه ورځ
به داسې کار وشي نو خلکو به هغه ته ليونې ويل او کيدې شي د گاليله په شان
چې د ځمکې غونډوالے يې کشف کړه، هغه به يې پانسي کاوۍ او يا به يې بندي
کاوۍ.^۱

کله چې انسان په خپل محدود طاقت سره هغه څه چې په ظاهر کېنې محال او
ناممکن ښکاري، ممکن کولې شي، نو ايا پيغمبر(ص) د خداى په حکم دا کار نه
شي کولے؟ بيشکه چې د خداى طاقت د انسان له طاقت ډېر زيات دے او لکه څه

رنگ خدای د موسی همسا په یو لوی مار بدله کړه، په داسې حال کې چې د هغه وخت د انسان په طاقت کېنې دا کار نه و، نو خدای هریو خارق العاده کار ممکنولې شي.

۷. دې ته په پام سره چې د نړۍ بیلا بیل مذهبونه او تقریبا ټول دینونه، په دنیا کېنې د شیطان موجودیت او د انسانانو په زړونو کېنې د هغه وسوسې اچول قبلوي، نو عقل حکم کوي چې کله شیطان ته، چې د خدای له درباره شړې شوې و خدای دا طاقت ورکړې دے نو د هغه پیغمبر(ص) په معراج کېنې څه شک نه شو کولې چې د خدای له ټولو لوی پیغمبر وي.^۱

نتیجه

نوي علم ته په پام سره، که څه هم د معراج تصور په تیره زمانه کېنې مشکل څېره وه خو په دې زمانه کېنې څه مشکل نه ده. نو دې ته په پام سره کله چې د معراج خبره په قطعي دلیلونه سره ثابته شوه، نو ټول به هغه مني. له نیکه مرغه په اسلامي سرچینو کېنې د دې مسلې د واقع کیدو قطعي دلیلونه موجود دي چې خدای پاک د معراج په شپه خپل پیغمبر(ص) په یوه تیزه سورلۍ باندې سپور کړ او اسمانونو ته یې بوتله او له خطرو یې وساته.

د لایزاتي مطالعې لپاره سرچینې

۱. سید هاشم رسولي محلاتي، د حضرت محمد(ص) ژوند، تهران، د نشر فرهنگ اسلامي دفتر، ۱۳۷۴ ه.ش.

۲. شیخ الرئيس، معراج نامه، رشت، ۱۳۵۲ ه.ش.

۳. علي دواني، د اسلام تاريخ له اوله تر هجرت، د کتابچې تتمه.

وروسته حدیث

پیغمبر اسلام: د معراج په شپه مې یوه داسې ډله ولیده چې خپل مخونه یې په خپلو نوکوونو څیرل، جبرائیل وویل: دا هغه کسان دي چې د خلکو غیبت به یې کاوه.^۲

۱. بحار الانوار، ۱۸ ټوک، ۲۸۵ مخ.
۲. اطبیب البیان تفسیر، ۱ ټوک، ۳۳۲ مخ.

د معراج د آسمان مطلب

دا پوښتنه واضحه نه ده، دا پوښتنه اول ځل چا کړې ده. پوښتنه: د معراج په مسله کښې د اسمان څه مطلب دے؟ که له اسمانه مراد يوه نامحدوده فضا وي چې د ځمکې او لمر تر مينځ ده، نو د دې تر مينځ د معراج په نامه څه څيز نشته او که مطلب يې، له لمره پورته وي او خدای پاک د هغې په اووم پټ وي نو دا ډول چټونه هم نشته.

سريزه

ځمکه او اسمان، د پيداښت د عالم له پولو ځنې پولې دي چې انسان د علم له پرمختګ سره سره، تر اوسه پورې د هغې د رازونو له خبريدو عاجز دے. مفسرانو د اسمان په هکله د ايتونو لاندې په تفصيل سره بحثونه کړي دي او مونږ د هغې ځينې برخو ته اشاره کوو، چې په دې پوه شو چې هغه اسمان چې پيغمبر(ص) ورته د معراج په شپه تلې و هغه کوم يو اسمان دے.

ځواب

دا پوښتنه په ظاهر کښې داسې ښکاري چې له نويو شېهو او نيوکو وي چې د معراج په هکله شوي دي، ځواب ته د رسيدلو لپاره ضروري ده چې اول د اسمان او د اوو اسمانونو او د هغه اسمان چې پيغمبر(ص) هغې ته تلے و ايتونو او روايتونو ته پام سره معنی وکړو.

۱. د اسمان مطلب

«سما» په لغت کښې، له «سمو» مادې اخستې شوې چې د لوړاوي په معنې دے او د هريو څيز اسمان د هغه څيز لپاسه څيز ته وايي.^۱ تردې چې ځينې لغت ليکونکي وايي چې هريو لوړ څيز د خپل ټيټ څيز په مقابل کې اسمان دے او هريو لاندینې څيز د خپل لوړ څيز په مقابل کې ځمکه ده.^۲ په اسلامي دايرة المعارف کې له دې وروسته چې دا بې بيان کړي چې «اسمان هغه ظاهري گنبد دے چې د ځمکې اوسيدونکي يې په هر ځای کې په خپل سر باندې لپاسه ويښي» له ابن منظوره نقل شوي دي: په عربي کې اسمان مترادف ټکي سما دی او معنی يې هغه څيز دے چې اوچت وي، لکه چت يا چوپال.^۳

علامه طبرسي په مجمع البيان کې فرمايي: «مشهوره دا ده چې سما هريو هغه څيز ته وايي چې ستا لپاسه وي يا يې په تا باندې سيورې کړې وي، او د کور سما د هغې چت دے. وريځو او باران ته هم سما ويل کيږي.»^۴ په نوي فيزيکس کې اسمان يعنې: «يو نابود (معدوم) څيز چې د گنبد په شکل دے چې ځمونه لپاره د ستورو او سيارو د ليدلو لاره هواروي.»^۵

د «سما» او «آسمان» ټکي په قران کې په مفرده توگه «السماء» او جمع «السموات» له ۳۱۰ څلو زيات راغلې دے خو په ټولو ځايونو کې په يوې معنی او مصداق نه دے راغلې. په ټول کې اسمان په قران کې په دوو مفهومونو مادي او معنوي کې استعمال شوه دے، ځينې ځايونه يې دا دي:

۱. د اوچت په معنی: دا معنی له لغوي معنې سره سمه ده او له دې ايتنه هم

اخستې کيږي:

«كَلِمَةً طَيِّبَةً كَشَجَرَةٍ طَيِّبَةٍ أَصْلُهَا ثَابِتٌ وَفَرْعُهَا فِي السَّمَاءِ»^۶ بنه خبره د بنې ونې

۱. حسن مصطفي، التحقيق في كلمات القرآن الكريم، ۵ ټوک، ۲۱۹ مخ.

۲. حسين راغب اصفهاني، المفردات، ۴۲۷ مخ، د سما ټکي لاندې.

۳. احمد تفضلي، دايرة المعارف اسلامي، د اسمان ټکي لاندې.

۴. فضل بن حسن طبرسي، مجمع البيان، ۱۴۸ مخ.

۵. رک: بينات، سال دوم، ۸ شميره، ۱۳۷۴، ۸۲ او ۸۷ مخونه.

۶. ابراهيم، ۲۴ آية.

په شان ده چې جرړې يې په ځمکه کښې ثابتې او څانگې يې اسمان کښې دي»
د اوسنۍ زمانې ځينې مفسرانو دا معنی راوړې ده^۱ خو ځينې نور انديال په
دې باور دي چې:

«په قران کښې سماء د «اوچت» او د لوړاوي لپاره استعمالېږي او ممکنه ده
چې په مجازي حالت کښې يا د مسامحې لپاره په قران کښې استعمال شوې وي.
ځکه چې د «اوچت» خو جمع نه شو جوړولې او اوچتوالې خو ډېرښت او جمع نه
مني په داسې حال کښې چې سماء په ډيرو ځايو کښې جمع «السموات» استعمال
شوه د. ۲ نو «سبع سموات» په دې معنی نه شي کيد.

۲. د ځمکې گير چاپير حد: هغه ځای کښې چې پکښې وريځې دي او په هغې
کښې هوا ده: «وَوَزَّلْنَا مِنَ السَّمَاءِ مَاءً مَّبَارَكًا»^۳ او له اسمانه مو مبارکې اوبه نازلې
کړې»

۳. د ستورو او سيارو ځای: «تَبَارَكَ الَّذِي جَعَلَ فِي السَّمَاءِ بُرُوجًا وَجَعَلَ فِيهَا
سِرَاجًا وَقَمَرًا مُنِيرًا»^۴ برکتمن د هغه ذات چې په اسمان کښې يې برجونه جوړ کړل
او په هغې کښې يې ډيوه (لمر) او روښانه سپوږمۍ جوړه کړه»

۴. د قرب او حضور مقام چې د عالم د کارونو د تدبير ځای د: ځينې
مفسرانو، لکه علامه طباطبای (رح) په څو ځينو ځايونو کښې «سماء» همدې
معنی ته گرځولې د. ۵ له هغو ځينې ايتونه چې په دې معنی دلالت کوي: «يُدَبِّرُ
الْأُمْرَ مِنَ السَّمَاءِ إِلَى الْأَرْضِ»^۶ او (خدای) هغه د چې د نړۍ چارې له اسمانه تر
ځمکې تدبيروي»

۵. يو عالي او حقيقي موجود: ځينې د ليد توگې خاوندان وايي: اسمان لکه
څنگه چې په قران کښې د مادي اسمان په معنی استعمال شوه د لکه سموات

۱. ناصر مکارم شیرازی، تفسیر نمونه، ۱ ټوک، ۱۲۵ او ۱۲۷ مخونه.

۲. محمد تقی مصباح یزدی، معارف قرآن (۳-۱)، ۲۳۴ مخ.

۳. ق سورت، ۱۹ آیه.

۴. فرقان، ۲۱ آیه.

۵. رک: علامه طباطبای، المیزان فی تفسیر القرآن، ۱۲ و ۱۹ ټوکونه، ۲۴۷ او ۳۲۷ مخونه.

۶. سجده، ۵ آیه.

سبع، د وجود په مرتبې کښې د لوړاوي او عالي موجود په معنې استعمال شوی د دې چې هماغه معنوي سماء او له مادي او ټولې هستۍ نه د اوچت عالم په معنې د دې چې له هغه لوړې مرتبې نازلېږي.^۱ په دې ایت: «وَفِي السَّمَاءِ رِزْقُكُمْ وَمَا تُوعَدُونَ»^۲ او ستاسو روزي او هغه څه چې تاسو ته یې وعده درکړې کيږي په اسمان کښې دي»

دېر احتمال دا د دې چې سماء د هغه عالم په معنې د دې چې له مادي او معنوي عالمه اوچت د دې او له ایتونو داسې په لاس راځي چې څه هم په دې مادي عالم کښې موجود دي، له هغه عالمه چې له مادي اوچت د دې نازلېږي.^۳ «وَإِنْ مِنْ شَيْءٍ إِلَّا عِنْدَنَا خَزَائِنُهُ وَمَا نُنَزِّلُهُ إِلَّا بِقَدَرٍ مَعْلُومٍ»^۴ د هر یو څیز خزانې له مونږ سره دي او مونږ یې یوازې په معلومه اندازه نازلوو.»

دې ته په پام سره، اسمان په لغت کښې، په نوي علم او قران کښې په یوه معنې نه د استعمال شوي او په بیلا بیلو معنو استعمال شوی د دې.

۲. اووه اسمانونه

په ټول قران کښې اته ځله «سبع سموات» ټکي راغلې د دې. په دغه ټکو کښې چې څیر شو^۵ نو پوهیږو چې دغه ټول اووه اسمانونه په خپلو کښې په منځ کښې

۱. محمد تقی مصباح یزدی، معارف قرآن ۲۳۴-۲۳۶ مخونه.

۲. ذاریات، ۲۲ آیه.

۳. معارف قرآن، ۲ ټوک، ۲۳۶ مخ.

۴. حجر، ۲۱ آیه.

۵. «الَّذِي خَلَقَ سَبْعَ سَمَوَاتٍ طِبَاقًا مَا تَرَى فِي خَلْقِ الرَّحْمَنِ مِنْ تَفَافُوتٍ فَارْجِعِ الْبَصَرَ هَلْ تَرَى مِنْ فُطُورٍ؟ هغه کس چې اووه اسمانونه یې چې د اووو منظمو چتونو سره پیدا کړل د رحمن خدای په خلقت کښې په څه تفاوت ونه مومي نو د عقل په سترگو وگوره ایا څه سستي او خلل پکښې ویني» (ملک، ۳۳ آیه)؛

«أَلَمْ تَرَ أَنَّا خَلَقْنَا السَّيِّعَ سَمَوَاتٍ طِبَاقًا؛ آيا تاسو نه دي لیدلي چې خدای پاک څه اووه اسمانونه طبقې طبقې پیدا کړي دي» (نوح، ۱۵ آیه)،

«هُوَ الَّذِي خَلَقَ لَكُمْ مَا فِي الْأَرْضِ جَمِيعًا ثُمَّ أَسْتَوَى إِلَى السَّمَاءِ فَسَوَّاهُنَّ سَبْعَ سَمَوَاتٍ وَهُوَ بِكُلِّ شَيْءٍ عَلِيمٌ» (بقره، ۲۹ آیه)؛

«تُسَبِّحُ لَهُ السَّمَوَاتُ السَّبْعُ وَالْأَرْضُ» (اسراء، ۴۴ آیه).

داسې دي لکه د پيازو د دوو پوستکو تر مینځ هغه نری پرده؛ ځکه چې ډېرو تفسیر لیکونکیو د «طباقا» ټکي معنی هغه چتونه کړي چې په یو بل لپاسه وي^۱. نو ایتونو ته په پام، دا ټول چتونه له یوه چته چې د گیس د پیدایښت دي: «ثُمَّ اسْتَوَىٰ إِلَى السَّمَاءِ وَهِيَ دُخَانٌ»^۲ خدای پاک د ځمکې له پیدایښته وروسته په اسمان بوخت شو په داسې حال کې چې لوړې او براس و» یعنې خدای پاک لومړنۍ کړې له گیسو جوړې کړې،^۳ ځکه چې سماء په هغه حال کې (له ځمکې جوړیدو وړاندې) لوړې او پنډه گیس و او ورو ورو نرې شو او اووه اسمانونه ترې جوړ شول.^۴ په ټول کېنې ویل شو چې د اووه اسمانونو په هکله دوه احتماله لرو:

الف) دا احتمال شته چې له «سبع سموات» مطلب د ځمکې د راکښلو حد دے. د قران په ځینې ایتونو کېنې، چې د اووه اسمانونو ذکر په کېنې دے او چت په چت یې یاد کړي دي، دې ته اشاره شوې: «اللَّهُ الَّذِي خَلَقَ سَبْعَ سَمَوَاتٍ وَمِنَ الْأَرْضِ مِثْلَهُنَّ...»^۵ خدای هماغه کس دے چې اووه اسمانونه او د هغې په شان اووه ځمکې یې جوړې کړې»

ځمکه پیژندونکیو پوهانو، د ځمکې چتونه د کار او ذمه واری له مخې په اووه چتونو کېنې تقسیم کړي دي:

۱. تروپوسفر: تروپو، د متغیر او اسفر په معنې، د گول او دائرې او سیمې په معنې دے. د دې چت او چتوالې په استوا کېنې، شپاړس کلومیټره او په قطب کېنې لس کلومیټره دے. په همدې برخې کېنې وریځې جوړېږي او د ځمکې هوا او موسم ټاکل کیږي.

۲. استراتوسفر: دا چت د تروپوسفر له پاسه شورو کیږي او د ځمکې تر ۳۲ کیلومیټرو پورې دوام لري چې په هغې کېنې همیشه تیز بادونه وي.

۳. اوزونسفر: په دې چت کېنې د دویم چت څه نه څه برخه راغلې ده او د هغې

۱. رک: المیزان، ۱۰ ټوک، ۱۵۰ مخ.

۲. فصلت، ۱۱ آیه.

۳. مجمع البیان، ۹ ټوک، ۸ مخ.

۴. ابوالفضل داور پناه، انوار العرفان، ۵ ټوک، ۸۳ مخ.

۵. طلاق، ۱۲ آیه.

لوړاوې له شلو کلو میټرو تر پنځوسو کلو میټرو ټاکل شوې دے. په دې چټ کنبې یو ډول اکسیجن شته چې هغه ته اوزون ویل کیږي. دا چټ د نورو چټونو په نسبت گرم دے او د گرمۍ درجه یې تقریبا تر صفره رسي او سبب یې دا دے چې اوزون د لمر ماورای بنفش شعلې جذبوي.

۴. مزو سفر: په دې چټ کنبې، اسماني اجرام چې له فضا راځي، د ډېر سپیدو لړلو په سبب له فضا سره د لگیدو له امله گرمیږي او سوزي او د هغوي ایره ځمکې ته رسي.

۵. یو نو سفر: دا چټ یو عجیبه او له رازونو ډکه برخه ده چې د هوا د نړیوالي له مخې د خلا په شان ده د ځمکې له پنځوسو کلو میټرو او چټوالي شورو کیږي او تردې سوو یا شپږو سوو کلو میټرو لپاسه ده. په دې برخه کنبې یو ژوندې څیز هم د لمر له ماورای بنفش له شغلو او کیهاني شغلو او شهابونو (کانو) بچ نه شي پاتې کیدے مگر په هغو وسیلو سره چې فضايي راکټونه یې لري.^۱

۶. ترمو سفر: په دې چټ کنبې د هوا ذرې باردارې کیږي (الکټریکي بار اخلي).

۷. اکسو سفر: په دې چټ کنبې ذرې د لاندیني چټ په نسبت ډېرې کمې دي او په همدې دلیل، هغې ته تند حرکت ورکوي، همدارنگ په هغو کنبې ځینو ته د ځمکې له کششه د بهر وتلو امکان ورکوي.^۲

ب. ځینې نورو پوهان وايي: هغه اووه اسمانونه چې پیغمبر(ص) یې د معراج په شپه سیل کړي و، هغه د ځمکې چټونه نه دي، بلکه اول او شپږم اسمان څه بل څه دي چې مونږ یې له جزئیاتو نه یو خبر هغوي د خپلې خبرې د ثابتولو لپاره په څو څیزونو سره دلیل راوړے دے: چې سبع سموات او د اووه عدد د شمیرې لپاره وگڼو، نو مفهوم یې د اوو اسمانونو شول دي. د صفات سورت شپږم ایت ته په پام سره چې فرمایي: «إِنَّا زَيْنَا السَّمَاءَ الدُّنْيَا بِزِينَةِ الْكَوَاكِبِ؛ مونږ نږدې اسمان

۱. سید علي اکبر قرشي، قاموس قرآن، ۳ ټوک، ۳۳۴ مخ.

۲. هماغه؛ سید علي اکبر قرشي، تفسیر احسن الحديث، ۱ ټوک، ۸۳ مخ؛ یعقوب جعفري، کوثر،

۱ ټوک، ۱۱۲ مخ.

[اول آسمان] په ستورو سره ښکېلې کې» او فصلت سورت دولسم ایت: «وَزَيَّنَّا السَّمَاءَ الدُّنْيَا مِصَاصِيحَ؛^۱ مونږ کوزني اسمان ته د ستورو په ډيوې سره ښکلا ورکړه»

روښانېږي چې کوم څه مونږ وینو او د انسان علم او پوهه تر هغې رسي، هغه ټول په لومړني اسمان کېږي دي او له دې ستورو علاوه شپږ عالمونه نور دي چې زموږ د علم لاس ورته نه رسي.^۲

له دې ایت په ښه طریقه گټه اخستل کېږي چې کوم څه مونږ وینو او د ستورو جهان ترې جوړ دے، هغه په لومړي اسمان کېږي دي او له هغې پرته، شپږ نور اسمانونه دي چې تر اوسه پورې مونږ د هغې په هکله علم نه لرو.^۳

هغه شپږ نور اسمانونه مونږ نه دي پیژندلي، خو دا امکان شته چې په راتلونکي وخت کې له هغې پرده اوچته شي، ځکه چې د انسان نیمگړی علم هرڅومره چې پرمختګ کوي د پیدایښت نوي نوي عجایب ورته په لاس ورځي.

کوم څه چې بیان شو دي ته په پام سره مونږ داسې ځواب ورکولې شو:

۱. هغه اسمان چې پیغمبر (ص) ورته د معراج په شپه تلے و، په یقین سره هغه د ځمکې گیر چاپیر چتونو او طبقې نه وې. نیوکه خو هاله کیدې شي چې مونږ د پیغمبر (ص) سیل د ځمکو په چتونو کېږي وگڼو. ځکه چې د پیغمبر (ص) معراج، د څو اسمانونو په هکله خبر ورکوي او داسې څرگندیږي چې دغه اسمانونه د ځمکې د کشش له حده بهر دي. لکه څنګه چې ځینې تفسیر کوونکي دا باور لري چې د دې نړۍ له اسمانه علاوه نور شپږ اسمانونه هم شته.^۴

۲. د پیغمبر (ص) لخوا اسمانونو او اوم اسمان ته ختل د خلقت له رازونو یو راز او خدایي معجزه ده. مونږ له اووه اسمانونو چې په قران کې بیان شوي دي یوازې د دې دنیا اسمان وینو او له دې نه یو خبر چې له دې ځمکې او کهکشانو

۱. فصلت، ۱۲ آیه.

۲. تفسیر نمونه، ۲۴ ټوک، ۲۲۱ مخ.

۳. هماغه، ۱ ټوک، ۱۲۷ او ۱۲۸ مخونه.

۴. رک: المیزان فی تفسیر القرآن، ۱۷ ټوک، ۳۷۰ مخ.

علاوه څومره داسې ستورې او ځمکې شته چې د انسان پوهه ورته نه رسي او کله چې له يو څيز نه يو خبر نو د هغې مطلب دا نه دے چې هغه څيز نشته.^۱

۳. اوسني انسان، له خپل ټول علمي پرمختگ سره سره، دا دعوا نه شي کولې چې په شمسي منظومې کنبې موجود ستوري، هغه يوازيني موجود څيزونه دي چې انسان ورته رسيدلے دے او له هغې پرته بل څه نشته. نو څنگه کيدې شي چې له دې اسمانه پرته د بل اسمان له موجوديته انکار وکړي.

نتيجه

کوم څه چې بيان شو له هغې مونږ دې نتيجې ته رسو چې د معراج په مسئلې کنبې له اسمانه مطلب، هغه چتونه او طبقې نه دي چې د ځمکې او لمر تر مينځ موجود دي، بلکه مطلب يې د اسمانونو چتونه دي چې مونږ يې يوازې د دې دنيا له چته خبر يو. انسان د علم د کمي او ناتوانۍ له سببه تراوسه پورې هغه شپږو اسمانونو ته نه دے رسيدلے. په دې خبرې باندې له ټولو لوی دليل هغه کشفیات دي چې د نجوم په علم کنبې شوي دي. انسان دا حق نه لري چې کوم څيز په خپلو مادي سترگو سره نه شي ليدلے د هغې انکار وکړي؛ ځکه چې د انسان علم او پوهه محدوده ده او په دې کمې پوهې سره د بې نهايتۍ انکار نه دے پکار.

د لازياتې مطالعې لپاره سرچينې

قريشي، سيد علي اکبر، قاموس قرآن، تهران، دارالکتب الاسلاميه،

۱۳۷۱هـ

مصباح يزدي، محمد تقی، معارف قرآن (۳ - ۱)، قم، د امام خميني (ره) د زده کړې او څېړنو مؤسسه، ۱۳۸۴هـ.

طباطبائي، سيد محمد حسين، الميزان في تفسير القرآن، ج ۱۲ و ۱۹، قم د اسلامي څېړندويو دفتر، ۱۴۱۷هـ.ق.

وروستے حديث

امام صادق (ع) فرمايي: «په دې ايت (و السماء والطارق) کنبې له سماء مطلب

امير المؤمنين (ع) دے او له طارق مطلب هغه روح دے چي له امامانو سره دے او
هغوي په نيکو علمونو ټينگ ساتي د خدای له خوا له امامانو (ع) سره نښه او څه
چي په شپه او ورځ کښي کيږي له هغې يې خبروي...^۱

۱. تفسير شريف لاهيجي، ۴ ټوک، ۷۵۷ مخ

په نبيانو باندې د معصومو امامانو(ع) لوړاوي

پوښتنه: شيعه ولې معصوم امامان(ع) له نبيانو لوړ ګڼي؟
د پوښتنې وضاحت

دا پوښتنه له هغه پوښتنو ده چې په دين کښې ډير اهميت لري چې له تيرو زمانو رامينځ ته شوې وه، او په اوس وخت او راتلونکي وخت کښې به هم پوښتل کيږي. که څه هم د دې پوښتنې له پيدا کيدو وړاندې د پيغمبر(ص) په حديثونو کښې داسې نښې شته چې ورسره خپله دعوا ثابتولې شو. ابن ابی الحديد ليکلي: "د فضيلت دا عقیده يوه زړه عقیده ده چې ډېر اصحاب او تابعان په دې عقيدې وو" ۱ په دې طريقه معلومېږي چې دا عقیده څه نوې عقیده نه ده او د اسلام له لومړيو تر اوسه پورې شته. له همدې سببه د شيعو لويو عالمانو د امامانو د فضيلتونو په بيانولو کښې ټکنې شوې نه دي. د شيعو لوړ شخصيتونه لکه شيخ مفيد، شيخ طوسي، علامه حلي (يوسف بن مطهر)، علامه مجلسي او اوسني فقيهانو په خپلو کتابونو کښې د دې اعتقاد دليلونه بيان کړي دي. په دې څېړنه کښې دا هڅه کوو چې د هغې ځينې دليلونه ډېره په لنډه طريقه بيان کړو.

ځواب:

۱. ابن ابی الحديد معتزلي، شرح نهج البلاغه، د آية الله مرعشي کتابتون خپرندويه قم، چاپ ۱۴۰۴ هـ.ق، ۲۰ ټوک، ۲۲۱ مخ، «و القول بالتفضيل قول قديم قد قال به كثير من الصحابة والتابعين»

۱. د امامانو په لور او باندې قراني دليلونه

چې په ټولو انسانانو، حتی نبیانو یې ژمنه له پیغمبره (حضرت محمد بن عبدالله ص) لور او باندې لري.

د شیعې و عالمانو او د سنیانو ځینې فرقو، د امامانو د لور او باندې په تیره بیا د حضرت علي (ع) د لور او باندې لپاره د قران ډیر ایتونه راوړي دي چې دلته یې ځینو ته اشاره کوو:

الف) د ابراهیم (ع) د امامت ایت

قرآن کریم فرمایي:

أَوِ ابْنِ إِسْرَٰهِيْمَ رَبِّهِ بِكَلِمَاتٍ فَأَتَمَّهُنَّ قَالَ إِنِّي جَاعِلُكَ لِلنَّاسِ إِمَامًا قَالَ وَمِنْ ذُرِّيَّتِي قَالَ لَا يَنَالُ عَهْدِي الظَّالِمِينَ^۱

ایا د کره هغه وخت کله چې خدای ابراهیم په بیلا بیلو وسیلو سره وازمویه نو هغه په ښې طریقه دا ازموینې پوره کړې. خدای هغه ته وفرمایل: ته مې د خلکو لپاره امام او مشر جوړ کړې، ابراهیم ورته وویل: زما له نسله به هم (امامان وگرځوي) خدای وفرمایل: زمان دا عهد ظالمانو ته نه رسي (او ستا په اولاد کېنې به امامت یوازې هغه کسانو ته رسي چې پاک او معصوم وي او دې مقام وړ وي)^۲

دا ایت په دې طریقه دلالت کوي چې د حضرت ابراهیم (ع) ژوند له لویو ازموینتونو سره مخامخ و چې دا ایت یې په دې ازموینتونو کېنې د بریالي توب وخت بیانوي. هغه ازموینت چې د ابراهیم لور او باندې او مقام یې په بشپړه توګه ثابت او د هغه ارزښت یې څرګند کړ. هغه حضرت چې کله په دې ازموینتونو کېنې بریالي شو، نو خدای پاک باید هغه ته انعام ورکړي، نو ویې فرمایل: "ما ته د خلکو لپاره امام او مشر جوړ کړې" د ابراهیم (ع) ازموینتونه دا و:

۱. د ابراهیم (ع) له خوا خپل زوی د قربانۍ لپاره بوتلل او هغه په رښتیا د

۱. البقره، ۱۲۴ آیه.

۲. د آیتونو ترجمه، د آیه الله ناصر مکارم شیرازی له ترجمې راخستې شوي دي.

خدای په اطاعت کښې د قربانې لپاره تیارول او د شیطان وسوسه کول، چې هیڅکله یې ابراهیم له خپلې ارادې ایسار نه کړ.

۲. خپل ښځه او بچې د مکې وچې او غیر ابادې زمکې ته بوتلل، په داسې ځای کښې چې یو کس هم نه اوسیده، خو ابراهیم بیا هم د خدای د حکم د منلو لپاره دا کار وکړ.

۳. د بابل د بت برستو په وړاندې د هغه ودریدل او د بتانو ماتول او له تاریخي محاکمې سره په میرتیا سره مقابله کول.

۴. په اور کښې اچول کیدل چې په دوي کښې هر یو لوی او گران ازیمینت و، خو هغه د خپل ایمان په طاقت په هغه ټولو ازیمینتونو کښې بریالې شو او دا یې ثابته کړه چې د امامت د مقام وړتیا لري.

په کوم ایت کښې چې بحث شورو د له هغې په لنډه توگه داسې پوهیږو: د امامت هغه مقام چې ابراهیم علیه السلام ته په ټولو ازموینو کښې له بریالۍ وروسته ورکړې شوې و، د نبوت او رسالت له مقامه لوړ و. د امامت مقام هغه مقام د چې له دې لوړ دے او حتی له نبوت او رسالته هم لوړ دے، او دا هماغه مقام د چې ابراهیم علیه السلام ته له ازموینې ورکړې شو. او له ایتنه دا گټه هم اخستې شو چې امام (د خلکو د ژوند په ټولو اړخونو کښې معصوم لارښود) باید د خدای له اړخه وټاکل شي ځکه چې:

اول: امامت یو خدایي عهد او تړون دے او دا څرگنده ده چې خدای باید داسې کس وټاکي چې له هغه سره یې تړون وي.

دویم: هغه کسان چې زیاتې یې کړې دے او د هغوي په ژوند کښې توره مخینه موجوده ده، که هغه په ځان باندې ظلم وي یا په بل چا او تردې چې یو گړی یې هم بت پالي کړې وي، هغه د امامت وړتیا نه لري او په اصطلاح کښې باید ووايو چې امام باید په خپل ټول عمر کښې معصوم وي.

ایا یې له خدایه یې بل څوک له دې صفتونو خبریدې شي؟ او که په دې تله مونږ د پیغمبر(ص) ځای ناستي وټاکو، نو بې له امیر المؤمنین علي علیه السلامه

بل ڇوڪ نه شي ڪيڊي^۱؛ ڇڪه چي امام علي عليه السلام د خدای له خوا ٽاڪلې شوي امام دے. نو له همدې سببه له ٽولو مخلوقاتو چي نبيان دي هم پڪنبي دي لوږ دے.

ب) د مباھله ايت

{فَمَنْ حَاجَّكَ فِيهِ مِنْ بَعْدِ مَا جَاءَكَ مِنَ الْعِلْمِ فَقُلْ تَعَالَوْا نَدْعُ أَبْنَاءَنَا وَابْنَاءَكُمْ وَ نِسَاءَنَا وَ نِسَاءَكُمْ وَأَنْفُسَنَا وَأَنْفُسَكُمْ ثُمَّ نَبْتَهِلْ فَنَجْعَلْ لَعْنَتَ اللَّهِ عَلَى الْكَاذِبِينَ^۲}

نو ڇوڪ چي له تا سره په دي مسئله ڪنبي تا ته د علم له راتللو نه پس هم، بحث (جگړه) وکړي نو ووايه: راشئ مونږ خپل زامن او تاسو خپل زامن، مونږ خپلې ښځې او تاسو خپلې ښځې مونږ خپل نفسونه (چي زمونږ د ځان په ځاي دي) او تاسو خپل نفسونه، راوبولو بيا (خدای ته) دعا او زاري وکړو او په دروغجنو به د خدای لعنت وکړو

د دليل سبب

د (أَنْفُسَنَا) ټکي مطلب يوازې حضرت علي عليه السلام دے او جايزه نه ده چي مطلب يې په خپله پيغمبر(ص) وي؛ ځکه چي هغه حضرت په خپله د مباھلې بلونکې و. نو دې ته په پام سره جايزه نه ده چي انسان په خپله ځان ته بلنه ورکړي، بلکې د بلنې مطلب دا دے چي بايد نورو ته بلنه ورکړي^۳ پر دې اساس اول دا چي: امام علي(ع) د پيغمبر(ص) ځان دے. دويم دا چي پيغمبر(ص) له ټولو نبيانو افضل دے. دريم دا چي: امام علي(ع) له نبيانو افضل دے. څلورم دا چي: ټول امامان له نبيانو بې زمونږ له نبي افضل دي او کله چي قولونه بيانيري نو معلومه به شي چي دا ايت څه رنگ دلالت کوي چي حضرت علي(ع) بې زمونږ له نبي په ټولو نبيانو لوږاوي لري او کله چي د حضرت علي عليه السلام لوږاوي ثابت شو نو د نورو

۱. تفسير نمونه، ټوک، ۴۴۴ مخ.

۲. آل عمران، ۲۱ آيه.

۳. محمد جواد نجفي خميني، تفسير آسان، اول چاپ، ۱۳۹۸ هـ.ق، اسلاميه خپرندويه، تهران، ۲٬ ټوک، ۳۰۹ مخ.

امامانو لوړاوي په خپله ثابتېږي د شيعه ډېرو عالمانو دا ايت په دې طريقه تحليل كړې ده.

۲. روايي دليلونه

ځينې هغه روايتونه چې هغه په خليفه گانو حتى په نبیانو او نورو خلکو باندې د امير المؤمنين علي(ع) لوړاوي نښي، ډېرې هغه خبرې او حديثونه دي چې عالمانو ورسره د خپلې دعوي د ثابتولو لپاره دليل راوړې دې؛ لکه د منزلت حديث، ولايت، اخوت، محبت، وصيت، د مارغه د سور كيدو، ژمنې او نور... حديثونه چې دلته يې يوازي دوه بيلگې بيانوو.

الف) لومړۍ برخه په خلکو باندې د امام علي عليه السلام د لوړاوي دليلونه
اول: د مارغه حديث

«رَوَى أَنَسُ بْنُ مَالِكٍ قَالَ أَهْدَى لِرَسُولِ اللَّهِ طَيْرٌ فَقَالَ اللَّهُمَّ ائْتِنِي بِأَحَبِّ خَلْقِكَ إِلَيْكَ يَأْكُلُ مَعِيَ مِنْ هَذَا الطَّيْرِ»^۱ علامه حلي ليكي: دا روايت له هغه روايتونو دې چې د تواتر حد ته رسي او د خاصه او عامه (شيعه او سني) تر مينځ مشهور دې. انس بن مالک وويل: يو سور كړې مارغه چا پيغمبر(ص) ته ډالۍ كړه، هغه حضرت لاس په دعا شو او ويې فرمايل: خدايه ماته هغه څوك راوړله چې ستا تر ټولو زيات خوښ وي چې ماسره دا سور كړې مارغه وخورې انس چې پوهيده چې د پيغمبر(ص) دعا ضرور قبلېږي وايي: په زړه كښې مې دا خواهش و چې هغه كس له انصارو وي، له همدې سببه مې وويل: خدايه دا كس له انصارو وگرځوه! خو د پيغمبر(ص) دعا سره سم حضرت علي عليه السلام راغې او د ننوتلو اجازت يې وغوښته، ومې ويل د خداي رسول(ص) په څه كار بوخت دې هغه ستون شه او لږ وخت وروسته بيا راغې. دې ځل مې بيا ورته هماغه خبره وكړه او ومې ويل: د خداي رسول(ص) په څه كار بوخت دې. په دريم ځل چې هغه راغې، د خداي

۱. علامه حلي، كشف اليقين في فضائل أمير المؤمنين(ع)، اول چاپ، ۱۴۱۱هـ.ق. د ارشاد د وزارت خپرندويه، تهران، ۲۸۹ مخ.

رسول(ص) وفرمايل: ور خلاص كړه. ور مې خلاص كړ. علي(ع) راغړ. د خدای رسول وپوښتل: انس سره ستا خبره څه وه؟ ويې ويل: اے د خدای رسول! دا دريم ځل دے چې د راتلو په غرض ستا د كور تر وره راغلم خو انس هر ځل ويل چې د خدای رسول په څه كار بوخت دے او له رانتوتلو يې منعې كړم.

پيغمبر(ص) زه وغوښتم: د دې منعې كولو سبب يې له ما وپوښته چې د هغه له ننوتلو دې ولې منعه وكړه؟ ومې ويل: اے د خدای رسول! ځكه چې ستا دعا مې اوريدلې وه او پوهيدم چې ستا دعا قبليري، نو دا مې خوښه وه چې د خدای هغه محبوب بنده زمونږ له قبيلې او انصارو وي. د خدای رسول(ص) وفرمايل: «إِنَّ الرَّجُلَ قَدْ يُحِبُّ قَوْمَهُ إِنَّ الرَّجُلَ يُحِبُّ قَوْمَهُ» هو! هر كس خپلو خپلوانو ته خوږ وي او دا خبره يې بيا ځلې وكړه.

له دې روايته پوهيږو چې حضرت علي(ع) د خدای له ټولو خوښ بنده دے او د هغې لاندینی برخه په دې دلالت كوي چې پيغمبر(ص) هم لكه د نورو خلكو له خپلوانو سره مينه لري. نو كله چې يو كس خدای او رسول ته خوښ وي نو دا منلې شوې خبره ده چې له ټولو انسانانو او له تيرو نبیانو به لوړ وي.

په متواتره توگه د خدای له علي(ع) نقل شوي دي چې همدا خبر يې د شورا په ورځ چې په خپل كور كښې يې وروڼه بند وو او عمر وفات شوې و، په خپل فضيلت كښې د دليل په توگه بيان كړې و او فرمايل يې:

أَشْهَدُكُمْ بِاللَّهِ هَلْ فِيكُمْ أَحَدٌ قَالَ لَهُ رَسُولُ اللَّهِ اللَّهُمَّ أَتْنِي بِأَحَبِّ خَلْقِكَ إِلَيْكَ يَأْكُلُ مَعِيَ مِنْ هَذَا الطَّائِرِ فَجَاءَ أَحَدٌ غَيْرِي فَقَالُوا اللَّهُمَّ لَا فَقَالَ اللَّهُمَّ أَشْهَدُ

ستاسو دې په خدای قسم وي ايا ستاسو تر مينځ داسې څوك شته چې د هغه په هكله د خدای رسول فرمايلي وي، خدايه ستا تر ټولو خوږ بنده ماته راوړله چې ما سره دا سور كړې مارغه وخورې. ايا بې له ما بل څوك راغلل. ټولو وويل: مونږ خدای شاهد نيسو چې نه. ويې فرمايل: خدايه ته گواه اوسه چې ټولو حاضرانو د دې خبرې په رښتياوالي اعتراف وكړي.

او علي(ع) هيڅ كله په باطلو باندې استدلال نه كوي.^۱ د هغه حضرت له دليله دا معلومېږي چې د ضرورت په وخت په هغوي د پيغمبر(ص) په خبرو دليل راوړه.

دوم: د محبت حديث

«قَالَ رَسُولُ اللَّهِ | وَالَّذِي نَفْسِي بِيَدِهِ لَأُعْطِينَ الرَّايَةَ رَجُلًا يُحِبُّ اللَّهَ وَرَسُولَهُ وَ يُحِبُّهُ اللَّهُ وَرَسُولُهُ لَيْسَ يَفِرَّارٌ يَفْتَحُ اللَّهُ عَلَيْهِ يَدَهُ وَ أَرْسَلَ إِلَيَّ وَ أَنَا أَرْمَدُ وَ تَقَلَّ فِي عَيْنِي وَ قَالَ اللَّهُمَّ اكْفِهِ أَذْيَ الْحَرِّ وَ الْبَرْدِ فَمَا وَجَدْتُ بَعْدَهُ حَرًّا وَ لَا بَرْدًا»^۲ قسم په خدای بيرغ به د هغه چا په لاس كېنې وركوم چې خدای او رسول يې خوښ دي او د خدای او د هغه د رسول هغه خوښ دے. هغه هيڅ كله له جنگه نه تنستي. خدای پاك به د يهوديانو دا قلا د هغه په لاس خلاصوي او يو كس يې په ما پسې راوليږه او زما په سترگو درد او د خپلې خُلي مباركې لارې يې زما په سترگو ومړلې او ويې فرمايل: خدايه هغه د گرمۍ او ساړه له ازاره ساته. له دې وروسته هيڅكله گرمۍ او ساړه نه يم ازار كړې او د سترگو په درد نه يم اخته شوې.

په ځينو روايتونو كېنې د سبا تكي راغلې دے دا په داسې حال كېنې دي چې له ابوبكر وروسته يې عمر د خيبر قلا د فتحې لپاره ليږلې و. كله چې هغه هم بريالې نه شو او وتښتيد، نو هغه حضرت دا ژمنه وكړه.

ابن هشام دا حديث د حضرت علي(ع) په فضيلت كېنې نقلوي او ليكي:

سلمة بن عمرو اكوع وويل: يوه ورځ د خدای رسول د جنگ بيرغ چې سپين بيرغ و د ابوبكر په لاس كېنې وركړ او هغه يې د خيبر د قلا د فتحې لپاره وليږه، خو هغه څه ونه كړې شو او قلا يې فتح نه كړه او بيرته راستون شو. د خدای رسول وفرمايل: سبا به بيرغ د هغه چا په لاس كېنې وركوم چې له خدای او د هغه رسول سره مينه لري او خدای او د هغه رسول له هغه سره مينه لري هغه به دا قلا فتح كوي او هيڅ كله (د دښمن په وړاندې) نه تنستي (او كله چې بله ورځ شوه) حضرت

۱. شيخ مفيد، الفصول المختارة، اول چاپ، ۱۴۱۳ هـ، د شيخ مفيد سمينار خپرندويه، قم ۹۷ مخ،

۲. شيخ طبرسي، إعلام الوري بأعلام الهدي، دريم چاپ ۱۳۹۰ هـ، اسلاميه خپرندويه، تهران، ۱۸۵ مخ.

علی یې راوباله، علی(ع) په هغه ورځ د سترگو درد درلود پیغمبر(ص) ورباندې د خپلې مبارکې ځلې اوبه وموړلې او بیا یې وفرمایل: «خُذْ هَذِهِ الرَّأْيَةَ فَأَمْضِ بِهَا حَتَّى يَفْتَحَ اللَّهُ عَلَيْكَ» دا بیرغ ونیسه او وړاندې لاړ شه چې خدای درته قلا خلاصه کړي.^۱

پر دې اساس د خپلې دعوي د ثابتولو لپاره دا رنگ استدلال کولې شو: امام علی(ع) د خدای له ټولو زیات خوښ کس دے، د خدای له ټولو زیات خوښ په خلکو کښې له ټولو لوړ بنده دے، نو امام علی(ع) له ټولو لوړ بنده ده او دې ته په پام چې امامان(ع) ټول له یوه نوره دي نو امامان هم تر ټولو له لوړو بندگانو دي.

ب) دویمه برخه: په خلکو باندې د نورو امامانو(ع) د لوړاوي دلیلونه
په دې بله برخه کښې، هغه حدیثونه دي چې په خلکو، بې زموږ له رسول(ص) د نورو امامانو لوړاوي بیانوي.

علامه مجلسي په بحار الانوار ۲۲ ټوک، ۲ باب، ۲۲۷ مخ، کښې "د امامانو لوړاوي، په نیانو، په ټولو خلکو، له پرنستو د هغو لپاره ژمنه اخستل او دا چې ټول خلک او اولوالعزم پیغمبران دې درجې ته ونه رسیدل مگر د هغوي د مینې په واسطه، ۸۸ روایتونه یې نقل کړي دي چې دلته یې یو څو روایتونو باندې بسنه کوو.

۱. په عیون/اخبار الرضا کښې راغلي دي چې امام رضا(ع) له خپلو پلار نیکونو نقل کړي چې له پیغمبر(ص) نقلوي: «اے علی ته او ستا بچي د خدای خوښ کړي مخلوق یی، اَنْتَ يَا عَلِيٌّ وَ وَلَدُكَ خَيْرَةٌ لِلَّهِ مِنْ خَلْقِهِ».^۲
۲. په خصا کتاب کښې لولو چې جعفر بن محمد له خپل پلاره او هغوي له خپلو پلار نیکونو له علی علیه السلام او هغوي له پیغمبر(ص) نقلوي، چې ویې فرمایل:

اے علی خدای پاک دنیا ته پام وکړ او د جهان په ټولو سړیو کښې یې زه

۱. عبد الملك بن هشام الحميري المعافري، السيرة النبوية، تحقيق مصطفى السقا و ابراهيم الأبياري و عبد الحفيظ شليبي، بيروت، دار المعرفة، بي تا، ۲ ټوک، ۳۳۴ مخ.
۲. شيخ صدوق، عيون أخبار الرضا، جهان خپرندويه، ۱۳۷۸ هـ، ۲ ټوک، ۵۸ مخ، ۲۱۸ حديث.

خوښ کړم، د دويم ځل لپاره يې بيا پام وکړ او ته يې د ټول جهان په سړيو کښې خوښ کړي، د دريم ځل لپاره يې پام وکړ، د جهان په سړيو کښې يې امامان خوښ کړل، د څلورم ځل لپاره يې پام وکړ، فاطمه زهرا سلام الله عليها يې د ټول جهان په ښځو کښې خوښه کړه.

يَا عَلِيُّ إِنَّ اللَّهَ عَزَّ وَ جَلَّ أَشْرَفَ عَلَيَّ الدُّنْيَا فَأَخْتَارَنِي مِنْهَا عَلَيَّ رِجَالِ الْعَالَمِينَ ثُمَّ أَطْلَعَ الثَّانِيَةَ فَأَخْتَارَكَ عَلَيَّ رِجَالِ الْعَالَمِينَ بَعْدِي ثُمَّ أَطْلَعَ الثَّلَاثَةَ فَأَخْتَارَ الْأُمَّةَ مِنْ وَلَدِكَ عَلَيَّ رِجَالِ الْعَالَمِينَ بَعْدَكَ ثُمَّ أَطْلَعَ الرَّابِعَةَ فَأَخْتَارَ فَاطِمَةَ عَلَيَّ نِسَاءِ الْعَالَمِينَ^۱

۳. حضرت امام رضا عليه السلام له خپل پلار نيکونو له پيغمبره (ص) نقلوي: "حسن او حسين له ما وروسته او له خپل مور پلار وروسته په ځمکه کښې تر ټولو غوره کسان دي او د هغوي مور د دنيا په منځ تر ټولو غوره ښځه ده؛ الْحَسَنُ وَ الْحُسَيْنُ خَيْرُ أَهْلِ الْأَرْضِ بَعْدِي وَ بَعْدَ أُبَيَّهِمَا وَ أُمُّهُمَا أَفْضَلُ نِسَاءِ أَهْلِ الْأَرْضِ^۲."

۴. په هغه تفسير کښې امام حسن عسکري (ع) ته يې نسبت ورکړې شوې ده: راغلي دي چې حضرت موسی (ع) خدای ته وويل:

خدايه! که محمد ستا په نزد تر ټولو نړيوالو نژدې دے، نو د پيغمبر (ص) په زوزاد کښې زما له زوزاده زيات څوک نژدې شته؟ خدای پاک وفرمايل: موسی! ولې تا ته پته نشته چې د پيغمبر (ص) د ال لور اوې د ټولو پيغمبرانو په ال باندې داسې دے لکه د محمد لور اوې په ټولو پيغمبرانو باندې؟

يَا رَبِّ فَإِنْ كَانَ مُحَمَّدٌ أَكْرَمَ عِنْدَكَ مِنْ جَمِيعِ خَلْقِكَ فَهَلْ فِي آلِ الْأَنْبِيَاءِ أَكْرَمُ مِنْ آلِي قَالَ اللَّهُ جَلَّ جَلَالُهُ يَا مُوسَى أَمَا عَلِمْتَ أَنَّ فَضْلَ آلِ مُحَمَّدٍ عَلَيَّ جَمِيعِ آلِ النَّبِيِّينَ كَفَضْلِ مُحَمَّدٍ عَلَيَّ جَمِيعِ الْمُرْسَلِينَ^۳

۵. حذيفة بن اسيد په يوه روايت کښې وايي:

پيغمبر (ص) وفرمايل: د يوه پيغمبر پيغمبري په اظله عالم کښې نه ده بشپړه شوې مگر دا چې هغه ته وړاندې شوې ده او زما ولايت او زما د اهليبتو ولايت او

۱. شيخ صدوق، الخصال، جامعه مدرسين خپرندويه قم، چاپ کال ۱۴۰۳ هـ.ق، ۱ ټوک، ۹۲ مخ.

۲. عيون اخبار الرضا (ع)، وړاندېني، ۲۲۲ مخ.

۳. امام حسن عسکري (ع)، تفسير امام عسکري (ع)، مدرسه امام مهدي (عج) خپرندويه قم، چاپ کال

۱۴۰۹ هـ.ق، ۱۱ مخ.

د هغوي تمثال د پیغمبرانو لپاره مجسم شوي دي او هغوي د هغوي په ولایت او اطاعت اقرار کړې دے.

مَا تَكَامَلَتِ النُّبُوَّةُ لَنَبِيٍّ فِي الْأُظْلَةِ حَتَّى عُرِضَتْ عَلَيْهِ وَلَايَتِي وَوَلَايَةُ أَهْلِ بَيْتِي وَ مَثَلُوا لَهُ فَأَقْرَأُوا بِطَاعَتِهِمْ وَوَلَايَتِهِمْ

همدارنگ عبد الاعلي په يوه روايت کښې وايي: امام صادق (ع) وفرمايل: "يو پیغمبر هم د پیغمبري مقام ته نه دے رسيدلے، مگر زمونږ د حق په پیژندگلو او په نورو باندې د زمونږ د لور او په پیژندگلو؛ مَا بُنِيَ نَبِيٌّ قَطُّ إِلَّا بِمَعْرِفَةِ حَقَّنَا وَ بِفَضْلِنَا عَلَيَّ مِنْ سَوَانَا"

کوم څه چې بيان شو، دا له هغه څه يوه ذره دي چې شيعو په خپلو کتابونو کښې نقل کړي دي او څوک چې يې کتل غواړي نو اصلي سرچينو ته دې رجوع وکړي. نو د ارنګ د ليلونو په سبب شيعه امامان په نبيانو لور گڼي.

۳. په نبيانو باندې د امامانو د لور او په هکله د عالمانو ليد توگي

الف) د علامه حلي نظر

علامه حلي په کشف المراد کښې ليکي:

ټول روحي او بدني کمالونه په دوي کښې په هريو کښې موجود دي او په دوي کښې هريو لکه څه رنګ چې په خپله کامل دي، د نورو هم کمال ته رسوونکي دي. او دا دلالت کوي په دې چې په دوي کښې هريو په ټولو باندې د مشرۍ وړ دے؛ ځکه په دوي کښې هريو په خپل وخت کښې په نورو ټولو باندې فضيلت لري، او د عقل په حکم مفضول په فاضل باندې وړاندې کول بد دي.^۱

نو د دې دليل چې امامان بايد په نورو خلکو په حکومت او مشرۍ کښې وړاندې وي، هماغه دے چې دوي په خپل وخت کښې په نورو فضيلت لري او د

۱. محمد بن حسن بن فروخ صفار، بصائر الدرجات، د آية الله مرعشي د کتابتون خپرندويه قم، ۱۴۰۴ هـ. ق، ۵۱ مخ.

۲. العلامة الحلي، کشف المراد في شرح تجريد الاعتقاد، جامعه مدرسين حوزه علميه قم، يوولسم چاپ ۱۴۲۷ هـ. ق، ۵۴۰ مخ.

هغوي په وخت کښې له هغوي سره برابري منتفي ده.

ب) د نراقي ليد توگه

د انيس المؤحدين ليکوال، د امامت په برخه کښې، د امامانو د فضليت قايل شوې دے او ليکلي يې دي چې د دوي د امامت ثابتيدل له هريوه څيز زياته روښانه ده. که هغه د حديثونو او نصوصو له مخې وي چې د فريقينو په واسطه نقل شوي دي او که د هغو د عصمت له مخې وي او د هغوي فضليت که د کرامتونو د څرگنديدو له مخې وي. په هغه ځای کښې چې د فضليت له مخې د امامانو د امامت د ثابتولو په برخې کښې ليکي: "او د فضليت له لارې معلومه ده چې په دوي کښې هريو په خپله زمانه کښې، د خپلې زمانې په ټولو خلکو افضل وو او په دې معنې باندې ټول مسلمانان يوه ځله دي او څوک يې انکار نه کوي چې څه دليل ته اړتيا ولري".^۱

ج) په احتجاج کتاب کښې د احمد طبرسي ليد توگه

د «رساله باهره در فضل عترت طاهره» ليکوال وايي: «أَنَّ الْمَعْرِفَةَ بِهِمْ كَالْمَعْرِفَةِ بِهِ تَعَالَى فِي أَنَّهَا إِيمَانٌ وَإِسْلَامٌ وَأَنَّ الْجَهْلَ بِهِمْ وَالشَّكَّ فِيهِمْ كَالْجَهْلِ بِهِ وَالشَّكَّ فِيهِ فِي أَنَّهُ كُفْرٌ وَخُرُوجٌ مِنَ الْإِيمَانِ» له هغه مطلبونو چې په خلکو باندې د امامانو لوړاوي بيانوي دا دے چې په حقيقت کښې خدای زه هدايت کړې يم په دې چې د هغوي پيژندگلو د خدای پاک د پيژندگلو په شان ده، ځکه چې پيژندگلو د ايمان او اسلام له پيژندگلو عبارت دے او دا چې له هغوي جاهلول او د هغوي په هکله تردید کول داسې دے لکه د خدای په هکله جهل او تردید دے، ځکه چې دا جهل کفر او له ايمان څخه رسي. بيا يې د ټولو شيعو او سنيانو په اجماع سره دليل راوړے دے چې د هغوي فضليت ورسره ثابتوي او وايي: بې له شافعي مذهبو هېڅوک د دې خبرې منکر نه دي او وړاندې وايي خدای پاک ټولو

۱. محمد مهدي نراقي، انيس المؤحدين، الزاء خپرندويه، بي جا، اول چاپ، ۱۳۲۳ هـ ش، ۲۱۵ او ۲۲۰ مخونه.

زړونو ته الهام کړې دے او د هغوي د مقام لوړاوي او جلال او مرتبه يې د ټولو په روحو نو کښې (سره د عقيدې او مذهب د اختلافه) اچولې دے.^۱ د امامانو پيژندگلو د خدای د پيژندگلو په شان ده، خو د نبيانو پيژندگلو داسې نه ده، نو له دې روښانيږي چې امامان په نبيانو لوړاوي لري.

(د) په بحار کښې د علامه مجلسي ليد توگه

په بحار کښې، په ټولو خلکو او نبيانو باندې د امامانو لوړاوي او دا چې د هغوي لپاره يې له ټولو خلکو، ملائیکو او اولوالعزم پيغمبرانو (چې دې مرتبې ته نه دي رسيدلي مگر د هغوي په محبت سره) ژمنه اخستې ده، راغلي دي:

قَالَ مُوسَى يَا رَبِّ اجْعَلْنِي مِنْ أُمَّتِهِ فَقَالَ لَهُ يَا مُوسَى أَنْتَ مِنْ أُمَّتِهِ إِذَا عَرَفْتَ مَنْزِلَتَهُ وَمَنْزِلَةَ أَهْلِ بَيْتِهِ إِنَّ مَثَلَهُ وَمَثَلَ أَهْلِ بَيْتِهِ فِيمَنْ خَلَقْتَ كَمَثَلِ الْفَرْدَوْسِ فِي الْجَنَّةِ لَا يَنْتَشِرُ وَرَقُّهَا وَلَا يَتَغَيَّرُ طَعْمُهَا فَمَنْ عَرَفَهُمْ وَعَرَفَ حَقَّهُمْ جَعَلَتْ لَهُ عِنْدَ الْجَهْلِ عِلْمًا وَعِنْدَ الظُّلْمَةِ نُورًا أُجِيبَهُ قَبْلَ أَنْ يَدْعُوَنِي وَأَعْطِيَهُ قَبْلَ أَنْ يَسْأَلَنِي^۲

حَفْصُ لَهْ أَمَامُ صَادِقٍ عَلَيْهِ السَّلَامَةُ نَقْلُو:

حضرت موسي وفرمايل: خدايه ما د محمد(ص) له امته وگرځوه! خدای پاک وفرمايل: ته د هغه له امته يې کله چې د هغه او د هغه د کورنۍ مقام او منزلت وپيژني؛ ځکه چې په مخلوقاتو کښې د هغه او د هغه د کورنۍ مثال داسې دے لکه فردوس چې د بهشت په نسبت وي چې د ونو پاني يې نه غورځيږي او خوند يې نه بدليږي، څوک چې د هغوي له مقام او حقه خبر وي، نو د نه پوهيدو په وخت يې لارښود يو او په تيارو کښې ورته رڼا ورکوي؛ وړاندې له دې چې وغواړي غوښتي يې پوره کوي او هغه ته عطا کوي له دې وړاندې چې وغواړي.

ه) په شواهد التنزيل کښې د حسانې ليد توگه

حسانې په *شواهد التنزيل* کښې ليکي: جابر بن عبد الله انصاري وايي

۱. احمد بن علي طبرسي، الاحتجاج علي أهل اللجاج، مرتضي خيبرندويه، مشهد، اول چاپ، ۱۴۰۳، ۲، ۵۰۲ مخ.

۲. بحار الأنوار، مؤسسة الوفاء بيروت - لبنان، چاپ کال ۱۴۰۴ هـ، ۲، ۲۸ مخ.

پیغمبر(ص) فرمایي:

اِنَّ اللهَ جِئِلَ عَلِيًّا و زوجته و ابناؤه حجج الله علي خلقه و هم ابواب العلم في امتي من اهتدي بهم هدي الي صراط مستقيم^۱
خدای پاک علی علیه السلام او د هغه ښځه او بچي په خلکو باندې خپل حجت گرځولي دي او هغوي د امت لپاره د علم دروازي دي. څوک چې د هغوي په واسطه د هدايت په لټه کښي وي نو نيغې لارې ته هدايتيږي.

دا روايت چې د اهل سنتو په يو مهم کتاب کښي راغلې دے، ډېر په روښانه توگه زمونږ په دعوي يعنې په خلکو باندې د امامانو په لوړاوي باندې دلالت کوي، ځکه چې هغوي په خلکو باندې د خدای حجت دي.

لنډيز

عالمانو په نبیانو باندې د امامانو د فضيلت لپاره ډېر ايتونه راوړي دي او د ابراهيم د امامت ايت او د مباحلي ايت له ټولو زيات روښانه دي؟ همدارنگ پیغمبر(ص) په بيلا بيلو ځايونو کښي د اميرالمؤمنين صفتونه بيان کړي دي او په ډېرو روايتونو کښي يې هغه حضرت د حق او د عملونو تله، د خدای له ټولو خوښ او له ټولو اصحابو زيات فضيلت لروونکي ښودلې دے، همدارنگ په بيلا بيلو روايتونو کښي چې زمونږ په کتابونو کښي له پیغمبر(ص) موجود دي داسې ټکي شته دي چې د امامانو لوړاوي په ښه طريقه ثابتوي. شيعو عالمانو هم دغو ايتونو او روايتونو ته په پام سره چې ځينې يې د اهل سنتو په کتابونو کښي هم موجود دي، دا خپله ذمه واري گڼلې ده چې په تفصيل سره د هغه حضرت د شخصيت په هکله خبرې وکړي او د هغوي ځلانده خبره راتلونکيو ته وښايي. په دې هکله ډېر بحثونه د کلام په کتابونو کښي ليکل شوي دي او دا رنگ موضوعات په کښي په ښه طريقه روښانه شوي دي.

د لازياتي مطالعې لپاره سرچينې

۱. محمد جواد نجفي خميني، تفسير آسان، اسلاميه خپرندويه، تهران.

(فارسي)، ۲ ټوک، لومړې چاپ، ۱۳۹۸ هـ ق

۱. عبيد الله بن احمد حسكاني، شواهد التنزيل لقواعد التفضيل، سازمان چاپ او وزارت ارشاد اسلامي خپرندويه، تهران، اول چاپ، ۱۴۱۱ هـ ق، ۱ ټوک، ۷۲ مخ، ۸۹ حديث.

۲. شيخ طبرسي، *اعلام الوري بأعلام الهدى*، اسلاميه خپرندويه، تهران. (ترجمه فارسي)، دريم چاپ، ۱۳۹۰ هـ ق
۳. شيخ مفيد، *تفضيل امير المؤمنين (ع)*، شيخ مفيد نړيوال سمينار خپرندويه، قم، ۱۴۱۳ هـ ق.
۴. موسي خسروي، *بخش امامت- د بحار الانوار د اووم ټوك ژباړه*، اسلاميه خپرندويه تهران، دويم چاپ، ۱۳۲۳ هـ ش.
۵. محمد مهدي نراقي، *شهاب ثاقب در امامت*، د نراقيين د درناوي سمينار، ۱۳۸۰.

وروسته حديث

پيغمبر (ص) په يو حديث كښې امير المؤمنين ته وفرمايل: اے علي درې بيلگې د ايمان حقيقت دي: په تنگلاسى كښې بخښنه، له خپلې خوا خلكو ته انصاف وركول او علم غواړي ته علم وربخښل.^۱

۱. بحار الانوار، ۷۴ ټوك، ۴۴ مخ.

د امام علي عليه السلام عصمت او په خطا باندې د اعتراف مسله

پوښتنه: امام علي عليه السلام فرمايلي دي: «ځان له دې لوړ نه ګڼم چې خطا او غلطې ونه کړم...»^۱ آیا دا خبره د هغوي له عصمت او پاکۍ سره سمون لري؟
ځواب

د امامانو عصمت په تیره بیا د امام علي (ع) عصمت د شيعو پوهانو تر مینځ منلې شوې او قطعي دي. علامه حلي په کتاب الافین کښې په دې هکله په تفصیل سره زر نکتې بیان کړي دي له قرآنه ډېر ایتونه، لکه د تطهیر ایت ۱۲۴ سوره بقره^۲ او د دې غوندې نور د امامانو په عصمت دلالت کوي او همدارنگ ډېر روایتونه شته چې د اهل بیتو عصمت بیانوي.

په خطا باندې د امام علي (ع) اعتراف په دې معنې نه دے چې د ګناهونو او محرماتو مرتکب شي، او د عصمت له مقام سره ټکره ولري. ځکه چې هغه حضرت د خدای پاک په پیژندګلو او خدای ته د نزدې والي له مخې په یو داسې لوړ مقام کښې دے چې خپل عبودیت او بندګي د هغه لایزال خدای د لوړ مقام وړ نه ګڼي؛ له همدې سببه، کله کله معصوم د ترک اولی لپاره هم ځان خطاکار ګڼي او له

۱. فائتي لست في نفسي بفوق أن أخطي، ولا آمن ذالك من فعلي إلا أن يكفيني الله من نفسي؛ محمد دشتي، د نهج البلاغې ترجمه، ۴۴ مخ، ۲۱۶ خطبه.

۲. (و اذ ابتلي إبراهيم ربه ...).

خدايه بخښنه غواړي چې دا کار د هغه له عصمت سره څه ټکره نه لري. البته دا پوښتنه نوې پوښتنه نه ده چې زموږ له زمانې سره خاصه وي. دا بحث په **کشف الغمہ**^۱ کتاب کښې مرحوم اربلي او د نهج البلاغه په شرحو کښې لکه د ابن ابی الحدید^۲ په شرحه او د **نهج البلاغه په ترجمې**^۳ چې مرحوم دشتي لیکلې ده هم بیان شوې ده او لکه څه رنگ چې پکار وود دې پوښتنې ځواب ورکړې شوې ده.

له همدې سببه کله چې مونږ د امامانو(ع) په نسبت د گناه او خطا معنی وکړو نو دې نتیجې ته به رسیږو چې په گناه باندې د هغوي اعتراف زموږ په گناه باندې له اعتراف سره فرق لري او د هغوي اعتراف له عصمت سره څه ټکره نه لري.

۱. خطا او د گناه مرتبې

هره یوه خطا گناه نه ده؛ له همدې سببه یې په فارسي کښې د «خطا» معنی «اشتباه» کړې ده. خو ځینې خطاگانې گناه دي. له همدې سببه دا جمله صحیح نه ده: «خطا هغه گناه ده چې قصدا نه وي شوې یعنې په غلطۍ او بې پامۍ سره شوې وي»^۴، ځکه چې تکلیف (فرض) هله راځي کله چې دې ورته پام وي په عملونو کښې سهو او هیږدل تکلیفي حکم نه لري. که یو پاک انسان په غلطۍ سره د اوبو په ځای شراب وڅښي، د هغه دا عمل گناه نه حسابیږي. ځینې روایتونه، له نبیانو او امامانو هر ډول خطا نفی کوي.^۵

گناه څو ډوله ده: قانوني یا شرعي (چې د گناه کومه مشهوره معنی ده). زموږ د اعتقاد مطابق ټول معصومین(ع) له داسې گناه پاک دي.

اخلاقي گناه، یعنې د ښو اخلاقو مخالفت، که څه هم د شرعي له نظره حرام نه وي. اخلاقي گناه د خلکو د حالت مطابق مختلفه وي؛ مثلاً په لارو کوڅو کښې د

۱. کشف الغمہ، علي بن عيسى الاربلي، ۳ ټوک، ۴۳ مخ، دارالکتب الاسلاميه، ۱۴۱۰ ق.

۲. شرح نهج البلاغه، ابن ابی الحدید، ۱۱ ټوک، ۱ او ۷ مخونه، محمد ابو الفضل ابراهيم چاپ، قم.

۳. نهج البلاغه، د محمد دشتي ترجمه، ۴۴ مخ، ۲۱۲ خطبه.

۴. فرهنگ فارسي عميد، حسن عميد، د خطا ټکي په ذيل کښي.

۵. بحار الانوار، ټوک ۱۷، ۱۰۸ او ۱۰۹ مخونه.

او بو يا شربت وغيره څښل، دا کار د ځينې کسانو په نظر کښې څه عيب نه دے، خو ممکنه ده داسې کار د ځينې کسانو لپاره د اخلاقو مخالفت وگڼل شي او څوک چې دا کار وکړي په هغه بد وويل شي. دې ته په پام چې معصومين(ع) د نورو خلکو لپاره بيلگه دي نو بايد له داسې عمله (ترک اولی) هم لېرې وي.

۲. د محبت په مقام کښې گناه

د محبت او مينې مقام ځينې لوازم لري که چېرې يو محب په دوي کښې په يوه باندې هم عمل ونه کړي او ورنه غافل شي، نو دا کار د ځان لپاره له لويو کناهونو گڼي او پرله پسې د هغه لپاره توبه او استغفار کوي.^۱ لکه څنگه چې نيوانو او امامانو به تل توبه او استغفار کاوه، مرحوم اردبيلي يو له هغه کسانو دې چې په دې حقيقت باندې يې ټينگار کړې دے او په دې کښې ځيريدو سره او د امام موسی کاظم(ع) د وينا په برکت ډېرو ښو پايلو ته رسيدلے دے.^۲

هغه گناه چې معصومين(ع) له هغې د تينستنې لار نه لري او د هغې د جبران کولو لپاره ژړا او فرياد کوي، هغه د خداى په حرامو اخته کيدل نه دي، بلکې د خپلو خطاگانو لپاره يې يوه بله تله په نظر کښې ساتلې ده، هغوي د ځان لپاره هغه څه گناه گڼي چې نور خلک ترې په اسانۍ سره تيرېږي؛ مثلاً داسې ډېر کسان شته چې په خپل فرض لمونځ قضا کيدو باندې ورله څه خپگان نه ورځي خو داسې پرهيزگاران هم کم نه و چې د مستحب لمونځ په قضا کيدو به يې ژړا او فرياد کاوه او دا لړۍ همداراز دوام لري او هيڅ کله نه ختمېږي. د خداى د لارويانو په زړونو کښې چې د خداى مينه او پيژندگلو يې څومره زياتېږي نو په خپلو اوږو دومره زيات بوج او ذمه واري محسوسوي او له وړاندې نه زيات په خپلې خطا (لکه څه رنگ چې خداى لايق دے په عبادت نه کولو) پوهېږي. مرحوم اردبيلي له يو بل اړخه د معصومينو(ع) د گناه احساس کولو ته نظر کړے دے: "پيغمبران او امامان(ع) د خداى په لارې کښې يوه لوړه مرتبه کښې وو او هر کله چې له دې

۱. تفسير الميزان، ۲ ټوک، ۳۷۳ مخ.

۲. کشف الغمه، الاربلي، ۳ ټوک، ۴۳ مخ.

مرتبې لږ هم ښکته کيدل لکه د ضرورت له مخې خوړل، څښل، ميرمنو سره يوځای کيدل يا د ټولنې کارونه او مسلې هوارول، نو دا به يې د ځان لپاره يوه لويه گناه گڼله. او استغفار او توبه به يې کوله چې داسې پرهيز د خدای خاصو مينه والو او نژدې کسانو سره ښايي. په همدې اساس پيغمبر(ص) فرمايي: «حسنت الابرار سيئات المقربين»^۱. کيدې شي چې ځينې عملونه چې د ښو خلکو لپاره ښه عمل وي خو د مقربينو لپاره بد وي.

نو دې ته پام سره هغه گناهونه چې معصومين(ع) له هغې ځان ساتي، هغه عملونه دي چې د فقهي په ژبه کښې حرام گڼل شوي دي. البته د داسې عمل پريښودل چې د فقهي په ژبه واجب گڼل شوي وي هغه هم گناه ده خو د گناه او خطا دا ټکي چې په عربي کښې «ذنب» او «عصيان» د دې د استعمال پولې لويې دي او «ترک اولی» ته هم شاملېږي او د داسې خطا او گناه انجام کول له عصمت سره څه منافات نه لري.

امام(ع) وفرمايل: «فإني لست في نفسي بفوق أن أخطئ ولا آمن ذلك من فعلي، إلا أن يكفي الله من نفسي ما هو أملك به مني فإتما أنا وانت عبيد مملوكون لرب لا رب غيره، يملك منا ما لا نملك من أنفسنا»^۲ ځان له دې اوچت نه گڼم چې غلطي ونه کړم او له هغې ځان په امن کښې نه گڼم، مگر دا چې خدای ما وساتي. نو مونږ او تاسو د خدای بندگان او مريان يو چې له تا پرته بل پروردگار نشته. هغه زمونږ مالک د دې او مونږ په خپل نفس څه اختيار نه لرو».

د امام علی(ع) دا خبره هم له عصمت سره څه ټکره نه لري، ځکه چې هغو قیدونو ته په پام سره چې کوم دلته راوړي شوي دي لکه د «في نفسي» قيد چې بې د خدای له مرستې له داسې خطا بچيدل ناممکن دي. سره د دې جملې چې فرمايي: «مگر دا چې خدای له ماسره په دې کار کښې کفايت او بسنه وکړي» دا خبره يې په ډېره روښانه توگه بيان کړې ده او عصمت يې د خدای له لورې يو

۱. هماغه، ۴۵ مخ.

۲. محمد دشتي، ترجمه نهج البلاغه، ۴۴۴ مخ، ۲۱۲ خطبه.

توفیق گنله د ۷^۱ یعنی هغه حضرت فرمایي، که یوازې زه او زما نفس وي، نو خطا او غلطې به مې کوله، خو خدای پاک تل زما لاس نیولې او نیسي، له همدې سببه خطا او اشتباه نه کوم.

مرحوم محمد دشتي، وايي: «کوم څه چې امام علی(ع) وفرمايل: بې د خدای له مرستې، له خطا بچ نه یم، دا په خپله عصمت ثابتوي»^۲

د عصمت دا معنی نه ده چې د خدای له تاییداتو دې بې نیازه وي. خدای پاک په قران کریم کښې پیغمبر(ص) ته وفرمايل: "که ته مې ثابت قدم نه وي ساتلې نو نزدې وه چې هرومرو دې د هغوي په لور گروهنه پیدا کړې وای."^۳

پیغمبر(ص) خپل انساني او بشري طبیعت سره د مشرکانو د وسوسو قبلیدلو ته نزدې شوې و خو د خدای په تایید سره خدای هغه وساتلو او ویې ژغوره. حضرت یوسف(ع) هم فرمایي: بې د خدای له رحمته بدو ته د بلونکي نفس له پنځې نه شوم خلاصیدې: {و ما ابري ءنفسی- ان النفس لاماره بالسوء الا مارحم ربی}؛^۴ زه ځان له عیبې بري نه وینم؛ ځکه چې د انسان نفس تل هغه خطا او بدۍ ته بلې، مگر هغه کسان چې زما خدای ورباندې رحم کړي وي.

نتیجه

د معصومو امامانو عصمت د شیعه مذهب له منلو شویو عقیدو د ۷ او څه شک په کښې نشته. په خطا باندې د حضرت علی(ع) اعتراف په دې معنی نه دی چې معصیت یې کړې وي، ځکه چې هره یوه خطا د عصمت له مقام سره ناسازه نه ده؛ ځکه چې ځینې داسې خطا گانې او معصیتونه دي چې معصوم بله چاره نه لري چې ترسره یې کړي. چې هغه د هغوي په نسبت گناه گنل کیږي.

عصمت د خدای په توفیقاتو سره ترلاسه کیږي. امام علی(ع) له خدای سره د خپل نزدې والي او پیژندگلو په سبب خپله بندگي د هغه د مقام وړ نه گنله له

۱. شرح نهج البلاغه ابن ابی الحدید، ۱۱ ټوک، ۱۰۷ مخ

۲. هماغه، ۴۴۸ مخ

۳. اسراء، ۷۴ آیه.

۴. ابراهیم، ۱۱ آیه.

همدي سببه يې د ترک اولی لپاره هم استغفار کړې دے.

د لایاتې مطالعې لپاره سرچینې:

۱. *الالفین فی امامه مولانا/میر المؤمنین علي بن ابیطالب* ×، علامه جمال الدین الحلبي.

۲. *امامت و شفاعت*، علي اکبر ناصري.

۳. په قران کښې *امامت/او د امامانو عصمت*، رضا کاردان.

وروسته حدیث:

ابن عباس له پیغمبر (ص) روایت کوي: «ان علي و الحسن و الحسين و تسعة من ولد الحسين مطهرون معصومون»^۱ علي، حسن، حسین او د حسین نهه بچي پاک او معصوم دي».

۱. سليمان قندوزي، ينابيع الموده، ۱۱۵ مخ.

د پیغمبر(ص) له خوا د خای ناستي په توګه د علي(ع) ټاکل

پوښتنه: ایا د پیغمبر(ص) له خوا د علي(ع) ټاکل د خلیفه او خای ناستي په توګه وو یا هغه یې د یو ښه کس په توګه وښوده.

سریزه

د امام علي(ع) د خلافت او جانشینۍ بحث د پیغمبر(ص) له وخته موجود و. هغه حضرت(ص) هیڅکله دومره مهمه مسله مبهمه نه ده پریښې؛ د هغه حضرت له وفاته وروسته چې د خلافت او خای ناستي والي مسله عملي او د اجرا مرحلې ته ورسیده، نو په دومره څرګندې خبرې کېنې د ځینې عواملو په سبب اختلاف پیدا شو او د مسلمانانو تر مینځ په دې هکله بیلا بیلې عقیدې او بیلا بیلې پوښتنې پیدا شوې چې تر اوسه پورې هغه بحثونه شورو دي او په دې هکله ډېر کتابونه هم لیکلي شوي دي.

معصومو اما مانو(ع) او پوهانو، د قران کریم په ایتونو او د پیغمبر(ص) حدیثونو او په مطمئنو تاریخي شهادتونو سره هیڅکله هم د دې په هکله چې څومره پوښتنې شوي دي بې ځوابه یې نه دي پریښې او په ښه روښانه طریقه یې دا بحث کړی دی او له همدې سببه په دې هکله پوښتنې، نیوکې او د هغې ځوابونه په څو مخونو کېنې بیانوو.

ځواب: دغه پوښتنه په دوو برخو کېنې ده، یوه د پیغمبر(ص) له خوا د علي(ع) د خلیفه په توګه ټاکل او دویمه د حضرت علي(ع) وړتیا چې هغه د دې مقام وړتیا

لرله؟ د دې پوښتنې په ځواب کښې درې احتمالونه موجود دي:

۱. د پوښتنې دواړه برخې نه دي واقع شوې؛

۲. د پوښتنې يوه برخه واقع شوې ده؛

۳. د پوښتنې دواړه برخې واقع شوي دي؛

حقيقت دا دے چې د خداى رسول (ص) امير المؤمنين (ع) له ځانه وروسته هم د خليفه په توگه ټاکلې او هم يې د يو وړتيا لرونکي او غوره کس په توگه ښودلې دے. نور اړخى چې په دې دواړو باندې په لنډه توگه خبرې وکړو:

۱. د يو وړتيا لرونکي او غوره کس په توگه د امام على (ع) معرفي کول.

امام علي (ع) داسې شخصيت او بيلگې لري چې نور کسان يې له لرلو بې برخي دي؛ له همدې سببه د حضرت على (ع) له ټولو فضيلتونو او مناقبو خبريدل يوازې د خداى او د هغه د رسول لپاره ممکن ده. لکه څه رنگ چې پيغمبر (ص) د هغه په شان کښې وفرمايل: "اے على! بې له خدايه او ما بل څوک ستا حقيقي پيژندگلو نه لري."^۱

الف) امام على تر ټولو ښه انسان

امام علي (ع) د خداى د رسول (ص) په کلام کښې تر ټولو ښه انسان ښودلې شوى دے. پيغمبر (ص) وفرمايل: "على (ع) له ټولو ښه انسان دے او څوک چې په دې کښې شک وکړي هغه کافر دے."^۲

۱. محمد باقر مجلسي، بحار الانوار، ۳۹ ټوک، ۸۴ مخ.

۲. علاء الدين على المتقي بن حسام الدين متقي هندي، کنز العمال، تحقيق، شيخ بکري جباري،

۱۱ ټوک، ۲۲۵ مخ، ۳۳۰۴۵ حديث؛ علي بن عيسي اربلي، كشف الغمة في معرفة الأئمة، ۱ ټوک،

۱۵۵ مخ.

ب) امام علي(ع) تر ٽولو عالم کس

امام علي(ع) تر ٽولو عالم کس او د امت له ٽولو ښه قاضي دے. د خدای رسول(ص) وفرمايل: "له وروسته زما د امت تر ٽولو عالم کس د ابوطالب زوي علي(ع) دے".^۱ او همدارنگ يې وفرمايل: "د ابوطالب زوي علي، تر ٽولو خلکو زيات په خدای په رسول باندې عالم دے. تر ٽولو زيات له کلمه ويونکو سره مينه کوي او د هغوي درناوے کوي".^۲ پيغمبر(ص) د حضرت علي(ع) د قضاوت په هکله فرمايې: "علي له ما وروسته زما د امت تر ټولو ښه قاضي او ښه عالم دے".^۳

ج) حق له علي(ع) سره

د اميرالمؤمنين(ع) او حقو تر مينځ بيلتون ممکن نه دے، د خدای رسول فرمايې: "علي له حقو سره او حق له علي سره دي او يو له بله نه به جدا کيږي تر دې چې د قيامت په ورځ د حوض(کوثر) غاړې ته ما ته راوړسيږي".^۴

د) قرآن له علي(ع) سره

د اميرالمؤمنين(ع) او د قرآن تر مينځ بيلتون ممکن نه دے. پيغمبر(ص) وفرمايل: "علي له قرآن سره او قرآن له علي سره دے او هيڅکله له يوه بله نه جدا

۱. علاء الدين علي المتقي بن حسام الدين متقي هندي، هماغه، ۲۱۵ مخ، ۳۲۹۷۷ حديث؛ موفق بن احمد خوارزمي، المناقب، تحقيق: شيخ مالک محمودي، ۸۲ مخ؛ ابراهيم بن محمد جويني حموي، فرائد السمطين في فضائل المرتضي والبتول والسبطين والأئمة من ذريتهم، تحقيق: محمد باقر محمودي، ۱ ټوک، ۹۷ مخ؛ علي بن عيسي اربلي، هماغه، ۱ ټوک، ۱۱۱ مخ.

۲. علاء الدين بن علي متقي هندي، هماغه، ۱ ټوک، ۲۲۵ مخ، ۳۲۹۸۰ حديث.

۳. محمد بن علي صدوق، الامالي، ۴۴۰ مخ، ۲۰ حديث؛ موفق بن احمد خوارزمي، هماغه، ۸۱ مخ؛ ۲۲ حديث؛ محمد بن محمد حاکم نيشابور؛ المستدرک علي الصحيحين؛ تحقيق: دکتر يوسف مرعشي؛ بيروت؛ دارالمعرفة، ۱۴۲ ق؛ ۳ ټوک، ۱۳۵ مخ؛ احمد بن عبدالله طبري؛ ذخائر العقبی في مناقب ذوي القربى، ۸۳ مخ؛ ابن سعد، الطبقات الكبرى، ۲ ټوک، ۳۳۸ مخ؛ علي بن عيسي اربلي، هماغه، ۱ ټوک، ۱۱۱ مخ.

۴. ابو القاسم علي بن الحسن ابن عساكر، تاريخ دمشق (ترجمة الامام علي بن ابي طالب(ع))، تحقيق، محمد باقر محمودي، ۳ ټوک، ۱۱۷ مخ؛ قاضي نورالله تستري، الصوارم المهرقة في نقد الصواعق المحرقة، تحقيق، سيد جلال الدين المحدث، ۱۴۸ مخ؛ شيخ سليمان بن شيخ ابراهيم قندوزي حنفي، ينابيع الموة، تصحيح وتعليق: علاء الدين اعلمي، ۱ ټوک، ۱۰۴ مخ.

کیري تردې چې د حوض په خوا کښې ما ته راشي".^۱

هـ) د علی (ع) مینه د پیژندګلو معیار او تله

د خدای د رسول (ص) له نظره د امیرالمؤمنین ملګرتیا د مؤمن او منافق د پیژندګلو معیار او تله ده. فرمایي: "اے علی! مؤمن به تا د بنمن نه ګڼي او منافق به له تاسره مینه او ملګرتیا نه کوي".^۲

و) علي (ع) په علم کښې

که څوک غواړي چې د خدای د رسول (ص) د علم ښار ته ننوځي نو باید د امیرالمؤمنین له دروازې ننوځي. د خدای پیغمبر (ص) وفرمایي: "زه د علم ښار او علی یې ور دے. نو څوک چې علم غواړي باید د هغې له دروازې راننوځي".^۳ همدارنګه یې وفرمایي: "زه د حکمت سرای یم او علی یې ور دے".^۴

۱. هماغه؛ ټوک، ۱۰۴مخ؛ جلال الدین عبدالرحمن بن ابی بکر سیوطي، الجامع الصغیر، ټوک، ۱۷۷مخ.

۲. ابن ابی الحدید، شرح نهج البلاغه، تحقیق: محمد ابو الفضل ابراهیم، ټوک، ۱۸مخ؛ ټوک، ۱۷۳مخ؛ شیخ سلیمان بن شیخ ابراهیم قندوزي حنفي، هماغه، ټوک، ۵۲مخ؛ احمد بن حنبل، مسند احمد؛ ټوک، ۸۴مخ؛ احمد بن شعيب نسائي، سنن نسائي، ټوک، ۱۱۲مخ؛ سلیمان بن احمد طبراني، المعجم الكبير، تحقیق: حمدي عبدالمجيد سلفي، ټوک، ۳۲۱مخ؛ محمد بن عيسي ترمذي، سنن ترمذي، تحقیق: عبد الوهاب عبد اللطيف؛ ټوک، ۳۰۲مخ؛ شهاب الدین ابی الفضل احمد بن علي بن حجر عسقلاني، لسان المیزان، ټوک، ۴۴۲مخ.

۳. علاء الدین علي المتقي بن حسام الدین متقي هندي، هماغه، ټوک، ۲۱۵مخ، ۳۲۹۷۹مخ؛ حدیث؛ شیخ سلیمان بن شیخ ابراهیم قندوزي حنفي، هماغه، ټوک، ۸۴مخ؛ موفق بن احمد خوارزمي، هماغه، ۲۰۰مخ؛ شیخ جعفر الغطاء کاشف الغطاء، کشف الغطاء، ټوک، ۱۱مخ؛ محمد بن علي شيخ صدوق؛ هماغه؛ ۵۲۱مخ؛ امین الاسلام فضل بن حسن طبرسي، اعلام الوري، ۵۹مخ؛ سلیمان بن احمد طبراني، هماغه، ټوک، ۵۵مخ؛ شهاب الدین ابی الفضل احمد بن علي بن حجر ابن حجر عسقلاني؛ هماغه؛ ټوک، ۱۹۷مخ؛ قاضي نورالله تستري، هماغه، ۱۳۲مخ؛ جلال الدین عبدالرحمن بن ابی بکر سیوطي، هماغه، ټوک، ۴۱۵مخ؛ علي بن عيسي اربلي، هماغه، ۱۱۱مخ.

۴. متقي هندي، هماغه، ټوک، ۱۱مخ، ۲۰۰مخ، ۳۲۸۸۹مخ؛ حدیث؛ قندوزي حنفي، هماغه، ټوک، ۸۴مخ؛ ابن حجر عسقلاني، هماغه، ټوک، ۴مخ، ۱۴۴مخ؛ خوارزمي، هماغه، ۸۳مخ؛ حاکم نیشابوري، هماغه، ټوک، ۳مخ، ۱۲۲مخ؛ تستري، هماغه، ۱۳۳مخ؛ سیوطي، هماغه، ټوک،

ن. علی د فضیلتونو لرونکې

امیر المؤمنین د ټول عالم له ادمه تر خاتم پورې د فضیلتونو لرونکې د. په ولسانو کېنې غوره، د رسولانو او د خدای د ټولو مخلوقاتو وارث د. پیغمبر (ص) و فرمایل: "څوک چې وغواړي چې ادم ته په علم کېنې، نوح ته په تقوا کېنې، ابراهیم ته په صبر کېنې، موسی ته په هیبت کېنې او عیسی ته په عبادت کېنې وگوري نو باید د ابوطالب زوي علی (ع) ته دې وگوري".^۱

ح. د حضرت علی (ع) بې شمیره صفتونه

د حضرت علی (ع) صفتونه او فضیلتونه د شمیرلو وړ نه دي؛ د خدای رسول (ص) و فرمایل: "که ټولې ونې قلم شي، ټول دریاونه رنگ، پیریان حساب کوونکي، ټول انسانان لیکونکي شي نو بیا هم د حضرت علی (ع) د فضیلتونو د شمارلو توان نه لري".^۲

۲. د ځای ناستي په توگه د امام علی (ع) ټاکل

پیغمبر (ص) په بیلا بیلو ځایونو کېنې حضرت علی (ع) د خپل ځای ناستي په توگه ټاکلې د. چې په لنډه توگه یې بیانوو.

الف. علي (ع) وارث او ځای ناستي

پیغمبر (ص) د بعثت په دریم کال، د دې ایت له نازلیدو وروسته {وَ أَنْذِرْ عَشِيرَتَكَ الْأَقْرَبِينَ}؛ خپل نزدې خپلوان دې وویروه^۳ د عبدالمطلب اولاد چې څلوېښت کسان وو راوبلل، دویمه ورځ یې د ډوډۍ خوړلو وروسته هغوي ته و فرمایل: په تاسو کېنې کوم یو کس زما ملگرتیا کوي او په ما ایمان راوړي چې له ما وروسته زما ورور او ځای ناستي شي؟ امیر المؤمنین پاخید او ویې فرمایل:

۴۱۵ مخ، ۲۷۰۵ حدیث؛ ترمذي، هماغه، ۵ ټوک، ۳۰۱ مخ؛ اربلي، هماغه، ۱ ټوک، ۱۱۱ مخ.

۱. اربلي، هماغه، ۱ ټوک، ۱۱۱ مخ.

۲. قندوزي حنفي، هماغه، ۱ ټوک، ۱۴۴ مخ؛ ابن حجر عسقلاني، هماغه، ۵ ټوک، ۲۲ مخ.

۳. شعراء، ۲۱۴ آیه.

اے د خدای رسولہ! زہ حاضر یم یی چي له تا سره په دي لاره کښې مرسته وکړم؛ پیغمبر(ص) وفرمایل: کښینه پیغمبر(ص) بیا خپله خبره وکړه؛ او بې له علی(ع) بل چا څه ځواب ورنه کړ؛ پیغمبر(ص) وفرمایل: کښینه پیغمبر(ص) په دریم ځل بیا خپله خبره وکړه؛ دې ځل هم یوازې علی پاڅیده او د پیغمبر(ص) د ملگرتیا لپاره یې خپل چمتووالی څرگند کړي. دغه وخت پیغمبر(ص) وفرمایل: "دا علی زما ورور، وصي، وارث او له ما وروسته په تاسو کښې زما ځای ناستې دے."^۱

ب) په مدینه کښې علی(ع) د پیغمبر(ص) ځای ناستې کله چې پیغمبر(ص) د تبوک غزا ته تلله نو په مدینه کښې یې امیر المؤمنین خپل ځای ناستې وټاکه. امام علی(ع) وفرمایل: "ایا ما د ماشومانو او ښځو تر مینځ پریرېدې؟" پیغمبر(ص) وفرمایل: "ایا په دې نه یې خوښ چې ته ماته داسې شي لکه چې هارون موسی ته و، خو دا چې له ما وروسته بل پیغمبر نشته؟"^۲

۱. د لا زیاتي خبرتیا لپاره وگورئ: علامه امینی، الغدير؛ محمد بن جریر طبري، تاریخ طبري، ۲ ټوک، ۲۲ و ۲۳ مخونه؛ علي بن ابي الكرم محمد ابن اثیر، الکامل في التاريخ، ۲ ټوک، ۱۴۱ او ۱۴۲ مخونه؛ احمد بن حنبل، هماغه، ۱ ټوک، ۱۱۱ مخ؛ شهاب الدين بن حجر ابن حجر عسقلاني، د فتح الباري شرح صحيح بخاري سريزه، ۸ ټوک، ۱۱۴ مخ؛ جارا الله محمود بن عمر زمخشري خوارزمي، الکشاف عن حقائق التنزيل و عيون الاقاويل في وجوه التأويل، ۱ ټوک، ۳۴۷ مخ؛ متقي هندي، هماغه، ۱۳ ټوک، ۱۳۱ مخ، ۳۲۴۱۹ حدیث؛ نورالدين علي بن ابي بکر هيثمي، مجمع الزوائد و منبع الفوائد، ۸ ټوک، ۳۰۲ مخ؛ احمد بن عبدالله طبري، هماغه، ۷۱ مخ؛ قندوزي حنفي، هماغه، ۱ ټوک، ۳۱۲ مخ؛ ابن ابي الحديد، هماغه، ۱۳ ټوک، ۲۱۰ مخ.

له څيړنه دا معلومېږي چې د يوم الدار حديث معنوي تواتر لري، ځکه چې د متن له مخې په ټولو سرچينو کښې يوشان نه دے.

۲. احمد بن حنبل، هماغه، ۱ ټوک، ۱۷۷ مخ؛ محمد بن اسماعيل بخاري، صحيح بخاري، ۳ ټوک، ۵۸ مخ؛ قندوزي حنفي، هماغه، ۱ ټوک، ۵۹ مخ، مسلم بن الحجاج نيشابوري، صحيح مسلم، ۷ ټوک، ۱۲۰ مخ؛ محمد بن اسحاق ابن هشام، سيرة ابن هشام، څيړنه: محمد محي الدين عبد الحميد، ۴ ټوک، ۹۴۷ مخ؛ نورالدين علي بن ابي بکر هيثمي، هماغه، ۹ ټوک، ۱۰۹ مخ؛ متقي هندي، هماغه، ۱۳ ټوک، ۱۰۶ مخ، ۳۲۳۴۵ حدیث؛ حاکم نيشابوري، هماغه، ۳ ټوک، ۱۰۹ مخ؛ شمس الدين محمد بن احمد ذهبي، سير اعلام النبلاء، څيړنه: شعيب الأرنؤوط و حسين الاسد، ۱ ټوک، ۱۴۲ مخ؛ سيوطي، هماغه، ۲ ټوک، ۱۷۷ مخ؛ خوارزمي، هماغه، ۱۹۹ مخ؛ احمد بن عبدالله طبري، هماغه، ۸۷ مخ؛ ترمذي، هماغه، ۵ ټوک، ۳۰۲ مخ؛ احمد بن يحيي بلاذري، انساب الاشراف، ۱ ټوک، ۲۱۷ مخ.

ج) په غدیر کښې علي(ع) د پیغمبر(ص) ځای ناستې
 دا ایت {الْيَوْمَ أَكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا}¹ په دې ایت کښې ټول مفسران په یوه خله دي چې دا ایت د اخروي حج په موقع د پیغمبر(ص) له وفاته څو میاشتې وړاندې نازل شوی و. له دې وروسته چې کافران یې د دې دین له خرابولو نهیلې کړل او ویې فرمایل: {الْيَوْمَ يَنْسُ الَّذِينَ كَفَرُوا مِنْ دِينِكُمْ فَلَا تَخْشَوْهُمْ وَاخْشَوْنِ}²؛ په دې خبرې ټینګار کوي چې نن ستاسو دین بشپړ شو او خپل نعمت مې په تاسو پوره کړ.

هغو ډېرو روایتونو ته په پام سره چې د دې ایت په شان نزول کښې راغلي دي، دا روښانېږي چې د دین بشپړتیا د کافرانو نهیلې سره سمه وه او دا کار د ځای ناستي په ټاکلو سره و چې پیغمبر(ص) د خدای له اړخه علي(ص) د خپل ځای ناستي په توګه وټاکه؛ ځکه چې د اسلام د بنسټان په تمه وو چې د پیغمبر(ص) له وفاته وروسته، دې ته په پام سره چې د هغه نارینه اولاد نشته، اسلام به یې له مشرۍ پاتې شي او کمزورې به شي، خو د ځای ناستي په ټاکلو سره د اسلام دین بشپړ شو او د خدای نعمت په خلکو پوره شو.³

پیغمبر(ص) له اخروي حجه د راوپیښیدو په وخت ټول حجیان په یو ځای کښې چې نامه یې "غدیر" وه جمع کړل او یوه تفصیلي خطبه یې ولوسته او علي(ع) یې د ټولو لپاره د ځای ناستي په توګه وټاکه او ټولو له هغه حضرت سره بیعت هم وکړ. علامه امیني په الغدير کتاب کښې د غدیر دا حدیث له ۱۱۰ صحابیانو او ۸۴ تابعینو او ۳۶۰ مشهورو پوهانو نقل کړې دے او دا یې د تاریخ له متواترو پیښو ګڼلې، داسې چې په سند کښې یې څه شک نه شته.

نور حدیثونه

۱. په یو روایت کښې د اهل سنت له مشرانو لکه حمویني راغلي دي چې ابوبکر او عمر له دې وروسته چې امام علي(ع) د مسلمانانو د مشر په توګه وټاکل

۱. مائده، ۳ آیه.

۲. هماغه.

۳. محمد تقی مصباح یزدی، آموزش عقاید، ۳۱۲ مخ.

شو له پیغمبره (ص) پوښتنه وکړه چې ایا دا ولایت یوازې له علی (ع) سره خاص ده؟ پیغمبر (ص) یې په ځواب کښې وویل: "خاص دے له علی سره او زما له وصیانو سره د قیامت تر ورځې پورې". پوښتنه وشوه ستا وصیان څوک دي؟ هغه حضرت وفرمایل: "علی زما په امت کښې له ما وروسته زما ورور، وارث، او ځای ناستې دے او د هر یو مؤمن ولی دے. له هغه وروسته زما زوی حسن او بیبا مې حسین زوی او بیبا د حسین اولاد په یوه بل پسې دي چې قران له هغوي سره او هغوي له قران سره دي، هیڅکله به له یوه بله نه جدا کیږي تر دې چې د ډنډ (حوض کوثر) په غاړه ماته راوړسي".^۱

د دې حدیث مطابق، پیغمبر (ص) د لومړي او دویم خلیفه په ځواب کښې په څرگنده د حضرت علی او د امامانو (ع) د ځای ناستي توب خبره کړې ده.

۲. کله چې دا ایت {يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ} نازل شو او په بې له څه شرطه د اولوالامر پیروي واجب شوه او د هغوي اطاعت او د رسول اطاعت سره یو شان وگڼل شو، جابر بن عبدالله انصاري د خدای له رسوله (ص) پوښتنه وکړه: «اولوالامر» چې اطاعت یې واجب دے کوم کسان دي؟ پیغمبر (ص) ورته په ځواب کښې وفرمایل: "اے جابره! هغه زما ځای ناستي او د مسلمانانو پیشوایان دي چې لومړې یې د ابوطالب زوی علی او له هغه وروسته حسن او ورپسې حسین او بیبا علی بن حسین او بیبا محمد بن علی چې په تورات کښې ورته باقر ویلې شوي دي؟ اے جابره! په راتلونکي وخت کښې به ته هغه وگورې او کله چې یې وگورې نو زما سلام ورته ورسوه او له هغه وروسته به جعفر بن محمد او بیبا موسی بن جعفر او بیبا علی بن موسی او بیبا محمد بن علی او بیبا علی بن محمد او بیبا حسن بن علی او له هغه وروسته به زما په نامه او زما په لقب، د ځمکې په مخ د خدای حجت او په بندگانو کښې د خدای

۱. جويني حموي، هماغه، ۲۲۲ مخ؛ ابوالمکارم سيد هاشم بن سيد سليمان بحراني، غاية المرام وحجة الخصام في تبیین الامام من طريق الخاص والعام، خيرنه: سيد علي عاشور، ۱۴۰۱ او ۳۹ مخونه.

۲. نساء، ۵۹ آية.

باقې پاتې د حسن بن علي زوي وي...^۱ په دې حديث كښې هم د امام علي او د امامانو (ع) خلافت او امامت بيان شوې او بيا له هغوي وروسته د يو يو امام نامه اخستې شوې ده.

۳. پيغمبر (ص) د شعبان په مشهوره خطبه كښې د امير المؤمنين خاى ناستي توب او خلافت په څرگنده بيان كړې دى: "خداى پاك زه او ته له يوه نوره پيدا كړو او خوښ يې كړو، بيا يې زه د نبوت لپاره او ته يې د امامت لپاره وټاكلې، څوك چې ستا له امامته انكار وكړي، نو هغه زما د نبوت انكار كړې دى. اے علي! ته زما وصي او وارث او زما د بچو پلار او د زما د لور خاوند يې، ستا حكم زما حكم دى او ستا منع زما منعه ده. قسم مې دې په هغه خداى وي چې زه يې نبي او له ټولو ښه نيكي كوونكې جوړ كړې يم، بې شكه چې ته په خلكو باندې د خداى حجت يې او د خداى د رازونو امين يې او د خداى په بندگانو باندې د خداى خليفه يې".^۲

د دې خطبې پر اساس، د حضرت علي (ع) د جانشينۍ او خلافته انكار د پيغمبر (ص) د نبوت انكار دى. د امام علي (ع) امر او نهې د پيغمبر (ص) امر او نهې دي. دا حديث هم د حضرت علي (ع) په خلافت او خاى ناستي باندې په څرگنده دلالت كوي.

نتيجه

د فريقينو په معتبرو كتابونو كښې تحقيق او څېړنه دا نښي چې پيغمبر (ص) امير المؤمنين (ع) د يو غوره او وړتيا لرونكي كس او له خپل ځانه وروسته د اسلامي امت لپاره د خليفه په توگه ټاكلې دى. د پيغمبر (ص) له خوا د مسلمانانو لپاره د امام علي (ع) د خليفه په توگه ټاكل يو منطقي كار و ځكه چې هغه كس چې د خداى له رسول (ص) وروسته يې د دې كار وړتيا لرله، هغه يوازې امام علي (ع) او

۱. سيد هاشم بن سيد سليمان بحراني، هماغه، ۳ ټوك، ۱۱۳ مخ؛ قندوزي حنفي، هماغه، ۳ ټوك،

۳۹۹ مخ؛ اربلي، هماغه، ۳ ټوك، ۳۱۲ مخ؛ محمد بن حسن حرعالمي، اثبات الهداة بالنصوص

والمعجزات، ۳ ټوك، ۱۲۳ مخ.

۲. قندوزي حنفي، هماغه، ۱ ټوك، ۲۳ مخ.

د هغه پاک اولاد دي چې په بيلا بيلو وختونو کښې د پيغمبر(ص) له خوا ښودل شوي دي.

البته د خدای د رسول له خوا د امام علی(ع) د خليفه او غوره کس په توگه ښودل او د هغه ځانگړو فضيلتونو بيانول په دې معني نه دي چې خلک هم د هغه حضرت له ټولو فضيلتونو خبر نه وو. د هغه حضرت حقيقي پيژندگلو خو يوازې د خدای اود هغه د رسول(ص) لپاره ممکنه ده. امام علی(ع) د پيغمبر(ص) په وخت کښې په خپل عمل سره په بيلا بيلو وختونو کښې ټولو ته خپله وړتيا وښودله. خو پيغمبر(ص) د دې لپاره چې مخالفانو ته د هغه په خلافت باندې د نيوکې څه ځای پاتې نه شي هغه يې په بيلا بيلو ځايونو کښې خلکو ته وښوده او معرفي يې کړ. د لازياتي مطالعې لپاره سرچينې

۱. عبدالصالح انتصاري، غدير خم او د اهل سنت له کتابونو د هغې د پوښتنو ځوابونه، قم، داوري خپرندوي اداره، ۱۳۸۱، ۱، ۲ ټوک.

۲. علامه اميني، الغدير، د محمد تقی واحدی ترجمه، قم، بنياد بعثت، ۱۳۸۲، ۱ ټوک.

۳. محمد باقر انصاري، اسرار غدير، قم، تک خپرندويه، ۱۴۲۷ق.

وروسته حديث

امام علي(ع): «الامامة نظام الأمة؛ امامت د امت نظام دے»^۱

۱. غررالحکم، ۱۰۹۵.

د لمر راگرځول او د امام علی(ع) فضیلت

پوښتنه

پوښتنه: وخت «متصرم الوجود» د ۷؛ یعنې چې کله تیر شو هغه بیرته نه راگرځي. له بلې خوا ډېر روایتونه لرو چې نبی او امام ته وایي چې لمونځ په لومړي وخت کېنې کوي؛ نو دې ته په پام سره، اول دا چې «ردالشمس» د لمر راگرځول څه رنگ ممکن دي؟ دویم دا چې کله چې د حضرت علی(ع) لمونځ قضا شو نو ردالشمس د هغه په فضیلت باندې څه رنگ دلالت کوي؟

ځواب

دا پوښتنه دوه برخې لري:

۱. د لمر د بیرته راگرځیدو په کیسه کېنې شک

۲. د امام علی(ع) په فضیلت باندې د دې کیسې دلالت

د لومړۍ برخې ځواب: چې له معجزې او ولایت تکویني سره اړه لري. له دې وړاندې چې اصل ځواب ورکړو ضروري ده چې د بحث په بنیادي ټکو رڼا واچوو:

الف) معجزه: معجزه له «عجز» اخستې شوه ده چې د ناتوان او د هر څیز د شاته پاتې کیدو یا د پاتې راتللو په معنی ده.^۱ د پیغمبرانو او وصیانو معجزې دومره پخې او طاقتورې دي چې که څوک وغواړي له هغو سره مقابله وکړي، نو

۱. «عجز الانسان، مؤخره، العجز أصله تأخر عن الشيء»، راغب، اصفهاني، مفردات، طلیعة النور، دوم وار، ۱۴۲۷ق، ۵۴۷مخ.

ناتوانه کيږي، نو له همدې سببه خارق العاده کارونو ته معجزه ويل کيږي. معجزه او کرامات د نفس له تاثير سره اړه لري. د معجزې خاوندان د خدای په حکم د هغه د ورکړي شوي طاقت په وسيله دومره طاقتور نفس لري چې په ټولو غالبیږي. هغه مبداء او سرچينه چې د نبيانو په نفسونو کښې موجوده ده هغه له مادي خيزونو نه ده، ځکه مونږ که هر يو مادي خيز فرض کړو، نو ممکنه ده چې له هغې زيات طاقتور کس پيدا شي.^۱

معجزه او کرامت په دې معنی نه دی چې د فطرت قانون ورسره خراب شي. معجزې داسې علتونه او اسباب لري چې هغه له طبيعته پورته او بهر دي يا له داسې طبيعته دي چې پيژندلې شوي نه دي، خو په دې معنی نه چې که هغه علتونه کشف شي نو د معجزې اړخ يې له منځه ځي؛ بلکه په دې نظر سره چې معجزې داسې علتونه لري چې په هغې څوک غالبیدي نه شي او هغه ماتې نه خوري.^۲

معجزې او خارق العاده کارونه د عقل له مخې محال نه دي؛ ځکه چې د ډېرو عاقلانو عقلونه په سلگونو کالو د هغه معجزو په وړاندې تسليم و او هغه يې منلې دا معجزات په اصل کښې هغه خيزونه دي چې د طبيعت عادي جريان د هغې انکار نه کوي؛ لکه د يو مړ کس ژوندي کيدل او د ژوندي کس مړيدل.

د عادي طبيعت او معجزاتو تر مینځ فرق دا دی که په طبيعت کښې مړ کيدل او ژوندي کيدل، د خاصو سببونو معلول دی چې په خاصو زماني او مکاني شرائطو سره ترسره کيږي، خو په معجزو کښې هغه اسباب او شرائط په خاص زمان او مکان کښې نه شي ليدل کيدې.^۳

او دا خبره چې د پيغمبرانو او وليانو معجزې د خدای په حکم سره دی، له

۱. محمد حسين طباطبائي، الميزان، ترجمه ناصر مکارم، دويم وار، ۱۳۶۴، بنياد علمي و فکري

علامه طباطبائي، ۱۰۰ مخ.

۲. الميزان هماغه، مخ ۱۰۲، ناصر مکارم شیرازي و همکاران، پیام قرآن، پينځم وار، ۱۳۸۱،

تهران، دارالکتب الاسلاميه، ۷ ټوک ۲۷۲ مخ.

۳. الميزان، هماغه، ۹۲ و ۹۳ مخ.

توحيد سره څه ټکره نه لري.^۱

ب) تکويني ولايت: «ولايت» چې «تکويني ولايت» په جملې کېږي راغله که وایې په زبر سره ووايو نو د مينې په معنی دے او که وایې په زبر سره ووايو نو د نزدې والي او مسلط شوني، تصرف او تدبير په معنی دے.^۲ سلطنت او تصرف خدای ته د نزدې کيدو نتيجه ده. هر څوک چې خدای ته زيات نزدې وي، خدای هغه ته د عالم په چارو کېږي د تسلط او تصرف زيات طاقت ورکوي. له همدې سببه پيغمبران او د خدای وليان ډېر طاقت او تسلط او تصرف لري.

«تکوين» په «تکويني ولايت» کېږي، په لغت کېږي د يو نوي څيز د ايجادولو په معنی دے.^۳ او د متکلمينو په اصطلاح کېږي د يو داسې څيز ايجادول چې له اوله ماده لري؛ د ابداع په اړه چې له نشت نه د يو څيز پيدا کول دی. تکويني ولايت، له معجزې سره سم دے. په زېرې اصطلاح کېږي د معجزې ټکې استعماليدۍ او په نوي اصطلاح کېږي د تکويني ولايت ټکې ويل کېږي.^۴ ولايت په ټول کېږي په دوه ډوله ويشل کېږي: يو تکويني ولايت چې هغې ته اشاره وشوه.

بل تشريعي ولايت چې هماغه د خدای قانوني سرپرستي او حاکميت دے چې کله کله په محدود توگه لکه په ماشوم باندې د پلار او نيکه ولايت او کله کله په پراخه توگه لکه د اسلامي حاکم په هغه ټولو څيزونو باندې ولايت چې له حکومت سره تړلي وي او همدارنگه د اسلامي هيواد چلول. تشريعي ولايت په پراخه توگه له پيغمبرانو او د خدای له وصيانو سره خاص دے چې په خپله دوه برخې لري يو سياسي مشر او بله ديني مرجعيت.

د تکويني ولايت يو ډول د خلقت په چارو کېږي تصرف کول دي، لکه دا چې خدای پاک خپل يو بنده يا پرېښتې ته دا توان ورکړي چې ځينې سببونه پيدا کړي

۱. پيام قرآن، هماغه، ۲۷۲ - ۲۸۱ مخ.

۲. طريحي، مجمع البحرين، ۴ ټوک، ۵۵۳ مخ؛ ابن منظور، لسان العرب، ۱ ټوک، ۴۰۱ مخ.

۳. ابن منظور، لسان العرب، ۱۲ ټوک، ۱۹۲ مخ.

۴. کاظم الحائري، الامامه والقيادة المجتمع، ۱۱۹ مخ.

يا يې ختم کړي. دا کار څه محال نه دے، ځکه چې خدای قدرت لرونکې دے او چا ته چې وغواړي دا قدرت ورکوي. لکه څه رنگ چې پرېستو ته د عالم په ځينو چارو کېنې د تصرف او لاس وهنې طاقت ورکړې دے همدارنگ يې انسان ته هم دا توان ورکړې دے.^۱

د لمر گرځولو کيسه هم د تکويني ولايت په ترڅ کېنې ده. د لمر راختل او غورځيدل د ځمکې د حرکت په سبب دي. څوک چې تکويني ولايت ولري، نو دا توان لري چې د ځمکې دا حرکت لږ وروسته کړي چې دغه وخت د ماڅيگر د لمانځه وخت شي. تکويني ولايت په لاندینيو دليلونو سره ثابتيدې شي:

۱. د تکامل د قانون مقتضى او غوښته

د عالم ټولې چارې د خپل شان مطابق د تکامل او بشپړتيا په لاره روانې دي؛ په تيره بيا انسان چې د بشپړتيا تر ټولو زياته وړتيا لري؛ بلکه دا عالم او ټول موجودات د انسان د کمال لپاره پيدا کړي شوي دي، لکه څه رنگ چې قران مجيد فرمايي:

{هو الذي خلق لكم ما في الارض جميعاً}؛ او هغه دے چې هغه څه چې په ځمکه کېنې دي، ستاسو لپاره يې پيدا کړي دي.
او په قدسي حديث کېنې فرمايي:

«خلقت الاشياء لاجلك وخلقتك لاجلي»؛ ټول عالم مې ستا لپاره او ته مې د ځان لپاره پيدا کړې.

لکه څه رنگ چې انسان ورو ورو کمال ته رسي، - چې د ټولو انسانانو زيات کامل انسان خاتم الانبياء او د هغه معصوم ځای ناستي دي - همدارنگ د شريعت کمال او نبوت او امامت هم هغه ته ورو ورو په لاس ورځي. د ټولو شريعتونو زيات کامل دين او شريعت د اسلام شريعت دے او له ټولو نبوتونو کامل نبوت د

۱. ناصر مکارم شيرازي و همکاران، پيام قرآن، ۹ ټوک، ۱۲۱ - ۱۲۳ مخونه؛ ولايت په فيض کېنې د واسطې په معني او په مطلوبو کارونو کېنې د دعا د قبلېدو په معني او همدارنگ د تکويني ولايت له مصداقونو دے چې د لاهري مطالعې لپاره پيام قران کتاب ۹ ټوک، ۱۲۱ مخونو وروسته وگورئ.

پیغمبر(ص) نبوت دے.^۱ او د کامل نبوت او امامت غوښتنه دا ده چې تکویني ولایت ولري. ځکه چې د ولایت او امامت د ثابتولو یوه لاره د معجزې څرگندونه او د تکویني ولایت د کارونو ترسره کول دي. کامل انسان د ځمکې په مخ د خدای خلیفه او د خدای د صفتونو څرگندوونکې دے. خارق العاده کارونه د خدای په حکم او هغه طاقت سره چې خدای خپل پیغمبر او وصي ته ورکړي دے، ترسره کوي. او د رد الشمس (د لمر گرځولو) کیسه هم د تکویني ولایت له کارونو یو کار و؛ له همدې سببه د لمر راگرځول یو ممکن کار دے.

۲. د حکمت غوښتنه (اقتضاء)

د خدای حکمت هم دا غوښتنه لري چې مقدس ذاتونه دې تکویني ولایت ولري؛ ځکه چې هغوي د خدای د دین چلوونکي دي او باید داسې مقام ولري چې د خدای په دین کښې د شک څه ځای پاتې نه شي.

۳. د لومړیتوب غوښتنه

د لومړیتوب غوښتنه دا ده چې کله اصف بن برخیا (په هغه کمې پوهې سره چې له کتابه یې لرله، هغه رنگ تکویني ولایت ولري، نو پیغمبر(ص) او د هغه اهلیت(ع) چې د کتاب بشپړ او کامل علم لري باید په بشپړه توګه تکویني ولایت ولري، نو دې ته په پام سره د لمر د راگرځولو خبره د تکویني ولایت له لارې هم ممکنه ده.

۴. د آیتونو او روایتونو غوښتنه

د لمر د راگرځولو تر ټولو څرګند دلیل دا دے چې تکویني ولایت واقع شوے دے؛ لکه څه رنگ چې قرآني آیتونه د دې بیلګې بیان کړي دي؛ چې ځینې یې:

۱. علامرضا باقري نجفي، انوار الهدایة فی مباحث الامامة والولاية، ۴۲۱ - ۴۲۲ مخونه.

الف) د حضرت یوسف (ع) د پلار په نظر راوستلو کښې تصرف

{اذهبوا بقميصي هذا فألقوه علي وجه أبي يأت بصيراً}؛^۱ زما دا قميص یوسئ او د پلار په مخ مې واچوئ، نو نظر به یې روغ شي، {فلما أن جاء البشير القاه علي وجهه فارتد بصيراً}؛^۲ نو کله چې څیرې ورکوونکې راوړسید، هغه قميص یې دهغه په مخ واچاوه، نو ناڅاپه د هغه نظر روغ شو.

په دې پېښه کښې، تکویني ولایت د عالم په چارو د تصرف او لاس وهنې په معنې دے او د پلار د نظر واپس راتللو کښې د یوسف (ع) طاقت اثر لرلو، که چرې دا کار د خدای د ارادې معلول وې، نو د قميص لیږلو څه دلیل نه جوړیدئ؛ بلکه چې دعا یې کړې وې نو روغ شوې به و، نو واقعي سبب یې هماغه د یوسف اراده وه او قميص یوه ساده وسیله وه چې هغه حضرت ترې گټه واخسته.

ب) د حضرت عیسی تصرف:

{إني أخلق لكم من الطين كهيئة الطير فانفخ فيه فيكون طيراً باذن الله و أبريء الاكمه والابرص وأحي الموتى باذن الله}؛^۳ ما ستاسو د پروردگار له خوا نښه راوړې ده، ما ستاسو لپاره له خټو د مرغۍ مجسمه جوړه کړه، نو په هغې کښې پو کوم، نو د خدای په حکم به هغه یوه مرغۍ شي او مادرزاد پوند او برکي لرونکي ته شفا ورکوم او د خدای په حکم مړي ژوندي کوم.

په دې ځای کښې هغه حضرت ځان د دې کارونو کوونکې ښيي. له اذنه مطلب لفظي اجازت نه دے؛ بلکه باطني اذن او اجازت دے، یعنې خدای داسې کمال او طاقت ورکړے چې دا رنگ کارونه ورسره کولې شي.

ج) د سپوږمۍ د دوه ټوټې کولو معجزه:

{اقتربت الساعة وأنشئ القمر وان يرو آية يعرضون ويقولوا سحر مستمر}؛^۴

۱. یوسف، ۹۳ آیه.

۲. هماغه، ۹۲ آیه.

۳. آل عمران، ۴۹ آیه.

۴. قمر، ۱ و ۲ آیه.

قيامت نږدې شو او سپوږمۍ وچوده او کله چې د خدای يوه نښه وويني، نو مخ تاوهي او وايي دا دوام داره جادو دے.

د سپوږمۍ دا چوديدل د قيامت د وخت هغه چوديدل نه دي؛ ځکه چې دويم ايت په دې هکله د مشرکانو اعتراض او نيوکې بيانوي. او روايتونه هم په دې ټينگار کوي. تفسير کوونکي دا ايت په دې دنيا کښې د سپوږمۍ د چوديدلو په هکله گڼي.^۱ د لمر د راگرځولو کيسه هم د دې له مصداقونو ده.

د فريقينو د روايتونو مطابق د لمر راگرځيدو کيسه دوه ځله شوې ده:

اول ځل د پيغمبر(ص) په ژوند کښې وشوه. امام علي(ع) د له خدای رسول(ص) سره و. د هميشه په شان کله چې په پيغمبر(ص) وحی نازل شو، نو د پيغمبر(ص) وجود درون شو او د مجبورۍ له مخې يې د اميرالمؤمنين په زانگون باندې خپل سر کيښود او سريې اوچت نه کړ تر دې چې لمر پريوت او اميرالمؤمنين(ع) (له دې سببه چې د پيغمبر(ص) سريې په ځمکه نه شو کيښود) د ماڅيگر لمونځ د ناستې په حالت کښې وکړ. کله چې د خدای رسول(ص) خپل حالت ته راغی نو اميرالمؤمنين(ع) ته يې وفرمايل: د ماڅيگر لمونځ دې قضا شو؟ ويې فرمايل: ستاسو په سبب او دهغه حالت په سبب چې د وحی د اوريدو په سبب په تاسو راغلی و. نو دا مې نه شو کولې چې ستاسو سر په ځمکه کيږدم نو په ناسته مې په هماغه حالت کښې لمونځ وکړ.

په ارشاد کتاب کښې د مفيد(رح) په نقل، پيغمبر(ص) علي(ع) ته حکم وکړ چې دعا وکړي او له خدايه وغواړي چې لمر ورته راستون کړي (د ځمکې وضعي حرکت) چې د ماڅيگر د لمانځه وخت شي؟ خدای پاک هم په دې سبب چې د خدای او د هغه په اطاعت کښې د هغه دعا قبلوي نو د ځمکې وضعي حرکت يې ودراوۀ او د ماڅيگر وخت شو او حضرت علي(ع) لمونځ وکړ بيا ځمکه د لمر پريوته حالت ته لاړه.^۲

۱. مجمع البيان، ۵ ټوک، ۱۸۲ مخ؛ مفاتيح الغيب، طبع نخستين مصر، ۸ ټوک، ۷۴۸ مخ، د سوره قمر لاندې.

۲. شيخ مفيد، ارشاد، ۱ ټوک، ۳۴۵ مخ له اهل البيت ډيجيټل کتابونه اخستل شوي.

د نورو په نقل، چې یو یې ابن مغازلي په المناقب کتاب کښې دے: چې وایي پیغمبر(ص) دعا وکړه او ویې فرمایل: علی ستا او ستا د رسول په اطاعت کښې و، او لمونځ یې د ولاړې په حالت کښې ادا نه کړ، نو لمر راوگرځوه (د ځمکې وضعي حرکت)؛ راوي وایي: ما لکه څه رنگ چې مې د لمر غورځیدل لیدلي وو، دهغه حضرت له دعا وروسته مې ولیدل چې لمر بیا څرگند شو او د ماڅیگر په وخت کښې ودرید؟ نو حضرت علی(ع) خپل لمونځ وکړ او بیا لمر پریوت.^۱

دویم ځل رد الشمس د پیغمبر(ص) له وفاته وروسته (کوفی سره نژدې) په بابل ښار کښې، وشو. امام علی(ع) له فراهه تیریده، په داسې حال کښې چې ډیرو ملگرو یې خپل څاروي او د کور سامانونه له اوبو تیرول، هغه حضرت له یوې ډلې سره د ماڅیگر لمونځ وکړ او تر اوسه پورې یې ټول ملگري او دوستان له اوبو نه وو تیر شوي چې لمر پریوت او د ډېرو لمونځ قضا شو او په هغه حضرت پسې د جمعي د لمانځه فضیلت یې هم له لاسه ورکړ. په خپلو کښې یې په دې هکله خبرې وکړې او کله چې هغه حضرت د هغوي خبرې واوریدې، خدای ته یې دعا وکړه چې لمر بیرته راستون کړي چې ټول ملگري یې له هغه حضرت سره د جمعي لمونځ وکړي. خدای د هغه دعا قبوله کړه او لمر بیا راوگرځید تر هغه ځایه چې د ماڅیگر د لمانځه وخت و او کله چې ټولو لمونځ ختم کړ، بیا پریوت.^۲

دې ته په پام سره، د تکویني ولایت کومي بیلگې چې په قران او روایتونو کښې بیان شوي دي، هغه د رد الشمس په کیسې باندې څرگند دلیل دی. د دویمې برخې ځواب

د دویمې برخې پوښتنه دا ده چې په نبی او امام باندې خو په اول وخت کښې لمونځ واجب دے. کله چې د حضرت علی(ع) لمونځ قضا کیږي، نو د لمر د راستنیدو کیسه د هغه په فضیلت باندې څه رنگ گواهي ورکوي؟

۱. تاریخ دمشق، ۲ ټوک، ۲۸۲ - ۳۰۵ مخونه، کفایت الطالب، ۳۸۰ مخ؛ المناقب للخوارزمي، ۳۰۶ مخ؛ تذکره الخواص، ۵۵ مخ؛ ابن مغازلي، المناقب، له اهل البيت ډیجیتل کتابتونه اخستل شوي.

۲. محمد بن نعمان مفید، الارشاد هاشم رسولي محلاتي ترجمه او شرحه، تهران، د اسلام کلتور خپرندویه، ۱۳۷۸، ۲ ټوک، ۵۰۴ - ۵۰۶ مخونه، له اهل البيت ډیجیتل کتابتونه اخستل شوي.

اول دا چې د مرحوم مفید د روایت مطابق، هغه حضرت خپل لمونځ په وخت او په ناسته ادا کړې و او قضا شوې نه و او د ردالشمس له پېښې وروسته یې بیا په ولاړه لمونځ وکړ. دویمه دا چې نبوت اصل دے او لمونځ فرع. نو دې ته په پام سره د نبوت د مقام درناو دے د لمانځه تر درناوي زیات دے، وویل شول چې د وحي د نازلیدو په وخت به په پیغمبر(ص) باندې د درنیدو حالت راتله او ورته به د تکیې د ځای ضرورت و. کله چې یې خپل مبارک سر د حضرت علی(ع) په زانگون باندې کینود، نو هغه حضرت دا نه شو کولې چې د هغوي سر په ځمکه کیږدي چې په ولاړه لمونځ وکړي. له همدې سببه هغه حضرت لمونځ په ناسته وکړ او د نبوت د مقام درناو یې وکړ. دویمه دا چې د ردالشمس پېښه د هغه حضرت په فضیلت دلالت کوي، که دا ردالشمس د هغه حضرت په دعا وي او که د پیغمبر(ص) په دعا، که د حضرت علی(ع) د دعا نتیجه وي نو د تکویني ولایت یو مصداق دے چې د نفس د کمال نتیجه ده، لکه څه رنگ چې بیان شول. که د پیغمبر(ص) د دعا نتیجه وي بیا هم د هغه حضرت په فضیلت دلالت کوي، ځکه چې پیغمبر(ص) د هغه حضرت لپاره دعا وکړه او خدای پاک د حضرت علی(ص) په حق کښې د خپل پیغمبر(ص) دعا قبوله کړه، او دا له حضرت علی(ع) سره د خدای او د پیغمبر(ص) مینه څرگندوي.

نتیجه

ایتونو او روایتونو ته په پام سره، د ردالشمس پېښه ممکنه ده او پېښه شوې هم ده او د تکویني ولایت له اثراتو ده. قران مجید د تکویني ولایت بیلگې بیان کړي دي. د ردالشمس پېښه د تکویني ولایت نتیجه ده او د حضرت علی(ع) په فضیلت باندې دلالت کوي؛ ځکه چې د نفس د بشپړتیا او تکامل نتیجه ده. نفس ته د خدای د نزدې والي په اثر دا طاقت ورکول کیږي چې د عالم په څیزونو کښې اثر کوي. معجزې او کرامتونه د نفس د لوړاوي له طاقته پیدا کیږي. دا ټولې معجزې او کرامتونه د نفس له لوړې درجې سرچینه اخلي. د ولایت ټولې مرحلې خدای پاک د نزدیکت نتیجه ده. حدیث قدسي دا حقیقت بیانوي: یو بنده هم ماته په داسې وسیلې نه دې نزدې شوې چې هغه وسیله ماته زما له فریضو زیاته گرانه

وي. بيشكه چې زما بنده د هغه نافله لمونځونو او سنتو په وسيله ماته نږدې کيږي، چې ما نه دي فرض کړي خو هغوي يې زما د مينې په سبب ترسره کوي چې زه هم ورسره مينه وکړم. نو کله چې زما محبوب شول، نو زه د هغوي هغه غوږونه جوړيږم چې ورسره اوري، او د هغوي هغه سترگې جوړيږم چې ورسره گوري، د هغوي هغه ژبه جوړيږم چې ورسره خبرې کوي، د هغوي هغه لاس جوړيږم چې په هغې سره کار کوي.^۱ که د ردالشمس کيسه د پيغمبر(ص) د دعا نتيجه وي نو دا هم د حضرت علي(ع) په فضيلت باندې دلالت کوي، ځکه چې د علي(ع) په حق کښې د پيغمبر(ص) د دعا قبلېدل دي. د حضرت علي(ع) لمونځ هم قضا نه شو، بلکه د پيغمبر(ص) د عزت لپاره چې د نبوت د مقام خاوند و، هغه لمونځ يې په ناسته وکړ او بيا يې په دويم ځل په ولاړه وکړ. د زياتو لوستلو لپاره کتابونه

محمد حسين طباطبائي، تفسير الميزان، ټوک ١٠٠ مخ.
ناصر مکارم شيرازي و ملگري، پيام قرآن، ټوک ٢٧٢ مخ؛ ټوک ٩٠ مخه وروسته.

مرتضي مطهري، ولاها و ولايتها، ٧٢ مخ.
وروسته حديث

امام علي(ع): بيشكه چې زه ستاسو تر مينځ په تيارو کښې د هغه روښانه خراغ په شان يم چې څوک هم د هغې خوا ته راشي نو د هغې له نوره رڼا اخستې شي.^٢

١. شرح اصول کافي، ٩٠٩ مخ، له اهل البيت ډيجيټل کتابونه اخستل شوي: «قال الله عزوجل: ما تقرب إلي عبد بشيء أحب إلي مما افترضت عليه وإنه ليتقرب إلي بالنافله حتى أحببته كنت سمعه الذي يسمع به وبصره الذي يبصر به ولسانه الذي ينطق به ويده الذي يبطش بها. إن دعائي أجبتة وإن سألني أعطيتة»
٢. غرر الحکم، ٣٨٨٣.

نړيوال عدالت د امام مهدي(عج) په انتظار

پوښتنه: ولې نړيوال عدالت اجرا کول د پيغمبر او علي په ذمه نه شول او د امام زمان په غاړه شول؟

ځواب: خدای پاک د انسان له پيداښته، د هدايت لپاره پيغمبران رالېږي او رهبري او مشرتا پيايې د انسان په وجود کښې ايښې ده. خدای پاک بايد انسان په هره زمانه کښې، تر اخري زمانې پورې وساتي، د پيغمبرانو رالېږل اوله پيغمبره وروسته د امامانو ټاکل، د تکامل د لارې د بشپړتيا لپاره دي.^۱

خدای پاک د هرې زمانې له شرطونو سره سم، د هريو امت لپاره پيغمبران رالېږي دي، خو يو پيغمبر هم د خپلو پروگرامو په جاري کولو کښې په کامله توگه کامياب نه و او د يو نړيوال عدل د حکومت په جوړولو کښې کامياب نه شو، ځکه چې ټول خلک د عدل د حکومت منلو ته تيار نه و. کله به چې د خدای پيغمبرانو خلک د يو خدای عبادت ته بلل نو د هغوي له انکار او مخالفت سره به مخامخيدل، په تيره بيا د مشرانو او شته منو کسانو له مخالفت سره چې په خپل مال او عيش نوش کښې مست و^۲ يا په خپل مال مقام او علم باندې مغرور و^۳ نو د

۱. آية الله العظمي مکارم شيرازي، پنجاه درس اصول عقائد، مدرسة الامام امير المؤمنين(ع)، ۱۳۷۲، ۱۵۴-۱۶۲ مخونه؛ محمد تقی مصباح يزدي، آموزش عقائد، د اسلامي تبليغاتو سازمان، ۱۰۲ ټوک، ۲۲۲-۲۲۷ مخونه.

۲. ابراهيم: ۹؛ مؤمنون: ۴۴.

۳. غافر: ۸۳؛ قصص: ۷۸؛ زمر: ۴۹.

پیغمبران له بلنې سره به یې په سخته مقابله کوله او ډېر زیاتې ډلې به یې په ځان پسې کړې وې او د حقو له منلو به یې منعې کولې.^۱ له همدې سببه د ټولنې ډېرو کمو کسانو د پیغمبرانو خبره منله او ایمان به یې راوړه.^۲

ډېر کم به داسې کیدل چې یوه ټولنه په صحیح عقیدو سره او د عدل په اصولو او د خدای او د پیغمبرانو په لاره جوړه شي، لکه څه رنگ چې د سلیمان پیغمبر په زمانه کښې وشول، که څه هم د پیغمبرانو ځینې ښوونې به د ټولنې په کلتور کښې راغلې او خلکو به ومنلې، نو دې ته په پام سره د پیغمبرانو د بعثت لومړنۍ غرض د انسان د بشپړتیا او پرمختګ لپاره د لارې ایستل و چې دا په الهي وحي سره وشول. د نبیانو له غرضونو یو د چمتو کسانو د عقلاني پرمختګ او روحي او معنوي تربیت سره مرسته کول وو. ټولو نبیانو کوشش و چې یوه ایډیل توحیدي ټولنه جوړه کړي او په ټوله ځمکه کښې عدالت خپور کړي او هر یو پیغمبر د خپل توان تر حده او د خپلې زمانې مطابق، په دې لارې کښې ګامونه پورته کړي دي او ځینو په کښې د خپل توان تر حده په خاص جغرافیایي حدونو او یوه خاصه زمانه کښې خدایي حکومتونه جوړ کړي دي خو د یو ښې لپاره هم په ټوله نړۍ کښې د نړیوال عدل حکومت د راوستو موقع په لاس ور نه رغله خو دا موقع په لاس نه ورتلل او د نړیوال عدل د حکومت نه جوړول په دې معنی نه دي چې د خدای ښوونې ورته نه وې رسیدلې، ځکه چې د خدای غرض دا دے چې خلکو ته داسې ښوونې ورسي چې په خپل اختیار سره هغوي د خدای په لور روان شي: {ثَلَايَكُونُ لِلنَّاسِ عَلَى اللَّهِ حُجَّةٌ بَعْدَ الرِّسَالِ} د حق دین په قبلولو او د الهي پیغمبرانو په پیروي کولو کښې په خلکو باندې څه الزام او جبر نشته.

پیغمبر(ص)، د خدای د اخرنی استازي په توګه او امام(عليه) او له هغه حضرت وروسته امامان(ع) چې د هغوي ذمه واري هم د نړیوال عدل په لور د خلکو بلل وو، د خلکو د روحي او فکري شرطونو د نه پوره کیدو په سبب د نړیوال عدل حکومت رانه ورته شو، ځکه چې د خلکو عقلي او فکري پوهه دې حد ته نه وه

۱. احزاب: ۲۷؛ سباء: ۳۱-۳۳.

۲. هود: ۲۷-۳۲.

رسیدلې چې په هغوي کښې د عدل د حکومت د قبلولو توان پیدا شي. په حقیقت کښې انسان د یو داسې ماشوم په شان دے چې پوهې ته اړتیا لري چې خپل اخري رُشد ته ورسېږي او درجه په درجه باید دا مرحلې تیرې کړي. همدا سبب و چې الهي رهبران د شرطونو د نه پوره کیدو په سبب د نړیوال عدل حکومت قائم نه کړې شو او په دې کښې د هغوي څه نقص نه و. بلکه مشکل دا و چې په خلکو کښې هغه شرطونه نه وو او هغوي دې ته تیار نه وو. د اسلامي روایتونو پر اساس، د اسلامي عدل د حکومت قبلول او د خلکو فکري تحول او بدلون، په دې پورې تړلې دے چې ټولنه فکري او کلتوري تیاري او د عقلمونو بشپړتیا او... ولري چې دا ټول شرطونه به د امام عصر د ظهور په وخت کښې پوره شوي ویی ځینې موارد دا دي:

۱. ټولنیز چمتوالی

د امام زمان(عج) د ظهور له شرطونو یو شرط د ټولنې او نړۍ چمتوالی دے.^۱ د امام زمان(عج) له ظهوره وړاندې به په ځمکه کښې بې عدالتی او ظلم زیات شي، د هیوادونو او قومونو تر مینځ به لوی لوی جنگونه وشي او ځمکه به له مړو ډکه شي، امام صادق(ع) فرمایي: «امام زمان(عج) به تر هغه وخته پورې ظهور نه کوي چې په دریو کښې دوه برخې خلک مړه نه شي. پوښته وشوه: نو څومره کسان به پاتې وي؟ وې فرمایل: ایا په دې نه یې راضي چې په دریو کښې یوه برخه پاتې شي؟»^۲

په هغه وخت کښې به مالي او ځاني امنیت له منځه لاړ شي، لارې او سړکونه به ناامن شي، ویره به په ټولو انسانانو کښې خپره شي.^۳

ناخپه او د بې وخته مرګونه به په ټولنه کښې زیات شي. امام علي(ع) فرمایي: «د امام مهدي(عج) د ظهور لپاره نننې دي، چې له هغې ځنې نړیوالې

۱. آية الله مکارم شیرازی، مهدی انقلاب بزرګ، قم، هدف مطبوعاتی خپرندویه، ۸۳ مخ
 ۲. محمد باقر مجلسي، بحار الانوار، بیروت، مؤسسة الوفا، ۵۲ ټوک، ۲۰۷ مخ، ۴۴ حدیث.
 ۳. هماغه، ۱۴۵ مخ.

وژنې، ناخاپه، ناخوښ او په يو بل پسې مرگونه او د طاعون خپریدل دي.»^۱
 د روایتونو پر اساس، په هغه زمانه کېنې به بې گناه ماشومان د ظالمو مشرانو له لاسه په سخت ظلم سره وژل کېږي.^۲ او وژونکې ناروغۍ (کیدې شي د مړیو د بوی یا د کیمیايي وسلو په سبب) به زیاتې شي.^۳ په داسې سختو حالاتو کېنې به د انسانانو ټولنه په نهیلۍ اخته شي او مرگ به د انسان لپاره د خدای یوه ښه والۍ ګڼل کېږي او د خلکو یوازینۍ ارمان به د هغوي د ژوند ختمیدل وي. په هغه وخت کېنې به خلک د یو بل د حقونو د پامال کیدو په سبب د مرگ ارمان کوي.^۴

په داسې حالاتو کېنې چې د خلکو پام به د خدای په لور واوړي شي او یو نړیوال انقلاب او بدلون ته به تیار شي او په ټوله نړۍ کېنې به دا اسماني غږ تر غوږو کېږي. ای د دنیا خلکو! د ظالمانو د باچاهۍ وخت ختم شو او مهدی ظهور وکړ. دا اسماني غږ به د خلکو په مړو بدنونو کېنې یو نوښت روح واچوي او له عشق او ایمان او خوشحالی سره به یو نوښت پیل شي.

نو دې ته په پام سره د امام زمان (عج) د ظهور له شرطونو یو شرط د ټولنې تیاریدل او چمتووالې د چې خلک باید په نړۍ کېنې له موجود ظالمانه نظامه تنگ شي او د دې مادي ژوند تر څووالې داسې وڅکي چې نهیلی په ټولو انسانانو کېنې خپره شي او خلک یو ایماني انقلاب ته تیار شي. نو په داسې حالاتو کېنې به امام زمان (عج) ظهور کوي.

۲. فکري او کلتوري چمتووالې:

د امام زمان (عج) د ظهور له شرطونو یو شرط، د انساني ټولنې کلتوري او فکري چمتووالې د. البته د فکر د سطحې دې مرحلې ته رسیدل، هغه وخت

۱. حسین بن حمدان حسینی حنبی، الهدایة الکبری، مؤسسة البلاغ، ۳۱ مخ.

۲. شیخ محمد رضا طبسی نجفی، الشیعة والرجعة، نجف ۱۳۸۵ ق، ۶ ټوک، ۱۵۵ مخ.

۳. هماغه.

۴. محمد باقر مجلسی، بحارالانوار، ۵۲ ټوک، ۳۴۸ مخ.

۵. آیه الله مکارم شیرازی، مهدی انقلاب بزرگ، ۸۲ مخ.

کیدی شي چې خلک په خپل عمل کښې نسل، بیلا بیلو جغرافیایي سیمو، جوړ کړې پولو، ژبې او نورو... ته پام ونه کړي او د نمر د رڼا، د تاندوونکې هوا، او باران لرونکیو ورځیو او د نورو طبیعي قدرتونو په شان، پولو او حدونو ته څه پام ونه کړي او ټوله نړۍ یو هیواد وگڼي^۱. نسل پرستې، ملي گروهه او... قدرت نه لري چې د بشري ټولنې یو مشکل هم حل کړي. بشري ټولنه باید د فکري او کلتوري نظره د معنویت او توحیدي اخلاقو پر اساس پرمختګ وکړي چې امام زمان (عج) ظهور وکړي.

۳. صنعتي او علمي چمتووالي:

د امام د ظهور له شرطونو یو بل شرط علمي او صنعتي چمتووالی د آیة الله مکارم شیرازی فرمایي: "د یو نړیوال نظام د ایجادولو او د هغې د قابو کولو لپاره ځینې داسې وسیلې پکار دي چې ډېرې ماډرن او جدیدې وي چې د هغې په وسیله دا توان ولري چې په لږ وخت کښې ټوله نړۍ د سترګو لاندې وساتلې شي، او له ټولو ځایونو خبرداري واخستې شي، او ضروري څیزونه ورسره له یوه ځایه بل ځای ته یوړې شي، ضروري پیغامونه، اطلاعات او اعلانونه ورسره په یو لنډ وخت کښې د نړۍ ټولو سیمو ته ورسولې شي... که د نړۍ له یوې خوا تر بلې خوا د یو پیغام رسولو لپاره یو کال وخت پکار وي نو پر نړۍ څنګه حکومت کیدو او عدالت په هر ځای کښې څنګه جاري کیدي شي؟"^۲

په دې هکله ځینې حدیثونه شته چې له بیلا بیلو اړخونو یې دې مسلې ته کتلي دي. بې شکې چې د هغه حضرت د وخت له ټیکنالوجي به د دې وخت له ټیکنالوجۍ سره ډېر فرق ولري دا زمانه په بې دینۍ اخته شوې ده. د هغه حضرت په وخت کښې به داسې نه وي چې حاکم به ټیکنالوجۍ محدودیت لري بلکه د هغه د حکومت حدونه به له دې ډېر پراخ وي چې اوسنې انسان یې درک کړي. د حدیثونو پر اساس، د ظهور په وخت کښې به، د صنعت او ټکنالوجۍ د

۱. هماغه، ۸۲ مخ.

۲. هماغه، ۸۴ مخ.

بشپړتيا په سبب، ټوله نړۍ د يو ښار په شان وي، د لويديځ خلک به د ختيځ خلک ويني او د هغوي خبرې به اوري. امام صادق (ع) فرمايي: "د امام زمان (عج) په زمانه کښې به يو ايماندار سره چې په ختيځ کښې ژوند کوي خپل ورور چې په لويديځ کښې ژوند کوي ويني".^۱

آية الله مکارم فرمايي: "د ټيکنالوجۍ او صنعت مخپرنگ، په تيره بيا د ترانسپورټ او ارتباطي صنعت به په هغه زمانه کښې داسې وي چې د نړۍ لويې سيمې به داسې شي لکه يو بل سره نژدې دوه ښارونه؛ او لويديځ او ختيځ به د کور په شان شي، د زمان او مکان مشکل به مکمل حل شي... کيدې شي په دې کښې ځينې څيزونه د هغه وخت د يو صنعتي غورځنگ له مخې وي، خو نتيجه دا ده چې يو ډول علمي چمتووالي بايد د ظهور په درشل کښې ترسره شي".^۲ د پرمختللو صنعتونو وجود، نه يوازې دا چې د نړيوال عادلانه حکومت خنډ نه دي بلکې له دې پرته هغه نړيوال حکومت ته رسيدل محال دي.^۳

۴. د علم او پوهې پراختيا

دين پالنه به د هغه حضرت په زمانه کښې له علم او ساينس سره يو ځای پراختيا مومي او د هغه وخت انسان به، دينداري له علمي پرمختگ سره په ټکر کښې نه گڼي، انرجي او له لمر علاوه له نورو انرجو گټه اخستل،^۴ تيزې او زر رسيدونکې وسيلې،^۵ اواز او تصوير په شهودي او حضوري توگه به په ټول عالم کښې کارول کيږي^۶ هر يو څيز به د لاس د تلې غونډې د انسان مخې ته وي او هغه حضرت به په ټول عالم باندې حکومت کوي^۷ نيکان خلک به مکمل ازاد او بدن

۱. محمد باقر مجلسي، بحارالانوار، ۵۲ ټوک، ۳۹۱ مخ.

۲. مهدي انقلاب بزرگ، ۲۴۵ مخ.

۳. هماغه، ۸۴، ۸۵ مخ.

۴. بحارالانوار، ۵۲ ټوک، ۳۳۷ مخ.

۵. هماغه، ۳۲۱ مخ.

۶. هماغه، ۳۹۱ مخ.

۷. هماغه، ۳۲۸ مخ.

به په حدونو کښې وي^۱ دا هر څه به د هغه حضرت په حکومت کښې ترسره کيږي او انسان به د هغه په شان حکومت نه وي ليدلې.

البته دا دومره پرمختگ به په معجزې سره نه وي بلکې دا پرمختگ به د ظهور د وخت د علم د بشپړتيا په سبب وي، ځکه چې په دې عالم کښې د انسان ژوند بايد د هغو سنتونو او قاعدو مطابق وي چې په طبيعت باندې حاکمې دي، نه په معجزې سره چې هغه يو استثنايي څيز دى او په ضروري وختونو کښې ترسره کيږي. دې ته په پام سره د هغه حضرت د ظهور په وخت کښې به علم او ټيکنالوجي بشپړتيا او تکامل پيدا کوي.

امام صادق (ع) فرمايي: "علم او پوهه اووه ويشت ټکي دي او ټول هغه څيزونه چې پيغمبرانو راوړي دي يوازې دوه حرفه دي او خلک تر اوسه بې له هغه دوو نورو نه دي رسيدلي او کله چې زمونږ قايم قيام وکړي نو نور پينځه ويشت ټکي به بهر راوباسي او هغه به د خلکو تر مينځ خپاره کړي او هغه دوه ټکي به هم ورسره کړي او ټول به اووه ويشت ټکي د خلکو تر مينځ خپاره کړي"^۲ له دې روايته گټه اخلو چې انسان که څه هم د علم او پوهې له نظره پرمختگ وکړي، د امام مهدي (عج) په وخت کښې به په يو ځل دولس برابره پرمختگ وکړي. په لږ غونډې فکر سره پوهيږو چې د هغه حضرت په زمانه کښې به څومره پرمختللي علم او حيرانوونکي ترقي وي.

۵. د عقلونو بشپړتيا:

خلک بايد له عقلي نظره يوې لوړې مرتبې ته ورسې چې هغه حضرت ظهور وکړي. امام باقر (ع) فرمايي: «د امام زمان (عج) د ظهور په زمانه کښې به خداى پاک د خپل رحمت لاس د ټولو بندگانو په سر کيږدي چې په دې طريقه د خلکو ذهنونه متمرکز شي او بشپړتيا پيدا کړي»^۳

۱. هماغه، ۳۹۰ مخ.

۲. هماغه، ۳۳۲ مخ، ۲۷ باب، ۷۳ حديث.

۳. هماغه، ۵۲ ټوک، ۳۲۸ مخ.

د زمانې امام (عج) به اسلامي حکمونه په پوره توګه جاري کوي او همدا به د خلکو د فکري پرمختګ سبب کېږي او د پيغمبر (ص) مطلب چې فرمايي: «زۀ د دې لپاره مبعوث شوي يم چې د خلکو اخلاق کمال ته ورسوم»^۱، به سر ته ورسي. د امام زمان (عج) حکومت به د عقولونو د پراختيا او بشپړتيا، وينستيا او د انسانانو د پتو استعدادونو د سر ته رسيدا سبب شي. انسان به د خداى په رحمت سره او له ډېرو اوږدو تجربو وروسته په دې پوه شي چې انساني تدبيرونه د انساني ټولنې د مشکلاتو د حل کولو لپاره کافي نه دي. له همدې سببه به ټول خلک ښه په رضا د امام انقلاب ومني او هغه ته به هرکلي ووايي.

۲. اخلاقي او معنوي بشپړتيا:

د حديثونو مطابق د امام زمان (عج) په وخت کېنې به اخلاقي او معنوي بشپړتيا ترسره شي. محدثينو دا جمله له پيغمبر (ص) نقلوي چې د امام مهدي (عج) له بيلګو يوه بيلګه د عدل خپريدل او د ظلم او جور ختميدل دي. دا جمله «يملاً الله الارض قسطاً و عدلاً» د دې بشپړتيا بيانونکې ده.

پيغمبر (ص) فرمايي: «کله چې امام مهدي (عج) قيام وکړي نو خداى به غنا او بې نيازي د خپلو بندګانو په زړونو کېنې کېږدوي، په دا رنگ چې هغه حضرت به اعلان وکړي چې څوک هم مال او دولت ته اړمن وي راډې شي، خو څوک به نه نه راوړاندې کېږي»^۲ د حديث په دې جملې کېنې عباد ټکې راغلې د چې دا بيانوي چې ټول انسانان به په هغه زمانه کېنې له روحي نظره بدل شوي وي چې له ظهوره وړاندې داسې نه وو.

روايتونه، د امام (عج) د ظهور د وخت نړۍ يوه متمدنه او د علمي صنعتي، اخلاقي او معنوي او عقلي پرمختګ په اخري حد کېنې، معرفي کوي چې د علم او صنعت له اوسني پرمختګ سره په فرسنگونو فاصله لري. البته له دې زمانې

۱. ميرزا حسين نوري طبرسي، مستدرک الوسائل، قم، مؤسسه آل البيت لاحياء التراث، ۲ ټوک، ۲۸۲ مخ.

۲. بحار الانوار، ۵۲ ټوک، ۳۳۷ مخ، ۲۷ باب، ۷۷ حديث.

سره د امام زمان (عج) د وخت د پرمختګ اصلي فرق دا دے چې زمونږ په وخت کښې د علم او صنعت پرمختګ د انساني ټولنې د اخلاقو او کلتور د غورځيدو سبب دے که څه هم د سائنس له نظره يې ترقي کړې ده، له انسانيتته جدا شوي او په فساد او تباهۍ او د يو بل په وژلو اخته دي خو د امام (عج) په زمانه کښې به دا خبرې بلکل اپوټه وي؛ يعنې انسانان به که څه هم د علم او صنعت په اخرنۍ درجه کښې وي خو په هماغه اندازه به انساني بشپړتيا او اخلاقو ته نژدې وي.

نتيجه:

د يو هراړخيز عادلانه حکومت د شرطونو پوره کيدل چې د علم، صنعت، عقل، معنويت، اخلاقو او... د بشپړتيا سبب شي، د پيغمبرانو او د ټولو امامانو په وخت کښې ممکن نه وو. دا شرطونه به يوازې د امام عصر (عج) په وخت کښې پوره شي. له همدې سببه يو له هغه سببونو چې خلک به د امام (عج) حکومت قبولوي د انساني ټولنې او نړۍ هغه بد حالت دے چې د بې رحمه جنگونو او وینو تويولو وروسته به پيدا کيږي. د نړۍ خلک بايد له ظلم زياتي او موجوده نظامونو ستړي شي په دا شان چې مايوسي او ناهيلي به هر لور ته خپره شي چې خلک يو ايماني انقلاب ته تيار شي. په داسې حالاتو کښې به امام زمان (عج) ظهور کوي. نسل پالنه او ملي گروهه او داسې نور به د انساني ټولنې د مشکلاتو د حل توان نه لري. له دې علاوه د انسان ټولنه بايد له فکري او کلتوري نظره د معنويت او توحيدې اخلاق پر اساس پرمختګ وکړي او د صنعت او ټکنالوجۍ له نظره بايد چمتو وي چې د هغه حضرت ظهور، نړيوال عدل حکومت، د علمونو پرمختګ او د انساني ټولنې معنوي او اخلاقي بشپړتيا وويني. لکه حمزه بابا وايي:

بې رنگه بهار دے وچ د زړه گلزار دے

اے د زمانې امامه تا ته انتظار دے

د لازياتې مطالعې لپاره سرچينې

آيۀ الله مکارم شیرازی، مهدي لوی انقلاب، ۸۳ مخ

سيد اسدالله هاشمي شهيدی، د حضرت مهدي (عج) ظهور د اسلام او نړيوالو

مذهبونو له نظره، ۹۹ مخ.

وروسته حدیث

پیغمبر (ص) فرمایي: "کله چې امام مهدي (عج) قیام وکړي نو خدای به غنا او بې نیازی د خپلو بندګانو په زړونو کېنې واچوي، په دا رنگ چې هغه حضرت به اعلان وکړي چې څوک هم مال او دولت ته اړمن وي رادې شي، خو څوک به نه راوړاندې کیږي"^۱

۱. بحار الانوار، ۵۲ ټوک، ۳۳۷ مخ، ۲۷ باب، ۷۷ حدیث.

د اروا پیژندنې له نظره په ژوند کښې د انتظار رول

پوښتنه: د اروا پیژندنې له نظره په ژوند کښې د انتظار څه رول دے؟
ځواب: انتظار د اروا پیژندنې له نظره، د منتظرانو په ژوند کښې ډېر لوی رول لري چې لاندې یې ځینو ته اشاره کوو:

۱. د بري هیله

انتظار د هیلي او امید په معنی دے^۱ راتلونکي ښه وخت ته هیله منیدل، د طبیعت د نظام کلي بهیر او د تاریخ تکاملي تړاو په یو روښانه راتلونکي وخت اطمینان، په روایتونو کښې د فرج او ظهور په معنی بیان شوے. د فرج انتظار، له اسلامي کلي اصولو یعنی د خدای له لطف او رحمت او د یاس او نهیلی له حرام والي، راوتے دے لکه چې قران مجید فرمایي: {وَلَا تَيْأَسُوا مِنْ رَوْحِ اللَّهِ إِنَّهُ لَا يَيْأَسُ مِنْ رَوْحِ اللَّهِ إِلَّا الْكَاْفِرُونَ} د خدای له رحمته مه نهیلی کیږئ ځکه چې یوازې کافران د خدای له رحمته نهیلی کیږي.

د خدای رحمت او لطف ته هیله د امام علی(ع) د کلام په رڼا کښې داسې بیان شوې: «د فرج انتظار کوئ او د خدای له رحمت او لطفه مه نهیلی کیږئ، ځکه چې

۱. سید اسدالله هاشمي شهیدی، ظهور حضرت مهدی(ع) اسلام او د نړۍ د مذهبونو له نظره، ۲: ۴ مخ.
۲. یوسف، ۸۷آیه.

د خدای په وړاندې له ټولو ښه کار د فرج انتظار دے.^۱ دې ته په پام سره، د ایتونو او روایتونو پر اساس، خدای پاک مسلمانانو او مستضعفانو ته د بریالیتوب وعده ورکړې ده. دا وعده د غیبت په وخت کېنې د منتظر انسان په فردې او ټولنیز ژوند کېنې اساسي رول لري، ځه چې منتظران په دې هیلې چې حق به په باطل بریالې کیږي د خپلې ټولنې جوړونه او سمونه کوي او د مشکلاتو او ظلم او زیاتې په وړاندې ودریږي. د بریالې توب حتمي وعده د منتظران لپاره روحي او رواني چمتووالی راولي.^۲ دې ته په پام سره منتظرانو په ټول تاریخ کېنې په ښې روحیې او لږو امکاناتوؤ وسلې او وسایلو سره دا توان لرل دے چې له پرمختللو وسله والو سره مقابله وکړي او هغوي ته ماتې ورکړي.

د شهنشاه د ظالم نظام په مقابله کېنې د امام خمیني (رح) په مشرۍ کېنې د ایران د اسلامي انقلاب برې، صدام سره په اته کلن تپلي شوي جنگ کېنې د ایران برې، په ایټمي انرجۍ کېنې ډېره کامیابې، د اسرائیل د پوځ په وړاندې د لبنان د حزب الله برې، د امام مهدي (ع) د عقیدې په ترڅ کېنې وو.

د دنیا مستکبرین په علم، صنعت او ټکنالوجۍ او پوځي سازو سامان کېنې ځان له مسلمانانو لوړ ګڼي. بیا هم، له روحي او رواني نظره د مسلمانانو په وړاندې ماتې خوړونکي دي او هیڅ کله د مقابلې توان نه لري. له همدې سببه ویلیام هنوي انتظار د ژوند سبب ګڼل دے او وایي: "که دا انتظار نه وې نو انسان به د شمعې په شان ورو ورو مړیده یا به یې مطلبه ژوند ته به ګروهنه کوله"^۳

۲. د استکبار د هیبت او شان ماتیدل

د دیني زده کړو پر اساس، استکبار د تاریخ یو واقعیت دے چې د انسان له پیدایښته موجود و؛ لکه فرعون، نمرود، ابولهب او ابو جهل چې د مستضعفانو د ښمنان وو.

۱. بحار الانوار، ۵۲ ټوک، ۱۲۳ مخ

۲. یوسف مدن، سیکولوجیه الانتظار، ۱۲۲ مخ

۳. جلال ستاري، اسطوره در جهان، ۲۲۸ مخ، د ایران هویت په نقل، له سامانیانو تر قاجاریانو.

نن سبا، د مستکبرانو نظامي او ټيکنالوجي لوړاوې، د دنیا د مستکبرانو د جرات او د مستضعفانو د ضعف او کمزورۍ سبب شوې ده. ډېر اسلامي هیوادونه د خدای قطعي او نه بې لوظه کیدوونکې وعدې ته پام نه کوي او د مستکبرانو له امکاناتو او پرمختللو وسلو متاثر شوي دي او پوښتنه کوي: امام مهدي (عج) به تورې سره د اوسنۍ نړۍ داسې پرمختللي وسلو سره څه رنګ مقابله کوي؟ د دې پوښتنې ځواب، لاندې ټکو ته په پام سره روښانېږي:

۱. په ایتونو او روایتونو کېنې د بري او د ظهور وعده، د مسلمانانو د روجي او معنوي طاقت د زیاتیدو سبب کیږي او د اسلام لارویان ورسره لازيات طاقتور کیږي او د مستکبرانو رعب او هیبت ورسره ختمیږي، لکه څه رنګ چې خدای پاک د اصحاب کهف په وړاندې د استکبار رعب او هیبت ختم کړ.^۱

آية الله صافي فرمایي: "همدا وعدې وي چې مسلمانان یې په لویو پیښو لکه د بني امیه، سلبي جنگونو او نورو په وړاندې ودرول او اخريې مسلمانان د هغوي په مقابله کېنې جهاد ته وهڅول. هغه وعدې چې د هغې تصدیق منلي شوي ديني او تاريخي حقیقتونو مکمل ثابت کړې دے، تل دا بشارت ورکوي چې اسلام به هیڅ کله له منځه لاړ نه شي او ځینې حکومتونه لکه د بني امیه او بني عباسو او د نورو رژیم سیاسي ظالمانو حکومتونه هیڅکله په حقه نه دي او د دوي په وړاندې په شاتګ نه دے پکار، باید له خپلو مورچو او پولو حفاظت وکړو چې هغه ښه وخت او د حقو او عدالت مطلق حکومت راوړسي."^۲

۲. د دنیا د مستکبرانو روحیه، که څه هم پرمختللي وسلې او ټکنالوجي لري، د مسلمانانو په وړاندې ضعیفه او کمزورې ده او په روجي او رواني توګه یې ماتې خوړلې ده او له هغوي یې د ولاړتیا توان اخستے دے. امام صادق (ع) فرمایي: «کله چې زموږ د امر وخت (د مهدي حکومت) راوړسي خدای پاک به زموږ د شیعو له زړونو ویره اوچته کړي او د هغوي د دښمنانو په زړه کېنې به یې واچوي. هغه وخت کېنې زموږ په شیعو کېنې هر یو له بله زیات میړنې او زړه ور

۱. یوسف مدن، وړاندینۍ سرچینه، ۱۹۵ مخ.

۲. لطف الله صافي گلپایگاني، امامت او مهدویت، ۲ ټوک، ۳۷۱ مخ.

شي.»^۱

د روايتونو مطابق، د حضرت مهدي(عج) د ظهور په وخت به د شيعو له وجوده سستي او ضعف ليرې كړې شي او د هغوي زړونه به د وسپنې په شان مزبوت شي.^۲ په شيعو كې به هر كس د شير په شان زړه ور او له نيزې به زيات خيرونكې وي او د بنيمان به په پښو سره وهي او لاسونو سره به يې مړه كوي.^۳

روايتونو ته په پام سره، د جنگ پرمختللي امكانات به امام مهدي(عج) سره وي، خو د دې بنمانانو له نظره به پټ وي او د دې بنمانانو جنگي او دفاعي سامان به د امام مهدي(عج) د سامان مقابل نه شي كولې. امام صادق(ع) فرمايي: «د امام مهدي ملگري كه دومره فوځيانو سره چې د ختيځه تر لويځه وي، سره په جنگ شي نو هغوي به بې ځنډه نابودوي او د دې بنمن وسلې به په هغوي باندې څه اثر نه كوي.»^۴ بې شكه چې د هغه حضرت وسلې به د هغه وخت د وسلو په مقابل كې بې ډبرې بدلې وي. په روايتونو كې د «سيف» ټكي له وسلې كڼايه ده او مطلب يې يوازې توره نه ده. د روايتونو مطابق د امام مهدي(عج) د فوځيانو وسلې به د وسپنې وي، خو داسې به وي چې كه په يوه غره هم ورشي نو هغه به دوه ټوټې كوي.^۵ هغه حضرت او ملگري به يې د هغه وخت له ټولو پرمختللي وسلې لري. د خداي رسول(ص) فرمايي: «له تاسو وروسته به داسې قومونه راشي چې ځمكه به يې د پښو لاندې غوټه شي او دنيا به ورته وغوړيږي... ځمكه به د سترگو په رڼ كې د هغوي د پښو لاندې تيريږي.»^۶ هغه حضرت سره به د فرښتو، مؤمنانو او همدارنگه د دې بنمانانو په زړونو كې د رعب او ويرې په سبب مرسته كيږي.^۷ دې ته په پام:

۱. بحار الانوار، ۵۲ ټوك، ۳۳۲ مخ.

۲. هماغه، ۳۱۷ مخ.

۳. هماغه، ۳۱۸ مخ.

۴. محمد بن الحسن بن فروخ صفار قمي، بصائر الدرجات، ۱۴۱ مخ.

۵. هماغه.

۶. ابوشجاع شيرويه بن شهاد بن شيرويه ديلملي، فردوس الاخبار، ۲ ټوك، ۴۴۹ مخ.

۷. بحار الانوار، ۵۲ ټوك، ۳۳۲ مخ.

۱. هغه ویره چې د امام مهدي (عج) له ظهوره وړاندې د منتظرانو په زړونو کښې راغلې وي، له ظهوره وروسته به د مسلمانانو له عقلونو وباسلې شي.

۲. د امام مهدي (ع) ظهور سره به د مستکبرانو په زړونو کښې رعب او ویره پیدا شي او د ولاړتیا هر توان به له هغوي واخستې شي.

۳. د خدای قطعي زیرو او بشارتونو ته په پام سره، د عزت او لوړاوي روح به په منتظرانو کښې پیدا شي او دې باور او یقین ته به ورسې چې هغوي داسې پوځیان او طاقت لري چې هیڅ یو طاقت ورته نه شي رسید. هغوي به داسې لوړې روحیې سره د یوې شیبې لپاره هم د مستکبرانو په وړاندې له ولاړتیا لاس نه اخلي، ځکه چې هغوي ته پته ده چې د اصحاب کهف سره چې څه وشول هغه به امام مهدي (عج) سره هم کيږي.

۳. د منتظرانو درناوي او د مستکبرانو سپکاوي

ځینې روایتونو د غیبت په وخت د منتظرانو شخصیت ستایلې د. امام سجاد (ع) فرمایي: «د غیبت د زمانې هغه خلک چې د هغه امامت مني او د هغوي د ظهور په انتظار وي د هرې زمانې له خلکو لوړ دي ځکه چې خدای پاک هغوي ته دومره عقل او پوهه ورکړې ده چې د هغوي په نزد د امام غیبت د هغه د حضور د وخت په شان شوی د. خدای پاک د هغه وخت کسان د هغه مجاهدينو په شان ګرځولي دي چې د خدای د رسول (ص) په حضور کښې توره وهي. هغوي حقيقي مخلصان او واقعي شيعه او په څرګنده او پټه د خدای دين ته بلونکي دي.»^۱

د غیبت د وخت د خلکو لپاره انتظار، د پیغمبر (ص) له نظره له ټولو ښه عمل ګڼل شوی د:

«د فرج انتظار عبادت د. او د خدای پاک په نزد زما د امت له ټولو زیات ارزښت لرونکې عمل د ظهور انتظار کول دي.»^۲

ډیرو روایتونو، مستکبران او منحرفان بې عزته کړي دي او د هغوي عیبونه

۱. بحار الانوار، ۵۲ ټوک، ۱۲۲ مخ.

۲. هماغه.

یې بیان کړي دي. امام صادق (ع) فرمایي: «مستکبران به (د قیامت په ورځ) د میړو په شکل وي خلک به هغوي د پنبو لاندې کوي تر دې چې خدای د هغوي له حساب څخه خلاص شي.»^۱ امام علي (ع) هم فرمایي: «پلار مې د بهترینو کنیزانو له بچي (امام زمانه) قربان شه. [ظالمان او بدکاران به] خوار او ذلیل کړي او په هغوي به د زهرو جام وڅښوي او د تورې په وسیله به هغوي سره ډېر جنگونه وکړي.»^۲ د دې دوو ډوله روایتونو مثبت اثار د منتظرانو په ژوند او روح او روان کېنې دا دي:

۱. د مستکبرانو په وړاندې د منتظرانو معنوي طاقت او توان زیاتیدل.

۲. د منتظرانو روحي او رواني طاقت مزبوتیدل.

۳. مستکبرانو سره په معامله کېنې د منتظرانو طاقت او لوړاوی ساتل.

د مستکبرانو له سپکاوي مطلب د هغوي ذلت او خواري ده چې که څه هم دومره پرمختللي امکانات او وسله لري بیا هم د هغوي سپکاوي بیانېږي او د منتظرانو ستاینه کیږي دا د مستضعفانو په روح او روان کېنې د ژوند په بیلا بیلو برخو کېنې د توان سربزه پیدا کوي او د ماتي له خطر څخه یې ساتي.

۴. د ټولنیزو بې لاریو په وړاندې ولاړتیا

د انتظار د عقیدې یوه ګټه د ټولنیزو بې لاریو په وړاندې د منتظرانو ودريدل دي په بري باندې ایمان لرل او د نړۍ په غوړیدو باندې عقیده لري، ډېر تربیتي اثرات لري. په روایتونو کېنې راغلي دي: «هر څوک چې زموږ د قائم د غیبت په وخت کېنې زموږ په ولایت باندې باقي پاتې شي خدای پاک به هغه ته د بدر او احد د زرو شهیدانو برابر اجر ورکړي.»^۳

د پیغمبر (ص) په وینا کېنې راغلي دي: «له تاسو وروسته به داسې خلک راشي چې په هغوي کېنې به یو کس ستاسو د پنځوسو برابر اجر لري؛ ویل شول: اے د خدای رسول! موږ په بدر، احد او حنین کېنې تاسو سره وو او قران زموږ

۱. شیخ کلینی، اصول کافی، ۲ ټوک، باب الکبر، ۳۱۱ مخ، ۱۱ حدیث.

۲. محمد بن ابراهیم بن جعفر الکاتب النعماني، غیبت نعماني، ۲۲۹ مخ.

۳. ري شهري، میزان الحکمه، ۱ ټوک، ۲۸۲ مخ.

تر مينځ نازل شو! حضرت(ص) وفرمايل: که هغه څه چې د هغوي په سر به راځي، ستاسو په سر راشي نو تاسو د هغوي په شان صبر نه کوئ.»^۱

آية الله صافي په دې باور دے: «انتظار، د چا لپاره د امر بالمعروف او نهی عن المنکر د پریښودو او د ضعف او سستی او مسامحې لپاره عذر نه جوړېږي او چپتیا او بې حرکتۍ او موجوده حالاتو ته تسلیمیدل او مایوسي او نهیلی ورسره توجیه نه شي کیدے. دا انتظار، حرکت، نهضت، فداکاری، د انحراف ختمول او بیرته تېر او ارتداد سره مقابله ده. حرکت او انتظار د یو بل تر څنګ دي او یو تر بله نه جدا کیږي. انتظار د حرکت سبب او حرکت ورکونکې دے.» دې ته پام سره په داسې انتظار باندې عقیده لرل چې هغه ولاړ نه وي، د دې سبب کیږي چې د اسلامي نړۍ مجاهدان د دنیا د ټولو مستکبرانو په وړاندې ودریدې شي او په زړه کېنې هیڅ تزلزل نه راولي او د حقو د حکومت جوړولو لپاره یو تر بله وړاندې کیږي.^۲

۵. د هیلې او نهیلې تله

د پېروایتونو داسې دي چې د ظهور، او د مسلمانانو د مرستې او برې په هکله خبر ورکوي. پیغمبر(ص) فرمایي: «ای خلکو! تاسو ته د ظهور زیږې درکړې شوے دے او بیشکه چې د خدای وعدې سره مخالفت نه کیږي او حکم یې نه رد کیږي او هغه (خدای) له هر څه خبر دے او بې شکې چې پرې او ګټه نږدې ده.»^۳

د روایتونو پر اساس، د اوږد غیبت په وخت کېنې په بیله توګه په اخره زمانه کېنې، لویې لویې بې لارۍ رامنځ ته کیږي. امام علی(ع) فرمایي: «ځمکه د ظلم او زیاتې ډکه شي، تر دې حده چې څوک به د خدای نامه په ژبه نه شي اخستې مګر په پټه! دغه وخت کېنې به خدای پاک یو نیک قوم راولي چې ځمکه به د عدل او انصافه ډکه کړي.»^۴

۱. هماغه، ۲۸۱ مخ.

۲. لطف الله صافي گلپایگاني، وړاندینې، ۳۸۵ او ۳۸۷ مخونه.

۳. کامل سلیمان، وړاندینې، سرچینه، ۲۲۲ مخ.

۴. هماغه، ۴۹۴ مخ.

د پیغمبر(ص) له رحلته وروسته به فتنې پراخه شي او ډېر لوړ حد ته به ورسې. پیغمبر(ص) فرمایي: "په انسانانو به یو داسې وخت راشي چې انسانان به په هغه وخت کېنې د مرگ هیله کوي."^۱

نن سبا بې لارۍ او د مسلمانانو ستونزې او د اسلام طاقت او انسجام په نظر راځي. مسلمانان طاقت او اسلامي اتحاد ته هیله منیږي او له بې لاریو او ستونزو په تکلیف کېنې دي او له هغو نهیلي کیږي. هغه روایتونه چې د مسلمانانو او منتظرانو د بري زیرې ورکوي او د انتظار په فضیلت کېنې دي او منتظرانو ته د بدلې ورکولو خبره کوي هغه د انتظار کوونکي په شخصیت کېنې د هیلې او نهیلي تر مینځ تعادل او برابري راولي، چې د اوږد غیبت په وخت کېنې هغه روحي او رواني کمزورۍ چې تر اوسه پورې د ذمه واری نه قبلولو لپاره خنډ جوړیدې، ختمې کړي او د مستکبرانو په زړونو کېنې رعب او ویره پیدا کړي.

د لایزاتې مطالعې لپاره سرچینې

لطف الله صافي گلپایگاني، امامت او مهدویت، ۲ ټوک، ۳۷۰ مخ.

سید اسدالله هاشمي شهیدي، د اسلام او نړیوالو مذهبونو له نظره د امام مهدي ظهور، له ۲ مخه وروسته.

علي رضا، په فردي او ټولنیز ژوند کېنې د انتظار اغیزې، له ۲ مخه وروسته.

وروسته حدیث

د امام زمان(عج) د ظهور په وخت کېنې به خدای پاک خپل د رحمت لاس د خپلو بندگانو په سر را کاري او په دې طریقه به د خلکو عقلونه متمرکز شي او بشپړتیا به پیدا کړي.^۲

۱. احمد بن حنبل، المسند، ۲ ټوک، ۲۳۲ مخ.

۲. بحار الانوار، ۵۲ ټوک، ۳۲۸ مخ.

د صحيح انتظار ضرورتونه

پوښتنه: صحيح او رغنده انتظار کوم ډول انتظار دے؟
ځواب: صحيح او رغنده انتظار «د خداى په نزد نر ټولونښه عمل»^۱ او «تر ټولو ښه عبادت دے»^۲. منتظر انسان «د هرې زمانې له انسانانو زيات پوه دے»^۳.
صحيح او جوړوونکې انتظار ډېر ډولونه لري چې د څو بيلگو په بيانولو يې بسنه کوو:

۱. د حرکت عامل

انتظار د هيلې او اميد په معنې دے^۴ بې شکه چې اميد او هيله د انسان په ژوند کښې د حرکت لپاره ډېر مؤثر عوامل دي. د دې اميدواری بنياد او بنسټ د راتلونکي وخت لپاره د انسان ښه هيله او د خداى پاک هغه حتمي وعده ده چې په قران مجيد کښې يې د مستضعفانو او کمزورو د کاميابۍ وعده ورکړې ده. قران

۱. بحار الانوار، ۵۲، ټوک، ۱۲۲ مخ.

۲. معجم احاديث الامام المهدي (عج)، د مؤسسه المعارف الاسلامي ليکلي شوې او خپور شوې، ۲۸، ټوک، ۲۲۸ مخ.

۳. لطف الله صافي گلپايگاني، منتخب الاثر في الامام الثاني عشر، ۲، ټوک، ۲۴ مخ، ۱ حديث.

۴. سيد اسدالله هاشمي شهيد، ظهور حضرت مهدي (عج) د اسلام او نړيوالو مذهبونو له نظره، ۲۰۴ مخ.

مجيد فرمايي: «مونږ غوښتل چې د ځمکې په مستضعفانو منت وکړو او هغوي د ځمکې مشران او وارثان جوړ کړو»^۱ او همدارنگ فرمايي: «مونږ له توراته وروسته په زبور کښې داسې وليکل چې په راتلونکي وخت کښې نيکان د ځمکې وارثان وي.»^۲

معصومو امامانو به هم خلک اميدواري او انتظار ته تشويقول او له نهيلۍ او مايوسۍ يې ويريول. امام علي(ع) فرمايلي دي: «د فرج انتظار کوئ او د خداي له لطف او رحمته مه نهيلې کيږئ.»^۳

که يو خداي منونکي مظلومان او غازيان د هيلې او اميد طاقت بخښونکي عنصر له خپل ژونده وباسي نو د جهاد لپاره به يې هيڅ توان پاتې نه شي ځکه چې په داسې لارې کښې زور کول چې د هغې اخري سر شک ته رسي دا به ورته يو غير عقلي کار ښکاره شي.^۴

قران مجيد فرمايي: 'د خداي له رحمته مه نهيلې کيږئ، ځکه چې يوازې د کافرانو ډله د خداي له رحمته نهيلې کيږي.'^۵

ياس او نااميدي تر ټولو لوی دام دے چې ابليس د انساني فضيلتونو او د حيثيتونو د ختمولو لپاره د انسانانو په لاره کښې ايښی دے. نااميدي يعنې د انسان د پيداينست له سره خداي پامللي کول، هغه راز چې د بشپړتيا د څرخې د لارې وهل دي. نااميدي يعنې وداع با سرالاسرار آفرينش آدمي که همان پيمودن چرخه تکامل است.

رغنده انتظار، د اميد او هيلې يو داسې خراغ دے چې د منتظر انسان په زړه کښې بليږي او هغه د جهاد، حرکت، پاڅون، ايشار او شهادت لپاره تياروي. له همدې سببه انتظار له حرکت سره پيوند او نژدې اړيکې لري، ځکه چې حرکت د

۱. قصص، ۴آية.

۲. انبياء، ۱۰۵ و ۱۰۶ آيتونه.

۳. بحار الانوار، ۵۲ ټوک، ۱۲۳ مخ.

۴. د کتر محمد جواد باهنر د اسلامي انقلاب کلتور، ۳۴۲ تا ۳۴۹ مخونه.

۵. يوسف، ۸۷آية.

انتظار له پایلو او انتظار حرکت ته لوړ ورکونکې دے.^۱

۲. اصلاح غوښتل او له ظلم سره مقابله

منتظر انسان باید د خپل ځان او ټولنې د اصلاح او د عدالت راوستلو او د ظلم د لرې کولو لپاره هڅه وکړي. د نړیوال اصلاح کوونکي منتظر باید په خپله صالح او مصلح وي.

په ديني ښوونو کېنې له اخلاقي، سياسي او ټولنيزو فسادونو سره مقابله د امر بالمعروف او نهی عن المنکر په چوکاټ کېنې په ډېر ټينگار سره بيان شوې ده. د ښو کارونو حکم کول او له بدو منعې کول د اسلامي فقهي له نظره د ټولو ذمه واري ده. د دې ذمه واری تر سره کوونکي ته مصلح ويل کېږي.

قرآن مجيد فرمايي: «تاسو له ټولو ښه امت يئ چې خلکو ته څرگند شوي يئ چې د ښو کارونو حکم کوئ او له بدو منعې کوئ او په خدای باندې ايمان لرئ.»^۲ د خدای رسول وفرمايل: «باید د ښو کارونو حکم وکړئ او له بدو منعې کړئ گني خدای به ستاسو بد کسان ستاسو په نيکو او پاکو کسانو بريالي کړي او ستاسو د ښو کسانو دعا به نه قبلوي.»^۳

د امام مهدي (عج) خوشحالي هم په دې کېنې ده چې ښه کارونه عملي شي او بد کارونه پرېښودل شي. دې ته په پام سره منتظر انسان په تيره بيا ځوانان مسلمانان زلميان، باید په دې هکله بې پامۍ ونه کړي. د ظهور په وخت کېنې به امام مهدي (عج) له ټولو لوی کس وي چې د ښو کارونو حکم کوي او له بدو به منعې کول کوي؛ منتظره ټولنه هم يقيناً د هغه حضرت خوشحالي غواړي او د هغه پيروي کوي او د خدای د حکمونو د جاري کولو لپاره باید سستي او بې پامۍ له ځانه ليرې کړي.

۱. انتظار، فصلنامه، د مهدويت تخصصي مرکز، دويم کال، ۲ شميره، زمستان ۱۳۸۱، ۲۹ مخ.

۲. آل عمران، ۱۱ آية.

۳. صادق احسان بخش، آثار الصادقين، ۱ ټوک، ۱۲۵ مخ، ۲۲ حديث.

۳. د ایمان څوکیدار

د انتظار په وخت کېنې له لویو ذمه وارو یوه ذمه واري، د دین او د عقیدتي پولو ساتل دي. باید د ایمان او یقین نور د خلکو په زړونو کېنې محفوظ پاتې شي او د ځوانانو زړونه د حقو باورونو ته تیار شي او ایمان د هغوي د وجود برخه شي او د وینې په شان د هغوي ټول وجود گرم کړي چې د هغوي د ژوند ملغره شي. د غیبت په وخت کېنې باید د پټو او څرگندو شیطانانو د شبهو او نیوکو په وړاندې ودرېږو او هغه له عقلونو پاکې کړو. د دیني باورونو ساتل، پراختیا او د پیژندګلو ظهور سره په نزدې وخت کېنې ګټه ور، بلکې ضروري دي، ځکه چې یوازې هغه کسان له ظهوره وړاندې پېښو کېنې نه غرقېږي چې صحیح باورونه او عمل لري. باید د امام مهدي (عج) د ظهور تر وخته صحیح عقیده او نیک عملونه د منتظرانو تر مینځ وساتل شي، په حدیثونو کېنې هم د غیبت په وخت کېنې د ایمان اهمیت بیان شوی دی.

د خدای رسول (ص) وفرمایل: «تاسو زما اصحاب یئ، خو زما وروڼه هغه کسان دي چې په اخره زمانه کېنې به راځي هغوي به زما په نبوت او دین باندې ایمان راوړي که څه هم زه یې نه یم لیدلې... په هغوي کېنې به هریو کس خپل باوري او دین په ډېرو سختیو کېنې داسې ساتي لکه چې یو کس د مغیلان له ازغو ډک لرګي څخه په توره شپه کېنې پوستکې لیرې کوي. هغه مؤمنان په تیرو کېنې رڼې ډېوي دي خدای به هغوي د اخرې زمانې د تورو شخړو نه ساتي.»^۱

امام زین العابدین (ع)، ابو خالد کابلي ته وفرمایل: «اے ابو خالده! هغه کسان چې د غیبت په وخت کېنې به وي او منتظر او عقیده لرونکي به وي د ټولو وختونو له خلکو غوره دي، ځکه چې خدای پاک هغوي ته عقل، پوهه او د پیژندګلو داسې توان وکړی د چې د غیبت وخت هغوي ته د حضور د وخت په شان دی. دا خلک خدای د اسلام د لومړیو فوځیانو غوندې ګرځولي دي؛ د هغه فوځیانو په شان چې د پیغمبر په څنګ کېنې به یې توره وهله او جنگ به یې کاوه.

۱. بحار الانوار، هماغه ۱۲۴ مخ.

هغوي حقيقي مخلصان او شيعه دي او هغوي (په پټه او څرگنده) خلک د خدای دین ته بللي.»^۱ دا ايمان او باور بايد د ظهور تر وخته ترو تازه پاتې شي.

۴. د شيعه و د باقي پاتې کيدو او ولاړتيا سبب

رغنده انتظار، د مقاومت او ولاړتيا له لويو سببونو دے او مسلمانان په بيله توگه شيعه د ظلمونو او فسادونو په وړاندې مزبوت او پر خای ثابت ساتي چې د اسلامي دښمنانو په وړاندې ولاړتيا وکړي او په خپله عقیده کښې ټينگ پاتې شي او دا د شيعو لپاره يوه لويه روحي پانگه ده.^۲

جيمز دارمستر، د فرانس مشهور ختيځ پوهاند او ژب پوهان هم انتظار د شيعه و د باقي پاتې کيدو او ولاړتيا سبب گڼلے دے: «په حله کښې چې بغداد سره نژدې ده به هره ورځ د مآخېگر له لمانځه وروسته سل کسان څرگندو تورو سره تلل او د ښار له حاکمه به يې يو زين شوي اس ستناوه او ... فرياد به يې کاوه چې اے د زمانې امامه (عج) بهر راوځه.» هغه وايي:

«يو قوم چې داسې احساساتو سره لوی شوې وي، هغوي مړه کولې شي خو خپل مطيع او لارويې يې نه شي گرځولې.»^۳

د شيعو د فخر په ډک تاريخ کښې، د ظلمو په وړاندې د شيعو د ودریدو له ټولو لوی سبب د حضرت امام مهدي (عج) د ظهور عقیده وه. آية الله صافي فرمايي: «د خدای د رسول (ص) له وفاته او د امير المؤمنين او امام حسين عليهما السلام له شهادته وروسته تر اوسه پورې، د باطل په خلاف د شيعو او مسلمانانو د ټولو گوندونو او حرکتونو جرړه، هماغه په انتظار باندې ټولنيز باور او د باطل په خلاف د حقو تر بري، ولاړتيا وه.»^۴

۱. هماغه، ۲۵ ټوک، ۱۲۲ مخ.

۲. د حضرت مهدي ظهور د اسلام د نړيوالو مذهبونو له نظره، وړاندینی، ۲۲۴ مخ.

۳. دارمستر، مهدي د اسلام له اوله تر ۱۳ هجري، د محسن جهان سوز ژباړه، ۳۹ و ۷۹ مخ.

۴. امامت و مهدويت، ۱ ټوک، ۳۵۳ مخ.

۵. عدالت سره پسلیدل

منتظران باید ځان د عدالت، تقوا او پرهیزګارۍ په ګاڼه ښکېلې کړي. استاد حکیمي وايي: «د امام مهدي انتظار کوونکي چې د نړیوال عدل حکومت په انتظار دي، باید همیشہ د عدل او عدل غوښتنې بیلګه وي.»^۱ قرآن مجید فرمایي: «لکه څه رنگ چې د تقوا او پرهیزګارۍ حق د مے د خدای (د حکمونو نه منلو) ځان وساتئ.»^۲ که یو کس له ګناه په لیرې کیدو او د تقوا په اختیارولو سره په ځان کښې د عدل ملکه پیدا کړې شي او د نفس د قوتونو تر مینځ د عدالت په ایجادولو سره اخلاقي ژوند په خپل وجود کښې راولي، نو هغه وخت دا توان لري چې د ظهور او د مطلق عدل د راتلو په وخت کښې ځان د نوي مهدوي توحید ماحول سره سم کړي.

د لازياتي مطالعې لپاره سرچينې

۱. ډاکټر علي قائمي، انتظار د ولايتيا او حرکت سبب، قم شفق.
 ۲. د انتظار د ليکوالانو ځينې غونډه په تفکر کښې، قم، د حضرت مهدي (عج) کلتوري فاونډيشن.
 ۳. مهديويت او د فرج انتظار (تبليغيانو سره خاص) د اسلامي تبليغاتو سازمان، د شعبان د مياشتې پينځلسمه ۱۴۱۲ ق.
- وروسته حديث
- پيغمبر (ص) فرمايي: «څوک چې په داسې حال کښې مړ شي چې د خپلې زمانې امام ونه پيژني نو هغه د جاهليت په مرګ مړ د مے.»^۳

۱. حکیمي، خورشید مغرب، ۲۷۲ مخ.

۲. مائده، ۸ آية.

۳. شيخ صدوق، کمال الدين و تمام النعمه، تصحيح و تعليق علي اکبر غفاري، ۲ ټوک، ۴۰۹ مخ، ۳۸ باب، ۹ حديث.

د انتظار نښه

پوښتنه

په شيعو کښې د انتظار نښه او بيلگه څه ده؟

ځواب

اول د «نماد يا بيلگې» معنى کوو. نماد د سواد په وزن دے يعنې ظاهر شو او څرگند شو. دا ټکي د ظاهرولو او څرگندولو په معنى هم استعمال شو دے.^۱ دې ته په پام سره نماد هغه علامت او نښې ته وايي چې د يو څيز څه رنگوالي او ماهيت ښيي. لکه څه رنگ چې ټول مفهومونه لکه سياسي، ټولنيز، اخلاقي او اعتقادي هله د څرگنديدو او ظهور مرحلې ته رسي چې نښې يې څرگندې شي. نو انتظار هم په شيعو کښې د يو ارزښت لرونکي مفهوم او د ځان جوړې او د ټولنې د اصلاح او دعا او غوښتنې او همدارنگه د هغو خبرونو د عزت چې امام زمان (عج) سره نسبت لري، په توگه څرگند شوې دے، په لاندې برخه کښې په دې هکله لنډ غونډې توضيح ورکوو.

۱. د نفس اصلاح

د انتظار تر ټولو لويه نښه، تقوا او د نیکو اخلاقو لرل دي. امام باقر (ع) فرمايي: «تقوا اختيار کړئ او د انتظار دروند بارد تقوا او پرهيزگاری او د خداى

۱. محمد حسين بن خلف تبريزي، برهان قاطع، ۴ ټوک، ۲۱۲۷ مخ.

په ډېر اطاعت او عبادت سره خپل منزل ته ورسوي.^۱

امام زمان (عج) د غيبت په زمانه کښې خپل انتظار کوونکي نیکو اخلاقو او نیکو عملونو ته غوښتي دي: "په تاسو کښې هر یو کس باید هغه څه وکړي چې هغه زموږ د ملګرتیا سبب کیږي او له هر هغه څه ځان وساتي چې زموږ د ناخوښۍ سبب کیږي، ځکه چې زموږ حکم به ناڅاپه رارسي او بیا به په هغه زمانه کښې توبه او بیرته ستنیدل چاته څه ګټه نه ورکوي او له ګناه پښیماني به څوک زموږ له عذاب نه شي ژغورلې."^۲

نیک اخلاق لرل، که څه هم د انتظار کوونکیو له مهمو دندو وارو دي، د انتظار له بهترینو نښو هم ګڼل شوي دي. امام صادق (ع) فرمایي: "د چا چې دا خوښه وي چې هغه دې د امام زمان (ع) په یارانو کښې وګڼل شي باید د انتظار په زمانه کښې دې د نیکو اسلامي اخلاقو څرګندوونکې وي. داسې کس که د امام له ظهوره وړاندې مړ شي، نو د هغه جزا د هغه کسانو په شان ده چې هغه حضرت یې لیدلې وي او ورته رسیدلې وي."^۳

۲. د ټولنې اصلاح

د ټولنې اصلاح هم د انتظار له مهمو نښو ده. انتظار کوونکي د دې نه علاوه چې ځان سم کړي باید د ټولنې د سمیدو، د عدالت د راوستلو او د ظلم او زیاتې د ختمولو لپاره هم هلې ځلې وکړي یعنې هغه کس چې د نړیوال اصلاح کوونکي په انتظار د مې باید هم په خپله نیک وي او هم اصلاح کوونکې وي.

د خدای رسول (ص) د امر بالمعروف او نهی عن المنکر د بیانولو په وخت فرمایي: "باید امر بالمعروف او نهی عن المنکر وکړئ ګڼي خدای به له ټولو بد او شریر کسان ستاسو په نیکو او پاکو کسان بریالي کړي او ستاسو د ښو کسانو دعا به نه قبلوي."^۴

۱. بحار الانوار، ۵۲ ټوک، ۱۴۰ مخ، ۵۱ حدیث.

۲. هماغه، ۱۴۰ مخ، ۱۵ حدیث.

۳. هماغه، ۱۴۰ مخ، ۵۰ حدیث.

۴. صادق احسان بخش، آثار الصادقین، ۱ ټوک، ۱۲۵ مخ، ۲۲ حدیث.

د حضرت مهدي(عج) رضا او خوشحالي هم په دې کښې ده چې معروف او نیکو ته بلل عملي شي او منکر او بد خیزونه پریښودلې شي. نو دې ته په پام سره منتظر کس باید د خپلې ټولنې د اصلاح لپاره کوشش وکړي او په دې لاره کښې د خپل امام په لاره لاړ شي ځکه چې د ظهور په وخت کښې به هغه حضرت(عج) به له ټولو لوی امر بالمعروف او نهی عن المنکر کوونکې وي. منتظره ټولنه هغې ټولنې ته ویل کیږي چې د حضرت مهدي(عج) خوشحالي غواړي او د هغه پیروي کوي او د خدای د حکمونو د قائمولو لپاره کوشش کوي.

۳. دعا او راز و نیاز

۱. دعای ندبه: دا دعا په شیعو کښې د انتظار له څرگندو نښو وه او تر اوسه پورې ده. د صاحب الزمان(عج) انتظار کوونکیو په ټول تاریخ کښې د خپل زړه سوې په دې دعا سره درمل کړې دے. په حقیقت کښې دعای ندبه په نړۍ کښې د پیغمبرانو او ولیانو د راتللو یو لنډ تاریخ دے؛ هغه لړۍ چې له حضرت ادم(ع) شورو کیږي او د خدای تر اخري حجت، حضرت مهدي(عج) به دوام لري. کوم کس چې له دې دعا سره مینه پیدا کړي او د زړه له کومې د پیغمبر(ص) د ځای ناستو مظلومیت وپیژني، نو په زړه کښې یې د ولایت د مینې اور بلیږي او د هغه ټول وجود د خدای حجت ته د اړمیندو احساس کوي. د دعای ندبې لوستونکې، د هغه بدې پېښې ویني ته رسي چې د خدای د اخري حجت د غیبت په سبب انساني ټولنې ته راپېښه شوې ده او د هغه مصیبت د لوی والي پته ورته لگي چې د امام معصوم له وجوده د محرومیدو په سبب په انسانانو نازل شوی دے. او بې له دې بله لار نه ویني چې ندبه او ژړا وکړي او په خپل بد حال باندې ژړا او فریاد وکړي.

خو دا ژړا او فریاد، په هغه ټولو کسانو باندې نیوکه ده چې د اخري امام د غیبت اسباب یې رامینځ ته کړي دي او دا دعا د امام(عج) بیا راتللو ته یو ډول د چمتووالي اعلان دے. دعای ندبه امام صادق(ع) خپلو ملگرو ته وښودله^۱ او

۱. سیدین طاووس، مصباح الزائر، ۴۵۳ مخ.

هغوي ته يې وفرمايل چې دا دعا په څلورو اخترونو (وړوکې او لویې اختر، د غدیر او د جمعي په ورځ، لولئ. همدارنگ د امام صادق(ع) په حکم سره مونږ دا ذمه واري لرو چې د غيبت په زمانه کښې د دې دعا په وسيله امام زمان(عج) ته د زړه رازونه بيان کړو^۱ او له خدايه د هغه د ظهور لپاره دعا وکړو.

۲. د هغه حضرت د سلامتۍ او په ظهور کښې د بېرې لپاره دعا: د انتظار له نښو يوه نښه د امام زمان(عج) د سلامتيا او د هغه په ظهور کښې د بېرې (تعجيل) لپاره دعا ده. امام صادق(ع) فرمايي: "کوم يو کس چې د سهار او ماسپښين له لمانځه وروسته ووايي: اے خدايه! په محمد او د هغه په کورنۍ درود ووايه او د هغوي په ظهور کښې بېره وکړه، نو نه به مړېږي تر دې چې قائم (امام زمان) وويني. ۲. د امام زمان د ظهور لپاره دعا د هغه زمانې له فتنو د ژغورېدو سبب کيږي. لکه څه رنگ چې امام حسن عسکري(ع) فرمايي: قسم په خداي! امام مهدي به داسې غيبت ولري او په هغه وخت کښې به هغه کسان له هلاکته ژغورل کيږي چې خدای هغوي د امام په قول ثابت لرلې وي او د هغه حضرت د ظهور د بېرې لپاره د دعا کولو توفيق ورکړې وي. ۳. امام زمان(عج) په يو توقيع کښې اسحاق بن يعقوب ته وایي، شيعه د فرج (ظهور) لپاره دعا ته وېوله: "د ظهور د بېرې لپاره زياته دعا کوئ ځکه چې ستاسو پراخي په ظهور کښې ده".^۴

نو دې ته په پام سره د هغه حضرت د ظهور د بېرې لپاره دعا، که څه د هغه د حکم اطاعت دے، د خپلو کارونو د پراخۍ لاره موهم ده. انتظار کوونکي د دې نه علاوه چې د هغه حضرت د ظهور د بېرې لپاره دعا وکړي بايد د سلامتيا لپاره يې هم دعا وکړي، ځکه چې زمونږ دعا له هغه حضرت سره د مينې نښه ده او د هغه حضرت د حق ادا کول دي^۵ او د دې نه علاوه د دنيا او اخرت پکښې اتيا گټې

۱. شيخ عباس قمي، مفاتيح الجنان، دعای نډبه.

۲. بحار الانوار، ۸۲ ټوک، ۷۷ مخ، ۱۱ حديث.

۳. لطف الله صافي گلپايگاني، منتخب الاثر في الامام الثاني عشر، ۲۸۸ مخ، ۵ حديث.

۴. ابو منصور طبرسي، الاحتجاج، ۲ ټوک، ۵۴۵ مخ.

۵. سيد محمد تقی اصفهاني، وظيفة الامام في غيبة الامام، ۵۵ مخ.

۴. د حضرت ولي عصر (عج) سره د منسوبو ځايونو درناوې

له امام زمان (عج) سره ډېر ځايونه منسوب دي چې هريو يې نن د انتظار د نښو په شکل کښې راغلې دے. انتظار کوونکيو شيعو ته تاکيد شوے دے چې دې ځايونو ته راټول شي او په نړۍ کښې بدل حال او د هغه حضرت د اوږد غيبت په هکله له هغه حضرت سره غمرازي وکړي او د هغه حضرت د ظهور د بېرې لپاره دعا وکړي. ځينې ځايونه چې له هغه حضرت سره نسبت لري په لنډه توگه دلته بيانېږي:

۱. د کوفې جمات: د کوفې جمات يو پاک ځای او د انتظار له نښو دے. دا پاک جمات به د ظهور په وخت د امام زمان (عج) تبليغاتي مرکز وي. لکه څه رنگ چې به يوه زمانه کښې د اهلبیتو (ع) د کورنۍ مينه وال د اميرالمؤمنين وينا ته راټوليدلو او د هغه حضرت له وينا به يې گټه اخسته، د ظهور په وخت به هم د هغه حضرت مينه وال د کوفې په لوی جمات کښې راټوليږي او د نور د اخري امام له خبرو به گټه اخلي. دا حقيقت د امام صادق (ع) په حديثونو کښې راغلے دے: «داسې ښکاري لکه چې قائم (عج) ته گورم چې د کوفې په منبرناست دے او ۳۱۳ ملگري يې گير چاپير دي چې د خداي په بندگانو کښې د خداي بيرغوال او مشران دي» ۱ امام باقر (ع) هم دې تاريخي پيښې ته په يوه بله وينا اشاره کوي: «مهدي (عج) به کوفې ته ننوځي، درې ډلبه چې په خپلو کښې په جنگ وي په يو صف کښې راغونډه يږي. هغه به منبر ته خيژي، خطبه به لولي او خلک به يې په مينه کښې دومره ژاړي چې د هغه په خبرو به نه پوهيږي» ۲.

د کوفې په جمات کښې د عبادت فضيلت: امام باقر (ع) د کوفې د جمات په فضيلت کښې فرمايي: «که چېرې خلک له هغه فضيلته چې د کوفې په جمات کښې

۱. سيد محمد تقی اصفهاني، مکيال المکارم، ترجمه سيد مهدي حائري، ۲ ټوک، ۷۱ او ۷۲ مخ.

۲. بحار الانوار، ۵۲ ټوک، ۳۲۲ مخ.

۳. ابی الحسن علي بن عیسی بن ابی الفتح الاربيلي، کشف الغمة، ۲ ټوک، ۴۲۳ مخ.

دے خبر وای، نو له لیرې لیرې به یې بارونه تړل او د هغه په لور به تلل ایبا یې وفرمایل: [۱] په هغه جومات کښې یو فرض لمونځ کول له یو حج کولو سره سم دے او په هغې کښې یو نافله لمونځ کول له یوې عمرې سره سم دے». ۱ همدراڼګ یې وفرمایل: «د کوفې په جومات کښې یو فرض لمونځ د یو قبول شوي حج او یو مستحب لمونځ پکښې د یوې قبولې شوې عمرې برابر دے». ۲

۲. د سهلي جومات: دا جومات د کوفې له جومات وروسته مهم جومات دے. (په عراق کښې) دا جومات د کوفې له جوماته شمال لويځ اړخ ته دے او د انتظار له نښو یوه نښه ګڼل کیږي د امام زمان (عج) د ظهور انتظار کوونکي د سهلي جومات ته چې د هغه حضرت کور دے، راځي او له خدایه د هغه حضرت د ظهور لپاره دعا کوي. د سهلي په جومات کښې یو ځای دے چې د هغه حضرت په مقام باندې مشهور دے چې په هغه ځای کښې د هغه حضرت د زیارت لوستل مناسب دي. د زیارتونو په ځینې کتابونو کښې نقل شوي دي چې ښایي په دې ځای کښې په ولاړه او د فریاد په حالت کښې زیارت وکړي شي: «سلام الله الکامل التام الشامل العام و...» ۳

امام صادق (ع) وفرمایل: «داسې ښکاري لکه چې هغه حضرت له خپلې کورنۍ سره د سهلي په جومات کښې وینم». بیا یې وفرمایل: «یو پیغمبر هم نه دے تیر شوې مګر دا چې د سهلي په جومات کښې یې لمونځ کړې دے». د هغه حضرت (ع) یو ملګري ابوبصیر وویل: «آیا امام قائم (عج) به همیشه په دې جومات کښې وي؟» ویې فرمایل: «هو د سهلي جومات د امام قائم (عج) کور دے». ۴

د صالحانو، عالمانو او د هغه حضرت د شیعو چې د هغوي دیدار به یې له خدایه غوښته، طریقه دا وه چې ځینې به پکښې څلویښت شب جمعې د کوفې سهلي جومات ته راتلل او یا به د چهارشنبې په شپه د شپه رونیولو لپاره د سهلي

۱. جعفر بن محمد بن قولویه، کامل الزیارات، د جواد ذهني تهراني ترجمه، ۷۰۳ مخ.

۲. هماغه، ۷۴ مخ، ۵ حدیث.

۳. شیخ عباس قمی، مفاتیح الجنان.

۴. بحار الانوار، ۴ ټوک، ۴۳۲ مخ.

جمات ته راتلل او خدای ته به یې ژړا او فریاد او عبادت کاوۀ چې له هغه حضرت سره ملاقات یې نصیب شي^۱ او له هغه حضرت سره رازو نیاز او د زړه خبرې وکړي.

۳. د جمرګان جمات: د جمرګان جمات په قم ښار کښې د کاشان په لاره کښې دے. دا لوی مقام د هغه حضرت د خاص پام وړ ځای دے. امام زمان (عج) په خپله له شیعو غوښتي دي چې دې ځای ته لاړ شي او د هغې درناو، وکړي هغه حضرت حسن بن مُثله ته وفرمایل: «خلکو ته ووايه چې دې ځای (د جمرګان جمات) ته مایل شي او د هغې درناوې وکړي...» بیا د جمرګان جمات د تحیت لمونځ او د امام زمان (ع) لمونځ یې هغه ته ورزده کړ او ویې فرمایل: «څوک چې دا دوه لمونځونه وکړي د هغه چا په شان دے لکه چې په کعبه کښې یې لمونځ کړے وي»^۲.

له ډېره وخته د هغه حضرت منتظران او عاشقان له ټول اسلامي ایرانه او د ټولې اسلامي نړۍ د چهارشنبې په شپه، په لمدو سترګو او د اهلبیتو (ع) له مینې په ډکوزونو سره د جمرګان جمات ته راځي او هلته د جمات لمونځ او د امام زمان (ع) لمونځ ادا کوي او لاس په دعا کیږي او د هغه حضرت د غیبت د اوږد والي او د شیعو د مظلومیت او د نړۍ د بد حال په هکله ورته د زړه درد بیانوي او د اسلامي نړۍ د بد حال او مشکلاتو د حل کیدو او د بیمارانو د روغتیا لپاره له هغه حضرت سره توسل کوي او د هغه د ظهور د بیړې لپاره هغه حضرت ته دعا کوي.

۴. د صعصعه جمات: دا جمات هم د کوفې له جماتونو یو جمات شریف دے. د حضرت قایم (عج) د انتظار کوونکیو یوې ډلې هغه حضرت په دې جمات کښې ولید چې دوه رکعت له مونځ یې وکړ او دا دعا یې وکړه: «اللهم یا ذا المن السابغة واللاء الواذعة...». له دې عمله دا معلومیږي چې دا دعا له دې جمات سره خاصه ده او د دې جمات له عملونو ده، لکه د سهلي جمات د عملونو په شان او نور... خو له

۱. شیخ عباس قمي، مفاتیح الجنان.

۲. میرزا حسین طبرسي نوري، نجم الثاقب، ۲۱۲ مخ.

دې سببه چې هغه حضرت دا دعا ولوسته نو دا احتمال شته چې دا دعا د رجب د ورځو له دعاگانو وي له همدې سببه د دعاگانو په کتابونو کېنې دا دعا د رجب د مياشتې په دعاگانو کېنې بيان شوې ده.^۱ د صعصعي جمات ته هم د هغه حضرت منتظران راځي او لاس په دعا کېږي او د خپل غايب امام په جدایۍ کېنې ژړا کوي او د هغه حضرت د ظهور د بېرې لپاره دعا کوي.

د لازياتې مطالعې لپاره سرچينې

۱. علي اکبر مهدي پور، با دعاي ندبه در پگاه جمعه

۲. حسين کريمي بيدگلي، فرهنگ موعود، ۲۲۳ مخ

وروسته حديث

د فرج د بېرې لپاره زياته دعا کوي ځکه چې ستاسو خلاصه په فرج کېنې

د. ۲

۱. مفاتيح الجنان، د ۶ څپرکي په اخر کېنې؛ حسين کريمي بيدگلي، د موعود کلتور، ۲۲۲ او

۲۲۳ مخ.

۲. ابومنصور طبرسي، الاحتجاج، ۲ ټوک، ۵۴۵ مخ.